


# किसा किसा लखनऊ

लखनऊ के अवामी किस्से

हिमांशु बाजपेयी



स



किसा किसा  
**लखनउदा**

लखनऊ के अवामी लिप्ते

हिमांशु बाजपेयी

किसा किसा  
लखनउवा

लखनऊ के अवामी किस्से



सार्वजनिक

गतिकरण प्रयोगशाला का उपकरण

ISBN : 978-93-88753-81-4

© हिमांशु बाजपेयी

चित्रांकन © शिराज़ हुसैन



राजकमल प्रकाशन का उपक्रम

### प्रकाशक

राजकमल प्रकाशन प्रा. लि.

1-बी, नेताजी सुभाष मार्ग, दरियागंज

नई दिल्ली-110 002

### शाखाएँ

अशोक राजपथ, साइंस कॉलेज के सामने, पटना-800 006

पहली मंजिल, दरबारी बिल्डिंग, महात्मा गांधी मार्ग, इलाहाबाद-211 001

36 ए, शेक्सपियर सरणी, कोलकाता-700 017

वेबसाइट : [www.rajkamalprakashan.com](http://www.rajkamalprakashan.com)

ई-मेल : [info@rajkamalprakashan.com](mailto:info@rajkamalprakashan.com)

QISSA QISSA LUCKNOWAA

*Short stories by Himanshu Bajpai*

इस पुस्तक के सर्वाधिकार सुरक्षित हैं। प्रकाशक की लिखित अनुमति के बिना इसके किसी भी अंश की फोटोकापी एवं रिकॉर्डिंग सहित इलेक्ट्रॉनिक अथवा मशीनी, किसी भी माध्यम से अथवा ज्ञान के संग्रहण एवं पुनःप्रयोग की प्रणाली द्वारा, किसी भी रूप में, पुनरुत्पादित अथवा संचारित-प्रसारित नहीं किया जा सकता।

## क्रम

प्रस्तावना

क्रिसागोर्ड से पहले

तुम्हारे बस की नहीं है!

देखियो बिन पान खाए, उन लबों की लालियाँ

क्रिसा रमई काका की सादादिली का

ज़िक्र 'पढ़ीस' का

महफिल वीरान जहाँ भांड न बाशद

बिन्दादीन महाराज बनाम उस्ताद पखावर्जी

जान बची और लाखों पाए

सुनता नहीं हूँ बात मुकर्र कहे बगैर

रहेगा देर तक मातम हमारा

देख तुझमें धीरे-धीरे मर रहा है लखनऊ

कसे आली पाए जनत में 'अमीर'

लखनवी अन्दाज़-ए-गुफ्तगू के क्या कहने!

फ़क़ीर के हुजरे से उठने वाली लोबान की खुशबू

हम अहले मेहरो-मोहब्बत हैं दिल निकाल के रख

क्रिसा तारीख 'बनाने' वालों का

कुछ तो होते हैं मुहब्बत में जुनूं के आसार

सब हमसे सीखते हैं अन्दाज गुफ्तगू का

यहाँ के दोस्त बाव़फ़ा, मोहब्बतों से आशना

नवाब साहब और पेट का दर्द

नवाब साहब और बिरयानी का ठेला

तू ही नादां चन्द कलियों पर कनाअत कर गया

बात तो जब है कि उदू भी मेरी तारीफ़ करे

मुझको गम-ए-हयात से फ़ारिश न जानिए

पहले आप और रेल का सफ़र

मोहब्बत ने होये तो पथर है दिल

दिल हो शबनम का, आँख शबनम की

नकशब, नौशाद और नाशाद

नक्खास, कबूतर और चाय

ऐ कातिबे तकदीर मुझे इतना बता दे

एक तुरफ़ा तमाशा है, हसरत की तबीयत भी

आरजू है मौज के साहिल से टकराने का नाम

किस्सा चर्खीं नवाब का

कुछ बालाई के बारे में...

चमन में झुख्लेलाते रंगो बू से बात बनती है

एक थे मीर मुबारक हुसैन

पैदा कहाँ हैं ऐसे परागंदा-तबा लोग...

तारीफ़ तो मिलती है रोज़ी-रोटी नहीं

इन्तिज़ार-ए-सुब्ह में शब भर रहा है लखनऊ

हश्र में भी खुसरवाना शान से जाएँगे हम

तेरा हिज्र मेरा नसीब है...

मुफ़लिस बना के बख्शा दी दरियादिली मुझे!

दिल्ली का बदला लखनऊ ने ले लिया

खलीफ़ा आबिद हुसैन का जादू

नाकूस-ए-बरहमन से सदा-ए-अज्ञां सुनी

आगे किसू के क्या करें दस्ते तमअ-दराज़

मरना है, तो तान पूरी करके मरो

इक गूना बेखुदी मुझे दिन-रात चाहिए

शहर-ए-लज्जत का एक क्रिस्सा

हकीम बन्दा मेहदी का करिश्माई पुलाव

लखनऊ बनाम देहली

ज़िल्ले इलाही और बाजपेयी बरहमन

लिख दिया जब सरकशों में कातिब-ए-तकदीर ने

असहमति के सम्मान की पराकाष्ठा मुद्राराक्षस

मोहे छेड़त मोहन गिरधारी रे

ऐ मलीहाबाद के रंगीं गुलिस्ताँ अलविदा

कुंज-ए-रंगीं में पुकारेंगी हवाएँ ‘जोश जोश’

हश्र में भी खुसरवाना शान से जाएँगे हम

शर्त इतनी कि बेशऊर न हो

विलायत खाँ ने गने का रस बेचा

मुझको ये दावा के हर महफ़िल पे छा सकता हूँ मैं

चाल बेडौल है ज़माने की...

लखनऊ के रिक्शेवाले

मिर्जा इनायत अली बेग की हिम्मत

रह गई बाकी ज़बाँ पर दास्ताने लखनऊ

मुझको आगर है इश्क तो हिन्दोस्ताँ से है

क्रिस्सा सब्ज़ी वालों का

क्रिस्सा हिन्दू मौलवी का

क्रिसा दिलरुबा की दिलरुबाई का

क्रिसा तहजीब सीखने का


दावा सुखन का लखनऊ वालों के सामने...

अपने हिस्से की कोई शमअ जलाते जाते

मुद्दतों रोया करेंगे, जाम-ओ-पैमाना मुझे

आभार

सन्दर्भ ग्रंथ



चैनल जॉइन करने के लिए telegram  
डाउनलोड करने के बाद सर्च में  
@BOOKHOUSE1 लिखे और सर्च करे

<https://t.me/bookhouse1>

## प्रस्तावना

मैं हिमांशु बाजपेयी का बड़ा पुराना चाहनेवाला और मद्दाह हूँ। वो जिस सतह पर भी काम करते हैं, और जो भी काम करते हैं, उसमें अपनी नेक-नीयती को और अपने खुलूस को शामिल कर देते हैं। उन्होंने दास्तानगोई के सिलसिले में बड़ा काम किया है। इसके अलावा वो खुद बहुत अच्छे स्कॉलर हैं। वो बहुत अच्छा बोलते हैं और अपनी बातचीत में नए गौहर घुला देते हैं। अब जो उनकी ये किताब क्रिस्सा-क्रिस्सा लखनउवा आ रही है, ये सिफ़्र क्रिस्से नहीं हैं बल्कि इन क्रिस्सों में लखनऊ की वो तहजीब जो कभी थी, उसका इज़हार बड़ी दिल-नशीनी के साथ उन्होंने किया है, और पूरी दिलजमई के साथ इन क्रिस्सों को जमा किया है। मुझे अन्दाज़ा है कि वो लखनऊ पर किस लगन से काम करते हैं। इस किताब में उन्होंने खासतौर पर लखनऊ के अवाम को सामने रखा है। ये नवाबों के क्रिस्से नहीं हैं बल्कि एक आम आदमी के, मेहनत करनेवाले आदमी के, मज़दूरी करनेवाले आदमी के क्रिस्से हैं जिन्हें हिमांशु ने समाज के एक अहम फ़र्द के तौर पर पेश किया है। मुझे पूरा यक़ीन है कि उनकी ये किताब न सिफ़्र म़क़बूल होगी बल्कि इसके कई एडिशन भी शाया होंगे। हिमांशु बाजपेयी हिन्दी और उर्दू के दरमियान एक पुल की तरह साबित होंगे और इन दोनों को क्रीब लाने में और इनको आपस में यक-जहत रखने में बड़ी मदद करेंगे।

हैदराबाद

—पद्मश्री मुज्जबा हुसैन

जनवरी, 2019

## क्रिस्सागोई से पहले

**क्रिस्सा क्रिस्सा लखनउवा** आपके हाथों में है। ये क्रिस्सागोई की किताब है। ये मेरे क्रिस्से नहीं हैं, मेरे शहर के हैं। मैं फ़क्रत क्रिस्सागो हूँ। इन्हें सुनाने वाला। ज़बानी रिवायत में क्रिस्सा सुनाने के अन्दाज़ को बड़ी अहमियत हासिल है। ये अन्दाज़ ही है जो पुराने क्रिस्से को भी नई शान और दिलकशी अता करता है। क्योंकि ये अन्दाज़ हर सुनाने वाले का ‘अपना’ होता है। हो सकता है बहुत से लोगों ने ये क्रिस्से पहले सुन रखे हों मगर मैं इन क्रिस्सों को अपने अन्दाज़ में सुनाना चाहता था। अपने समय के लोगों को। ख़ासकर उन लोगों को, जिन्होंने ये क्रिस्से पहले कभी नहीं सुने। ये उस लखनऊ के क्रिस्से हैं जहाँ मैं पैदा हुआ, पला बढ़ा और रहता हूँ, और मैं इस लखनऊ को अपने अन्दाज़ में सबको दिखाना चाहता हूँ। क्योंकि ये मेरे लोगों के क्रिस्से हैं। उन लोगों के, जिनके क्रिस्से ‘लखनवी’ ब्रांड के क्रिस्सों में अक्सर शामिल नहीं किए जाते। ये ‘लखनवी’ क्रिस्से नहीं हैं, ये ‘लखनउवा’ क्रिस्से हैं।

इस किताब में लखनऊ के नवाबी जलवों के क्रिस्से नहीं हैं। इसमें लखनऊ के अवाम जलवानुमा हैं। नवाबों का ज़िक्र जिन क्रिस्सों में आया भी है उनमें भी मर्कज़ी किरदार या ‘हीरो’ नवाब नहीं बल्कि अवाम ही है। लखनऊ पर बहुत सी किताबें लिखी गई हैं, लिखी जा रही हैं। जिनमें नवाबी वैभव के क्रिस्सों की भरमार है। इनकी अपनी अहमियत और जवाज़ है, लेकिन बनिस्बत इनके, लखनऊ के अवाम के क्रिस्से कम सुनाए जाते हैं। क्रिस्सा क्रिस्सा लखनउवा में लखनऊ के अवाम के क्रिस्सों को यकजा करने, उन्हें सुनाने और उनके माध्यम से लखनऊ के समाज और संस्कृति का एक चेहरा दिखाने की कोशिश की गई है। इस सन्दर्भ में इफ्तेखार आरिफ़ साहब का एक शेर बार-बार याद आता है—वो जो आब-ए-ज़र से रकम हुई थी वो दास्तान भी मुस्तनद/ वो जो ख़ून-ए-दिल से लिखा गया था वो हाशिया भी तो देखते। तो इस किताब में वही हाशिया है जिसे वक्त ने आब-ए-ज़र से नहीं बल्कि ख़ून-ए-दिल से लिखा। ये क्रिस्से लखनऊ की मशहूर तहज़ीब के ‘जनपक्ष’ को उभारते हैं। इनमें से कुछ लोक-कथाओं की तरह पुराने लखनऊ में रचे-बसे हैं। कुछ रिवायती क्रिस्सों पर मैंने अपने तसव्वुर के रंग छिड़के हैं। कुछ लखनऊ पर लिखी गई अलग-अलग किताबों में मिल जाते हैं। कुछ को मैंने बुजुर्गों की सोहबत में रहकर सुना है तो कुछ खुद पर गुज़रे हैं। ज्यादातर क्रिस्से सच्चे हैं। कुछ एक सच्चे नहीं भी हैं। क्रिस्सों के लिए सच्चाई कोई शर्त है भी नहीं। सुनाया जाना शर्त है। सो ये क्रिस्से सुनाए जा रहे हैं।

किताब में शामिल क्रिस्से और शे’र मैंने अपनी सृति के आधार पर सुनाए हैं, मैं इनका ख़ालिक या मालिक नहीं हूँ। अतः इनके सूक्ष्म विवरण में ऊँच-नीच मुमकिन है जिसके लिए मैं पाठकों से पेशगी माज़रत चाहता हूँ। अगर पाठक इनकी निशानदेही करेंगे तो बड़ी मदद होगी और अगला संस्करण संशोधन के साथ प्रस्तुत किया जाएगा।

मैंने अपने आसपास बचपन से ऐसे लोगों को देखा है जो लखनऊ के क्रिस्से अनोखी शान से सुनाते थे। गुजरते सालों में ऐसे बहुत से लोगों को बूँदा होते और दुनिया से जाते देखा है। चंद ही लोग अब रह गए हैं, आने वाले सालों में वो भी नहीं होंगे। हर बार किसी बुजुर्ग के जाने पर एक ख्याल आया है। इससे पहले कि ये सारे क्रिस्सागों और उनके साथ ये सारे क्रिस्से फ़ना हो जाएँ, मेरे जैसे नए लोगों को इन्हें सुनाना शुरू कर देना चाहिए। पूरी संजीदगी और प्रतिबद्धता के साथ। सुनाने वाले जिन्दा हैं तो क्रिस्से भी रहेंगे। मैं इस मैदान में हूँ, क्योंकि ये मेरा अपना मैदान है। इसकी जिम्मेदारी है मुझ पर। मेरा यार अंकित चड्ढा कहता था—“एक न एक कहानी सबके पास होती है, और हम सबको ये कहानी ज़रूर सुनानी चाहिए। क्योंकि अगर हम ये कहानी नहीं सुनाएँगे तो हमारे वजूद का कोई हिस्सा है, जिसे हम जाने-अनजाने निश्चित तौर पर खो बैठेंगे।” ‘क्रिस्सा-क्रिस्सा लखनउवा’ लखनऊ के क्रिस्से सुनाने की मेरी शुरुआती कोशिश है। लखनऊ में लखनऊ को मुझसे ज्यादा, बहुत ज्यादा जानने वाले लोग रहते हैं, मैंने तो इसे जानना बस शुरू किया है। सो इस पहली किताब में बहुत सी कमियाँ मुमकिन हैं। उम्मीद है कि वक्त के साथ मैं बेहतर क्रिस्सागों बन पाऊँगा। लखनऊ के क्रिस्से सुनाना बहरहाल मेरा सबसे पसन्दीदा काम है। क्योंकि दिल को एक सुकून एक तस्कीन एक लुत्फ़-ए-ख़ास है इस काम में। कोई मुझसे पूछे कि मैं लखनऊ के क्रिस्से क्यों सुनाता हूँ तो इस बात के मेरे पास हज़ार जगाब होंगे मगर उनमें सबसे पहला यही होगा कि लुत्फ़ आता है।

क्रिस्से पुराने वक्त और पुराने माहौल के लगते हैं, मगर मैं समझता हूँ कि आज के वक्त और आज के माहौल में इन्हें सुनाए जाने की ज़रूरत सबसे ज्यादा है।

कभी भूले से भी अब याद भी आती नहीं जिनकी

वही क्रिस्से ज़माने को सुनाना चाहते हैं हम

—वाली आसी

क्रिस्सागोई शुरू हो रही है। हाज़िरीन तवज्जो!

चौक, लखनऊ


—हिमांशु बाजपेयी

जनवरी, 2019

मैंने उस जान-ए-बहारां को बहुत याद किया

जब कोई फूल मेरी शाख-ए-हुनर पर निकला

—अहमद फराज़



चैनल जॉइन करने के लिए telegram  
डाउनलोड करने के बाद सर्च में  
@BOOKHOUSE1 लिखे और सर्च करे

<https://t.me/bookhouse1>

## तुम्हारे बस की नहीं है!

इस किस्से के रावी हसन राशिद साहब हैं। पप्पू खाँ मलीहाबादी थे और बेशतर मलीहाबादियों की तरह रहते चौक में थे। आम के अलावा किसी और फल को फल ही नहीं मानते थे। जोश के सिवा कोई और शाइर उनके लिए शाइर नहीं था। सामने वाले को ‘अंडर-एस्टीमेट’ करना पप्पू खाँ का पैदाइशी हुनर था। इसे वो अपने मलीहाबादी होने की दलील मानते थे। फ़िल्म गैंग्स ऑफ़ वसेपुर का मशहूर-ए-ज़माना डायलॉग ‘तुमसे न हो पाएगा’ फ़िल्म से बहुत पहले मामूली अन्तर के साथ उम्र भर पप्पू खाँ का तकिया-कलाम रहा—‘तुम्हारे बस की नहीं है।’ छोटे लड़कों के साथ ज़बरदस्ती क्रिकेट मैच में शामिल होना और फिर बल्लेबाज़ी करते हुए गेंद को इस नफासत से मैदान के बाहर मारना कि वो सीधे नाली में जाकर गिरे, पप्पू खाँ की तमाम रंगबाज़ियों का एक रंग था। गरज़ के पप्पू खाँ पुराने लखनऊ के नए बाँके थे। बकैती के फ़न को अज़सरे नौ बुलंदियों तक ले जाने वाले। ये तो हुआ तआरुफ़, अब किस्सा सुनिए।

दीवाली का दिन था। बच्चे गली में पटाखे या मलीहाबादी अन्दाज़ में कहें तो पड़ाके छुड़ा रहे थे। बाज़ार में एक नई तरह का रॉकेट आया था। तीन टाँगों वाला। इसे छोड़ने के लिए बोतल की ज़रूरत नहीं थी। ये अपने तीन पैरों पर बिना किसी सहारे के खड़ा हो जाता था। आसमान में बहुत ऊपर जाकर ज़ोरदार आवाज़ के साथ फटता था। एक बच्चा कहीं से ये वाला रॉकेट ले आया। गली में हुल्लड़ मच गया। हर बच्चा यही कह रहा था—हम छुड़ाएँगे, हम छुड़ाएँगे। मगर एक मसअला था। इस तीन टाँग वाले रॉकेट की एक टाँग फ्रैकचर होकर झूल रही थी। शायद इसी वजह से इसके मालिक ने इसे फेंक दिया था और वहाँ से ये बच्चा उसे उठा लाया था। ये सोचकर कि गली में कोई न कोई जुगाड़ तो मिल ही जाएगा। जुगाड़ ढूँढ़ा जाने लगा। कोशिशें होने लगीं। इससे पहले के बच्चे रॉकेट को खड़ा कर पाने में कामयाब हो पाते पप्पू खाँ अपनी ट्रेडमार्क लुंगी पहने वहाँ प्रकट हो गए। बच्चों पर एक नज़र डाली और अपने खास अन्दाज़ में अपना जाविदाँ डायलॉग अदा किया—“तुम्हारे बस की नहीं है।” इसके बाद पप्पू खाँ ने बच्चों से रॉकेट छीन लिया और किसी जुगाड़ से उसकी झूलती हुई टाँग को सीधा किया और पलीते में आग लगाई। मगर हाय री क्रिस्मस! रॉकेट ज्यों ही उड़ने को हुआ उसकी टूटी हुई टाँग फिर झूल गई और वो चला गया सीधा पप्पू खाँ की लुंगी में। अब रॉकेट की रंगबाज़ी से रंगबाज़ पप्पू खाँ चकरघिनी बने नाच रहे थे और बच्चे ताली बजा रहे थे। पप्पू खाँ की हालत खराब थी। रॉकेट फटा तो बकैती निकल जाएगी। बकौल हसन भाई पप्पू खाँ को तीस सेकंड की रॉकेट की उम्र हज़रते नूह की उम्र से लम्बी लग रही थी! रॉकेट था के खत्म ही नहीं हो रहा था! दिल यूँ काँप रहे थे जैसे ज्यालामुखी फटने वाला है। मगर पप्पू खाँ की क्रिस्मस उतनी भी बुरी नहीं थी।

रॉकेट फटने से पहले ही धुआँ हो गया और प्पू खाँ की जान बची। बेचारे राहत की साँस लेते हुए बोले—“हमारे बस की नहीं है।”

## देखियो बिन पान खाए, उन लबों की लालियाँ

### लखनऊ पान के लिए मशहूर

है। पान से जुड़ी एक दिलचस्प बहस ये भी है कि पान लगाए जाते हैं या बनाए जाते हैं। जहाँ एक तरफ अवाम में पान लगाने का मुहावरा ही ज्यादा मकबूल है वहीं दूसरी ओर पान के गाढ़े शायकीन और पुराने लोग कहते हैं कि पान लगाए नहीं बनाए जाते हैं। इस बात को मज़बूती देने के लिए बरसों से एक क्रिस्सा भी सुनाया जाता रहा है। क्रिस्सा अपने आप में बहुत दिलचस्प है। हुआ यूँ के एक दफा लखनऊ में एक दिलफेंक नवाब साहब को एक पनवाड़िन दिखाई दी। नवाब साहब उस पर फरेफ्ता हो गए और पास जाकर बोले—बी पनवाड़िन! दस पान लगाना। पनवाड़िन भी खास लखनऊ की थी। उसने फौरन अपने तेवर कड़े किए और अपने जूते की नोक पर हाथ रखकर बोली—कितने लगाऊँ? नवाब साहब बेचारे ये सुनकर सकपका गए और मुहावरा दुरुस्त करते हुए बोले—बी पनवाड़िन, मैं अर्ज कर रहा था के दस पान बनाना। इस क्रिस्से से मुहावरों के पेचो-ख़म का तो पता चलता ही है साथ ही एक और बात अयाँ होती है। वो ये के ज़बान के मामले में लखनऊ के अवाम न सिर्फ बेहद एहतियात रखते थे बल्कि बाज़ दफ़ा तथाकथित ख़वास तक की इस्लाह कर देते थे। बल्कि इस्लाह सिर्फ ज़बान तक ही महदूद क्यों रहे, मैंने तो एक ऐसे पान वाले को देखा है, जिसने जाने-अनजाने इस मआशरे की इस्लाह की है। जी हाँ, उस शख्स का नाम शिवनाथ था।

मौसूफ की खास बात ये थी के वो आशूर यानी दस मोहर्रम के दिन कत्थे का पान नहीं बेचते थे। हरणिज नहीं। चाहे आप इसके लिए उन पर कारूँ का ख़जाना वार दें या उनकी कनपटी पर गोली मार दें। आशूर के दिन जो भी उनकी दुकान पर पान लेने आता शिवनाथ उसे बगैर कत्थे का पान ही पेश करते। जानने वाले खुशी-खुशी कुबूल भी कर लेते। कोई कत्थे के लिए इसरार करता तो शिवनाथ अपनी शहद घुली ज़बान से फरमाते—अमाँ छोड़िए। ग़मी के दिन क्या होंठ लाल करना। अगर कोई उनके इस अन्दाज़ पर हैरत ज़ाहिर करता या उनकी तारीफ में क़सीदे पढ़ता तो शिवनाथ बेनियाज़ी और इन्केसार के साथ कहते—लखनऊ में पान वालों का यही आम क़ायदा था। देखा-देखी हमने भी सीख लिया। शिवनाथ ग़लत नहीं कहते थे। अगर आप पुराने लखनऊ के पुराने लोगों से बात करें तो उनकी बात की तस्दीक हो जाएगी। मगर आज ये क़ायदा आम नहीं इसलिए शिवनाथ की दस साल पुरानी बात भी सौ साल पुरानी लगती है। शिवनाथ का एक आम क़ायदा और था। वो बच्चों या कमसिन लड़कों को कभी पान-तम्बाकू नहीं बेचते थे। चाहे वो कितना भी इसरार करें। हमेशा थोड़ी सी सौंफ-इलाइची और बहुत सारी नसीहत देकर वापस भेज देते थे। शिवनाथ के इस अन्दाज़ की याद आज बेहद याद आती है। शिवनाथ को अगर सिर्फ अपनी दुकान ही

चलानी होती तो वो गम-ए-हुसैन का एहतराम क्यों करते और बच्चों को तम्बाकू की जगह सौंफ़-इलाइची क्यों थमा देते। उनके अपने तयशुदा ग्राहक थे। शिवनाथ उन्हीं के लिए पान बनाते। खालिस लखनवी अन्दाज़ में। पूरे इन्हेमाक के साथ। धीरे-धीरे, दीन- दुनिया से बेखबर होकर। जैसे कोई आशिक अपनी महबूबा की जुल्फ़ सँगरता है। पान बनाते वक्त उनका पूरा ध्यान सिर्फ़ पान और उस पान को बनवाने वाले पर रहता था। इसके अलावा न उन्हें कोई दिखाई देता था, न सुनाई देता था। शिवनाथ दूसरे ग्राहक की तरफ़ तभी मुतवज्जे ह होते जब पहले वाला पान किसी दहन-ए-मुबारक में दाखिल हो चुका होता।

\*\*\*

शिवनाथ उस दौर के आने से पहले ही रुखसत हो गए जब उनकी सबसे ज्यादा ज़रूरत थी। पिछले कुछ सालों में लखनऊ में शादी-ब्याह की दावतों में शाही पान दरबार की धूम है। जिसमें नवाबों के सामन्ती लटके-झटकों की घटिया-तरीन नकल के साथ पान पेश किए जाते हैं। अफसोस कि आज के लखनऊ में घटिया से घटिया चीज़ अपने माथे पर ‘शाही’ की चिप्पी लगाए बाज़ार में जलवानुमा है। शाही पान के शौकीनों को कौन समझाए कि लखनवी पान की असल लज़्जत शाहाना नहीं बल्कि फ़क़ीराना है, जिसे शिवनाथ जैसे बेशुमार दरवेश-सिफ़त पान वालों ने अपनी रुह से मुअttर किया है।

## किसा रमई काका की सादादिली का

### पढ़ीस की तरह ही रमई काका

अवधी की अमर 'त्रयी' का हिस्सा हैं। जिसकी रचनात्मकता ने अवधी को एक नई साहित्यिक समृद्धि प्रदान की। अवधी की इस कदावर तिकड़ी के तीनों सदस्य बहुत लोकप्रिय रहे। आकाशवाणी लखनऊ के साथ लग्जे जुड़ाव के चलते रमई काका की लोकप्रियता सचमुच असाधारण रही। रेडियो नाटकों का उनका हस्ताक्षर चरित्र 'बहिरे बाबा' तो इस क्रदर मशहूर रहा कि आज भी उत्तर भारत के पुराने लोगों में रमई काका का नाम भले ही सब न जानें लेकिन बहिरे बाबा सबको अब तक याद हैं। उत्तर प्रदेश के उन्नाव जिले के रावतपुर गाँव में 2 फरवरी, 1915 को जन्मे रमई काका कविता तो किशोरावस्था में ही लिखने लगे थे लेकिन उनकी प्रतिभा को सही मकाम 1941 में मिला जब उन्होंने आकाशवाणी के कर्मचारी के बतौर लखनऊ को अपना निवास-स्थान बनाया। नौकरी के लिए गाँव छोड़ने के बाद वे ज़िन्दगीभर लखनऊ में ही रहे लेकिन इसके बावजूद उनकी कविताओं में गाँव और कृषि प्रधान संस्कृति की मौजूदगी हमेशा बनी रही।

साठ के दशक का वाक्या है। आकाशवाणी के माध्यम से रमई काका के नाटक और कविताएँ घर-घर पहुँच चुकी थीं। रमई काका लोकप्रियता के उस शिखर पर थे जहाँ उनसे पहले कोई भी आधुनिक अवधी कवि नहीं पहुँचा था। उनकी देखा-देखी बहुत से अवधी कवि न सिर्फ़ कविताओं में उनकी नकल करने लगे थे बल्कि उन्हें की देखा-देखी नाम के आगे काका लगाने का फैशन भी चल पड़ा था। इसी दौर में लखीमपुर खीरी के एक कवि थे जो काका के अन्दाज़ में लिखने की कोशिश करते थे और अपनी कविताएँ आकाशवाणी लखनऊ को भेजते थे। परन्तु बहुत कोशिशों के बाद भी उनकी कविताओं का रेडियो से प्रसारण सम्भव न हो पाया था। एक दिन उन्हें एक युक्ति सूझी। उन्होंने रमई काका की ही कुछ कविताएँ अपने नाम से आकाशवाणी में भेज दीं। रमई काका की कविताएँ उन दिनों बहुत लोकप्रिय थीं सो सम्बन्धित प्रोड्यूसर को शक हुआ कि ये कविताएँ उनकी नहीं बल्कि रमई काका की लग रही हैं। चूँकि काका आकाशवाणी में ही काम करते थे इसलिए संशय की पुष्टि होते भी देर न लगी। अब प्रेषक को आकाशवाणी बुलाया गया। उन्हें फ़ौरन ख़दशा हुआ के चोरी पकड़ी गई। डर के मारे उनकी सिट्री-पिट्री गुम। इस क्रदर घबराए कि बुखार चढ़ गया।

फिर काफ़ी दिन गुज़रने के बाद जब तबीयत ठीक हो गई तो आकाशवाणी पहुँचे। ये सोचकर कि शायद मामला ठंडा हो चुका हो। स्टेशन पहुँचकर उन्होंने केन्द्र निदेशक से घबराते हुए माफ़ी माँगी। केन्द्र निदेशक महोदय ने उन्हें डाँटते हुए माफ़ किया और

कहा कि अब ऐसी भूल कभी नहीं होनी चाहिए। इसके तुरन्त बाद वो डरते-डरते रमई काका से मिलने पहुँचे। केन्द्र निदेशक से डाँट खा चुके थे इसलिए काका से मिलने में और घबरा रहे थे। मगर काका तो गाँव की मिट्टी के बने थे। इतने प्यार और आत्मीयता से मिले जैसे कुछ हुआ ही न हो। अपने जाने-पहचाने अन्दाज में मुस्कुराते हुए बोले —‘प्रकाशित या प्रसारित कविताएँ कहीं भेजोगे तो हमेशा पकड़े जाओगे। अगर मेरी ही कविताएँ भेजनी थीं तो मुझसे कह देते मैं चुपके से तुमको नई लिखके दे देता। सात जनम में न पकड़े जाते। ये सुनते ही वो कवि महोदय भी मुस्कुराने लगे और उनके साथ काका भी। रमई काका ने बड़े खुलूस के साथ उन्हें चाय-नाश्ता करवा के रुखसत किया...

काका 1977 में आकाशवाणी से रिटायर हो गए लेकिन रेडियो से उनका जुड़ाव बना रहा। 18 अप्रैल, 1982 को लखनऊ के बलरामपुर अस्पताल में उन्होंने आखिरी साँस ली।

## ज़िक्र 'पढ़ीस' का

### अक्सर जब अवध की संस्कृति पर

बात होती है तो उसका सौ फीसदी क्रेडिट लखनऊ ले उड़ता है। जबकि अवध की लोक-संस्कृति खासकर इसकी सबसे पहली ज़बान अवधी को लेकर जैसी जिम्मेदारी लखनऊ को निभानी चाहिए उसका मामूली हिस्सा भी लखनऊ नहीं निभा पाता। लखनऊ अवध के विशाल सांस्कृतिक धरातल का एक छोटा सा हिस्सा है, फिर लखनऊ को पूरे अवध के तौर पर पेश करना अवधी संस्कृति के साथ अन्याय तो है ही, अज्ञान और बेर्इमानी भी है। इसमें पेच ये भी है कि लखनवी तहजीब का भी बहुचर्चित हिस्सा वो है जिसमें शासक वर्ग के सामन्ती लटकों-झटकों की भरमार है। इसके जन-पक्ष पर तो बहुत कम लिखा-पढ़ा गया। लखनऊ की इस सामन्ती संस्कृति को तो अवध की संस्कृति मानना बिलकुल झूठ है। सच कहा जाए तो ये पूरी तरह लखनऊ की तहजीब भी नहीं थी। लखनऊ के सम्बन्ध में इस इकहरे संस्कृति बोध ने अवधी संस्कृति को बहुत नुकसान पहुँचाया। इसी का नतीजा है कि लखनऊ जो अपने आपको अवधी गौरव का सरताज मानता है उसमें हिन्दी-उर्दू के मामूली शाइरों पर भी खूब बात होती है लेकिन अवध की सबसे बड़ी भाषा अवधी के आधुनिक कवियों की बृहत्याएँ (पढ़ीस, बंशीधर शुक्ल, रमई काका) 'लखनवाइट्स' की अदबी संजीदगी के दायरे से प्रायः बाहर ही रहती है।

इन कवियों की 'देहाती' ज़बान उनके लखनऊ की तथाकथित नवाबी नफासत पर बटा जो लगाती है। यही वजह है कि सौ रुपए दाम वाली पढ़ीस-ग्रंथावली जो उत्तर प्रदेश हिन्दी संस्थान से बीस साल पहले घ्यारह सौ प्रति छपी थी वो आज तक पूरी नहीं बिक सकी। बंशीधर शुक्ल की रचनावली भी इसी हाल में है, और रमई काका की रचनावली तो आज तक छप ही नहीं सकी।

फिलहाल ज़िक्र बलभद्र प्रसाद दीक्षित 'पढ़ीस' का क्योंकि वो इसमें सबसे पहले और सबसे बड़े हैं। पढ़ीस वो कवि हैं जिनके बारे में डॉ. रामविलास शर्मा ने कहा है कि वो हिन्दी के पहले वर्ग-चेतस कवि हैं, जो अवधी के साहित्यकार थे, मगर अमृतलाल नागर को उर्दू पढ़ना-लिखना और सूर्यकांत त्रिपाठी 'निराला' को अंग्रेजी बोलना सिखाते थे। नागर जी ने जिनको मंज़रनिगारी में प्रेमचन्द से बढ़कर बताया था, निराला जिनको हिन्दी के अनेक बड़े कवियों से बड़ा मानते थे, जिनके निधन पर इसी लखनऊ से हिन्दी की सबसे प्रतिष्ठित पत्रिका 'माधुरी' का एक पूरा विशेषांक निकला था, जो कभी लखनऊ में हिन्दी के सबसे भरोसेमन्द खादिम थे, मगर आज का लखनऊ जिन्हें लगभग फ़रामोश कर चुका है।

नागर जी से जुड़ा पढ़ीस का एक क्रिसा है। तीस की दहाई का वाक्या है। नागर जी ने देखा कि अमीनाबाद पार्क के पास रात में आठ-साढ़े आठ बजे दो-तीन लोग बातें करते हुए जा रहे थे। इसमें से एक आदमी बुलन्द आवाज़ में बड़े इसरार के साथ बाक़ी आदमियों को साइकोलॉजी के पेच-ओ-खम समझा रहा था। नागर जी ने पहचान लिया कि ये पढ़ीस हैं। तब उन्हें इस बात पर बहुत हँसी आई कि गँवारु भाषा में कुछ कविताएँ लिखने के बाद ये महाशय भी खुद को मनोवैज्ञानिक समझने लगे हैं। मगर इसके कुछ वर्क्ट बाद 1938 में जब नरोत्तम नागर के साथ पढ़ीस जी पहली बार नागर जी के यहाँ आए और दोनों के बीच पहली बार ठीक से बातचीत हुई तो बकौल अमृतलाल नागर—थोड़ी देर की बातचीत के बाद ही उन्हें लगा कि पढ़ीस उपनाम और उनका पहनावा देखकर जो उन्हें गँवार समझता है वो खुद गँवार है, पढ़ीस जी को साइकोलॉजी पर बात करने का पूरा अधिकार है। निराला ने पढ़ीस की किताब चकल्लस की भूमिका में उनकी कविता का परिचय इस सूक्ति के साथ दिया है—‘वयं शास्त्रान्वेषणे हताः। मधुकर, त्वं खलु कृती’ अर्थात् हम तो शास्त्रों के अन्वेषण में ही लगे रहे और मधुकर तुम कामयाब हो गए। गौरतलब है कि ये वही निराला हैं कि जब एक बार 1938 में ऑल इंडिया रेडियो का लखनऊ केन्द्र स्थापित हुआ और वहाँ अपनी कविताएँ पढ़ने के लिए उन्हें बुलाया गया तो जैसा कि उनका मिजाज था और उन्होंने ठान रखा था कि वो रेडियो पर कभी नहीं जाएँगे क्योंकि वो ऑल इंडिया रेडियो में वो ऑल इंडिया रेडियो का बीबीसी युग यानी ‘बुखारी ब्रदर्स कॉरपोरेशन’ वाला दौर था।

रेडियो में विशुद्ध उर्दू पृष्ठभूमि के लोगों की भरमार थी जिनमें से बहुत सारे लोग हिन्दी लिखना-पढ़ना तो दूर रहा ठीक से हिन्दी बोलना भी नहीं जानते थे। तब रेडियो में शहज़ादे ‘रामचन्द्र’ जलवा-अफ्रोज होते थे और राजा ‘दुश्यंत’ ‘परकट’ होते थे। ‘परदीप’ से ‘परकाश’ मुंतशिर होता था। इस माहौल के चलते हिन्दी के साहित्यकार रेडियो से दूर रहना ही पसन्द करते थे, निराला सिर्फ़ पढ़ीस के कहने पर वहाँ अपनी कविताएँ पढ़ने को राजी हुए। निराला जी स्टेशन पर आए। उन्हें काव्य-पाठ करवाने की जिम्मेदारी अयाज़ साहब को मिली। निराला जी और अयाज़ साहब स्टूडियो में गए। बाहर ड्यूटी रूम में ड्यूटी ऑफिसर के अलावा स्टेशन डायरेक्टर मो. हसीब साहब खुद बैठे थे। सब रेडियो पर निराला के ऐतिहासिक काव्यपाठ के साक्षी बनना चाहते थे। मगर निराला जी को स्टेशन तक लाने वाले पढ़ीस जी इस एहतमाम से दूर अपने काम में लगे हुए थे। आखिर अयाज़ साहब की आवाज़ के साथ लाइव प्रसारण शुरू हुआ—अब आप हिन्दी में कविता-पाठ समाअत फ़रमाइए। कवी हैं—इसके बाद कुछ लड़खड़ाते हुए बोले—“सूरियाकान्ता तिरपाठा निराली” कायदे से इसके तुरन्त बाद निराला जी का काव्यपाठ सुनाई देना था पर उसकी जगह सुनाई दी कुछ ‘हुच्च-हुच्च’ की आवाजें। और फिर सन्नाटा हो गया। किसी को कुछ समझ नहीं आया। हसीब साहब चिल्लाए—वाट इज़ दिस। ड्यूटी ऑफिसर हड्डबड़ाहट में स्टूडियो की तरफ़ भागा। उसने शीशे से झाँककर जो स्टूडियो के अन्दर देखा तो उसके पैरों तले ज़मीन खिसक गई। उसने किसी तरह फ़िलर बजवाया और भाग के बापस पहुँचा हसीब साहब के पास। बोला—अयाज़ साहब! अयाज़ साहब! हसीब घबराकर स्टूडियो की तरफ़ भागे। झाँककर देखा तो भीमकाय निराला जी ने अयाज़ साहब की

गर्दन अपने बाएँ हाथ के तिकोन में दबोच रखी थी। अयाज डर के मारे छटपटा भी नहीं पा रहे थे। निराला जी गुस्से में तमतमा रहे थे, आँखें लाल-लाल थीं मगर जानते थे कि स्टूडियो में हैं इसलिए खामोश थे। निराला जी के गुस्से से सब वाक़िफ़ थे इसलिए किसी की हिम्मत नहीं पड़ रही थी कि अयाज साहब को रेस्क्यू करवाए। आखिर पढ़ीस को बुलवाया गया और उन्होंने अनुनय-विनय करके अयाज साहब को मुक्त करवाया। अब निराला जी का गुस्सा पढ़ीस पर निकला। अवधी में बोले—तुमसे कहा रह्य कि हमका रेडियो-फेडियो ना लयि चलउ। मुलु तुम न मान्यौ। ऊ गदहा हमका तिरपाठा निराली कहिस। पढ़ीस जी ने हाथ जोड़कर उनसे माफ़ी माँगी। निराला जी आखिर शान्त हुए। पढ़ीस से बोले—अब हमका हियाँ से लड़ चलौ... और इसके बाद बिना कुछ कहे वहाँ से चले आए।

इस वाक़ये के बाद भी निराला ने पढ़ीस को अपना अज़ीज़ रखा बल्कि उनसे अंग्रेज़ी बोलना भी सीखते रहे। जी हाँ, अंग्रेज़ी बोलना। आपको जानकर हैरत होगी कि निराला जी की तरह नागर जी भी इस बात पर फ़ख्त करते थे कि उर्दू उन्होंने बलभद्र प्रसाद दीक्षित पढ़ीस से सीखी। पढ़ीस जी के भाषा सम्बन्धी ज्ञान पर नागर जी को इतनी हैरत होती कि कभी- कभी वो सोच में पड़ जाते कि अगर पढ़ीस जी जैसा आलिम अगर वाजिद अली शाह के अहद में पैदा हुए होते तो अनीस और दबीर की तरह पढ़ीस की खिदमत में भी दस नौकर हाथ बाँधे खड़े रहते, खूबसूरत बाँदियाँ हर वक्त जाम लिए हाजिर रहतीं, क्रीमती कालीन पर मसनद की टेक लगाए पढ़ीस जी हुक्का गुड़गुड़ाते हुए अपना कलाम सुनाते, मगर फिर नागर जी को ये भी ख़्याल आता कि उस ज़माने में गुलो-बुलबुल, शाम्मा-परवाने और कंधी-चोटी की शाझी हुआ करती थी, तब ‘पढ़ीस’ तखल्लुस वाले बलभद्र प्रसाद दीक्षित अगर शाही तवायफ़ या आसमानी हूर के जलवों का बयान करने के बजाय गाँव की एक दलित स्त्री का बयान अवधी भाषा में करते तो यक़ीनन वे लखनवी शाझियों की जमात में कभी न बैठ पाते। नागर जी का विश्वास था कि वाजिद अली शाह का ज़माना पढ़ीस की क्रीमत नहीं आँक सकता था, पढ़ीस का ज़माना भी उनकी क्रीमत नहीं आँक सका मगर आने वाले वक्त में उनके उर्दू-उस्ताद को उनका हक़ ज़रूर मिलेगा। पढ़ीस की इल्मी लियाकत तो ख़ैर एक तरफ़ उनके आमाल (कर्म) भी उनको एक सच्चा प्रगतिशील साबित करते हैं। अजीब बात है न मगर 1898 में सीतापुर के अम्बरपुर गाँव में जन्मा ये शख्स पढ़ीस जिसकी तमाम उम्र कसमंडा राजपरिवार की छत्रच्छाया में गुज़री उसमें सामन्ती ठसक ज़रा भी न थी। वो मूलतः एक किसान थे और उनका दिल खेती-किसानी में ही बसता था। यही वजह है कि पहले कसमंडा हाउस और बाद में आकाशवाणी लखनऊ की नौकरी छोड़ने के बाद वे अपने गाँव अम्बरपुर में आकर खेती करने लगे। ये उस दौर में एक दुर्लभ और क्रान्तिकारी चुनाव था। क्योंकि एक तो पढ़ीस जी की इल्मी सतह इतनी बुलन्द थी कि उनके जैसी लियाकत वाला आदमी खेती करना पसन्द ही नहीं करता था, दूसरे पढ़ीस जैसा राजसी वैभव में रहा व्यक्ति खेती कर पाएगा इस पर भी बहुत लोगों को सन्देह था मगर तीसरी और सबसे महत्वपूर्ण बात इस सन्दर्भ में ये है कि उस ज़माने में तथाकथित उच्चवर्गीय कान्यकुब्ज ब्राह्मण एक घनघोर पांगापंथी रुद्धि

से ग्रसित थे। तब उनकी मान्यता थी कि कान्यकुञ्जों को हल की मुठिया नहीं पकड़नी चाहिए, ये काम ‘दूसरों’ के लिए बना है।

पढ़ीस जी सिर्फ साहित्य में ही प्रगतिशील नहीं थे, कर्म में भी प्रगतिशील थे। अपने अन्तिम दिनों में उन्होंने इस अन्धविश्वास की धज्जियाँ उड़ाते हुए खेती-किसानी का काम अपनाया। उनका मानना था कि आगर बाकी किसान हल जोतते हैं तो बिना किसी तफरीक के ब्राह्मणों को भी जोतना चाहिए। क्योंकि हर किसान अव्वल और आखिर किसान है, वो इस बात को जोर देकर स्थापित करना चाहते थे कि एक कृषिप्रधान देश में हल जोतना गौरव का काम होना चाहिए। इससे कतराना मूर्खता भी है और षड्यंत्र भी। कबीरदास अपने आखिरी वक्त में काशी छोड़कर मगहर आ बसे थे, धार्मिक अन्धविश्वास को चुनौती देते हुए। पढ़ीस भी वही कर रहे थे। वो अपने गाँव के प्रतिष्ठित लोगों में थे। जब वो हल पकड़कर खेती में जुटे तो पहले-पहल बहुत विरोध हुआ लेकिन उनके इस क्रदम ने बहुत से लोगों को प्रेरित भी किया। उनकी पहल और पक्के इरादे से प्रभावित होकर और भी लोग इस कुविश्वास को त्यागकर आगे आए। ये पढ़ीस के जीवन की ऐसी घटना है जिसका ठीक से मूल्यांकन अभी बाकी है... पढ़ीस ने सिर्फ दिखावे के लिए हल नहीं उठाया। इसे मज़बूती से थामकर खेत में जी-तोड़ मेहनत की अपने आसपास के समाज में एक इंकलाब पैदा किया। मगर इंकलाब का रंग तो अपने लहू से मिलकर ही गहरा होता है सो पढ़ीस ने भी वही किया। 27 जून, 1942 को खेत में जुताई करते हुए हल का फ़ाल उनके पैर में लग गया जिससे गहरा ज़ख्म हो गया। पढ़ीस जी जब तक इस ज़ख्म की गम्भीरता समझ पाते इसने सेप्टिक बनकर उनकी जान ले ली। 14 जुलाई, 1942 को बलरामपुर अस्पताल में पढ़ीस ने अन्तिम साँस ली। ये एक ऐसी घटना है जिसकी मिसाल साहित्य की दुनिया में बहुत कम मिलती है। अपने साहित्य में बराबर खेती-किसानी की बात करने वाला साहित्यकार खेती करते हुए ही अपनी मौत से मिला। डॉ. रामविलास शर्मा ने उनकी तुलना स्कॉटलैंड के महान किसान-कवि रॉबर्ट बनर्स से की है। उन्हें हिन्दी का पहला वर्ग-चेतस कवि कहा है। शिवमंगल सिंह सुमन ने पढ़ीस पर एक अमर कविता लिखी है जिसका एक बन्द है—मूक रुद्ध वाणी युग-युग की मुखर हो गई तुम में/ चकित देखने लगे ठगे कवि वाणी के विप्रम में/ जनसमाज के बीच अंकुरित दिखा बीज अंकुरित दिखा बीज युग-कवि का/ बोल उठा कवि-हृदय खेत, खलिहान श्रमिक के श्रम में।

## महफिल वीरान जहाँ भांड न बाशद

### ‘भांड’ आज एक ख़राब शब्द

बन गया है, जो अक्सर रंगकर्मियों और अभिनेताओं को ज़लील करने के लिए इस्तेमाल होता है। मगर जो लोग लखनऊ के भांडों की तारीख जानते हैं वो इस बात से मुत्तफ़िक होंगे कि आज के दौर में भांडों की ज़रूरत सबसे ज़ियादा है। क्यों? क्योंकि ये वो दौर है जिसमें हुक्काम और हुक्कूमतों को तनकीद का एक हर्फ़ भी नाकाबिल-ए-बर्दाश्त है, उनसे सवाल पूछना कुफ़ है, उनसे डिफ़रेंस ॲफ़ ओपिनियन रखना गुनाह है, उनकी ग़लतकारियों को आईना दिखाना मना है, इज़हार की आज़ादी एक गैर-ज़रूरी शय है, सरकार, देश और राष्ट्र...ये शब्द एक-दूसरे के पर्यायवाची बनकर एक-दूसरे में ग़ड्ढ-म़ड्ढ हो गए हैं, इनको एक-दूसरे से अलग करके समझने की कोशिश करना बहुत दुश्वार होता जा रहा है...इस दौर में गुज़िश्ता लखनऊ के भांड शिद्दत से याद आते हैं। आज बेशतर लोग उन्हें नकल उतारने वाले और उलटी-सीधी हरकतें करके लोगों को हँसाने वाले लोग समझकर खारिज कर देते हैं लेकिन असल में भांड एक दौर में सामाजिक राजनैतिक व्यांय यानी सोशियो-पॉलिटिकल सैटायर के सबसे ज़बरदस्त फ़नकार थे। वो एक तरह से उस दौर के स्टैंड-अप कॉमेडियन हुआ करते थे। जुर्त-ए-इज़हार और सदा-ए-एहतेजाज के मामले में आज के कलाकार उन ‘मामूली’ लोगों से बहुत कुछ सीख सकते हैं। बादशाहों और नवाबों के रु-ब-रु उनकी खामी नुमायाँ करने में, सर-ए-महफिल उनको आईना दिखाने में भांड अपना सानी नहीं रखते थे। आज भले ही भांड शब्द गाली बन गया हो मगर एक ज़माने में लखनऊ में कहावत थी कि महफिल वीरान जहाँ भांड न बाशद। यानी भांडों को तब रैनक्र-ए-महफिल समझा जाता था।

लखनऊ में भांडों के अनगिनत किस्से मशहूर हैं। कहते हैं (बल्कि सुनते हैं) कि एक बार लखनऊ में किसी रईस के यहाँ कोई जलसा था। भांड भी तशरीफ लाए और अपने फ़न का ज़बरदस्त मुज़ाहिरा किया। बदले में रईस ने भांडों को एक दुशाला इनायत किया। ये दुशाला देखने में बहुत पुराना लग रहा था। एक भांड ने उसे अपने हाथ में लिया और बहुत ग़ौर से देखने लगा। दूसरे भांड ने उससे पूछा—अमाँ क्या देख रहे हो, इतने ध्यान से? पहले ने जवाब दिया—इसपे कुछ लिखा दिख रहा है, वही पढ़ने की कोशिश कर रहा हूँ। दूसरे ने पूछा—अच्छा? क्या लिखा है? इस पर पहले ने आँखें बड़ी करके अटक-अटक के पढ़ा—लाइलाहाइल्लल्लाह! दूसरे भांड ने हैरान होकर पूछा—पूरा पढ़ो। मुहम्मदुररसूलल्लाह भी तो लिखा होगा? इस पर पहले वाले ने जवाब दिया—नहीं, वो कैसे लिखा हो सकता है, ये दुशाला तो अल्लाह के रसूल से बहुत पहले का है न। सुनते ही लोग हँस पड़े और भांडों को नया दुशाला दिया गया। भांडों की हाज़िरजवाबी और बात से बात निकालने का ये आलम था कि बस खुदा

की पनाह। साथ ही उनकी खुदारी का ये मर्तबा था के कई कमबख्त फ़ाकों से मर गए मगर किसी कमज़र्फ़ से ख़ैरात नहीं ली। मगर यही भांड जब किसी क्रदशनास और फ़न-नवाज़ आदमी के इर्द-गिर्द होते थे तो अपनी आरज़ू का इज़हार निहायत खुश-अखलाकी से करते थे। माँगने का फ़न कोई इनसे सीखे। लखनऊ के भांड अबल तो हर किसी से माँगते नहीं थे और अगर माँगते भी थे तो इस अदा से कि सामने वाला अपनी जान भी इन पर निछावर कर दे।


बादशाह गाजीउद्दीन हैदर के ज़माने में अच्छे जानी भांड ने एक दफ़ा अपने साथी कलाकारों के साथ मिलकर एक ज़बरदस्त प्रस्तुति दी। इसके बाद डिनर की तैयारी हुई। शहर के तमाम उमरा-शुरफ़ा के साथ अच्छे जानी भी डायनिंग टेबल पर बैठे। परोसने वाले ने अच्छे जानी को सब कुछ तो इनायत फ़रमाया मगर मुर्ग़ परोसना भूल गया, ये भी मुमकिन है कि उसने जानबूझकर अच्छे जानी को न परोसा हो, क्योंकि मुर्ग़ा एक बड़े से डोंगे में अच्छे जानी की तशरी के एकदम बगल में रखा था। अच्छे जानी को प्लेट में मुर्ग़ा न होना तहज़ीब और ज़ायक्रा दोनों ज़ावियों से खटक रहा था। मगर थे तो वो लखनवी ही, खुद कैसे लेते और क्योंकर लेते। बहरहाल मुर्ग़ न मिलने पर बेचैन बहुत हुए। फिर यकायक वो नर्मी के साथ हँसने लगे। इस पर साथ बैठे लोगों ने पूछा कि मियाँ अच्छे जानी क्या हुआ जो आपको यक-ब-यक हँसी आई। हम भी तो जानें। इस पर अच्छे जानी ने अपने ख़ास अन्दाज़ में फ़रमाया—हँसी ये देख के आई कि अभी चन्द घंटे पहले ये मुर्ग़ा दुआरे से आँगन में, आँगन से कमरों में, कमरों से मुँडेर पर, मुँडेर से अलगानी पर दौड़ता फिर रहा था, मगर अब इस बेचारे की ये ताब नहीं कि एक हाथ की दूरी नाप ले यानी डोंगे से मेरी प्लेट तक आ सके। सुनने वाले अच्छे जानी की सुखनसाज़ी पर फ़िदा हो गए और माज़रत के साथ उन्हें फ़ौरन मुर्ग़ा परोसा गया।

इसी शहर में एक क़ायम अली कश्मीरी उर्फ़ क़ायम भांड था। लखनऊ के सबसे मशहूर भांडों में से एक। इतिहासकार रोशन तक़ी के मुताबिक़ क़ायम महमूद नगर में रहता था और उन्नीसवीं सदी के आखिर तक ज़िन्दा रहा। उसके तमाम किसों में एक किसा बहुत मशहूर हुआ। उस ज़माने में अली नक़ी खाँ सल्तनत-ए-अध के शाही वज़ीर थे। लखनऊ में उनका बड़ा दबदबा और रुआब था। अली नक़ी खाँ की एक बेहद खूबसूरत मगर बेहद तुनक-मिजाज बेगम थीं जिन पर वो दिलो-जान से फरेफ्ता थे, और जिनकी जानलेवा अदाओं पर वो बहुत इतराते थे। बेगम के आसपास का हर आदमी उनकी तलवार-ए-सितम से क़ल्त होते बचता था मगर वज़ीर के डर से इस सिलसिले में मामूली खुसुर-फुसुर भी नहीं करता था क्योंकि वो अपनी बेगम के खिलाफ़ एक लफ़ज़ भी नहीं सुन सकते थे। एक दिन कोई सार्वजनिक आयोजन था जिसमें अली नक़ी खाँ को भी शिरकत करनी थी। क़ायम भांड ने इसमें एक सबील लगाई। वज़ीर साहब जब अपनी बेगम के साथ उधर से गुज़रे तो क़ायम ने ख़ास लखनवी अन्दाज़ की लच्छेदार उर्दू बोलते हुए उनसे पानी पीने की इल्तेजा की। इस पर वज़ीर साहब बहुत खुश हुए, एक गिलास पानी पिया और कुछ इनआम अता किया। बदले में क़ायम भांड ने खुश होकर उन्हें जो दुआ दी उससे साबित हुआ कि लखनऊ के भांड अच्छे अच्छों को पानी पिला देते हैं। क़ायम ने आली वक़ार अली

नक्की खाँ को दुआ देते हुए कहा—खुदा आपको दायम (हमेशा, स्थायी) रखे और बेगम साहिबा को क़ायम रखे! अली नक्की खाँ को इस फ़िकरे का मतलब फ़ौरन समझ में आ गया मगर वो कुछ नहीं बोले और अपनी बेगम के साथ चुपचाप वहाँ से रुख़सत हो गए। क़ायम भांड की सिर्फ़ शोखनवाई ही मशहूर न थी बल्कि उसने कथकाचार्य ठाकुर प्रसाद जी से बाक़ायदा कथक भी सीखा था। कहते हैं कि जाने आलम वाजिद अली शाह के ज़माने में ऐशबाग़ अपने मेलों के लिए मशहूर था। ये मेले इसलिए भी मकबूल हुए कि लखनऊ के भांड यहाँ जमा होकर अपने बेहतरीन फ़न का मुजाहिरा करते थे। इन मेलों में क़ायम भांड की धाक जमी थी। सावन के मेले में, जो कि ऐशबाग़ के तमाम मेलों में सबसे ज्यादा दिलकश-ओ-रंगीन होता था उसमें तो क़ायम कई मर्तबा अपने कमाल के उरुज पर नज़र आता।

एक बार इसी मेले में उसने महज अपने चेहरे के मुसल्सल बदलते हाव-भाव से अवाम को तीन घंटे तक दीवाना बनाए रखा। ये कुछ-कुछ माइम जैसी पेशकश थी। इस पेशकश ने उसे मकबूलियत की नई बुलंदियाँ अता कीं। इसके बाद जान-ए-आलम ने क़ायम भांड के फ़न को नवाज़ते हुए उसे एक ऐसा इनाम दिया जिसकी निशानियाँ आज भी लखनऊ में बाक़ी हैं। वाजिद अली शाह ने क़ायम की कला से खुश होकर ऐशबाग़ के नज़दीक एक छोटे से इलाक़े का मालिक-ओ-मुख्तार क़ायम भांड को बना दिया। सिर्फ़ इतना ही नहीं, नवाज़िश देखिए कि इस इलाक़े का नाम भी क़ायम भांड के नाम पर ‘क़ायमखेड़ा’ रख दिया गया, जो आज तक क़ायम है। सोचिए ज़रा! आज के मआशरे में जिनका नाम बायस-ए-रुसवाई है, कभी उनके नाम पर इलाक़ों का नाम रखा जाता था। हालाँकि गर्दिश-ए-अय्याम से किसे फ़राग़त है, हर बुलंदी के बाद पस्ती है, हर उरुज के बाद ज़वाल है। नवाबी उज़ड़ने और लखनऊ के तबाह होने के बाद क़ायम की शोहरत भी दरहम-बरहम होने लगी। ग़ादर के बाद अंग्रेज़ों ने लखनऊ का जो भीषण दमन किया, उसके सबब क़ायम के पुराने सरपरस्त या तो नहीं रहे या किसी लायक नहीं रहे। नए लोगों में अंग्रेज़ों के डर के सबब क़ायम का राजनैतिक व्यंग्य सुनने की हिम्मत नहीं थी। उधर क़ायम की हिम्मत देखिए कि एक महफ़िल में, जिसमें के कुछ अंग्रेज़ अफ़सर भी मौजूद थे उसने अंग्रेज़ों की सितमज़रीफ़ी पर खुलेआम कोई गहरा तंज़ कर दिया था, जिससे नाराज़ होकर हुकूमत ने जान-ए-आलम का अता किया क़ायमखेड़ा कायम भांड से छीन लिया था। इससे क़ायम की प्रतिष्ठा और आर्थिक स्थिति को तो धक्का लगा ही साथ ही अंग्रेज़ों के डर से उसे काम और दर्शक मिलना भी बन्द हो गया। क़ायम कश्मीरी भांडों के ख़ानदान से था। भड़ैती उसका पुश्टैनी पेशा था। न तो उसे कोई और काम आता था, न ही किसी और काम में उसका मन लगता। रफ़ता-रफ़ता क़ायम के हालात इतने ख़राब हो गए कि उसे कई-कई रोज़ फ़ाकों में गुज़ारे। मगर उसकी ख़ुदारी और अना में कोई कमी नहीं आई। क़ायमखेड़ा छिन गया था, भड़ैती का काम बन्द हो गया था, दूसरा काम उसे आता नहीं था, इसके बावजूद उसने भीख माँगना या बिना काम किए ख़ैरात लेना कबूल नहीं किया।

आखिरकार वो क्रायम भांड जो कभी रैनक्र-ए-महफिल समझा जाता था, शाह-ओ-अमीर जिस पर अशर्फियाँ लुटाते थे, तनहाई के आलम में भुखमरी...जी हाँ, भुखमरी से मरा। क्रायम के बाद भी ऐसा नहीं है कि भांडों ने अपने मिज़ाज और फन को आगे नहीं बढ़ाया। लखनवी भांडों का आखिरी दौर गुजरे अभी ज्यादा वक्त नहीं हुआ। 1980 के आसपास इतिहासकार रौशन तक़ी भांडों पर अपनी किताब के लिए रिसर्च कर रहे थे। उन्होंने जहाँगीर भांड को जो उस वक्त तक ज़िन्दा था, नक्खास के एक चाय के होटल पर मिलने बुलाया, जहाँ कुछ मिठाइयाँ वौरह भी बिकती थीं। बातें होने लगीं। अब ज़रा जहाँगीर के अन्दाज पे गौर फरमाइए। वो चाय पीना चाहता है तो रौशन साहब से पूछता है—हुजूर चाय पीजिए, मज़ा आ जाएगा...मँगवाऊँ? उन्होंने जवाब दिया—हाँ, चाय आ गई। इसके बाद वो बोला—हुजूर केक बिलकुल ताज़े लग रहे हैं, अभी आपके लिए मँगवाता हूँ। केक भी आ गए। फिर कुछ देर होटल पे काम करने वाले एक लड़के को बुलाकर बोला—अमाँ देखो, साहब इतनी दूर से आए हैं, गुलाबजामुन लेके आओ इनके लिए गरमा-गरम। इसी तरह थोड़ी-थोड़ी देर पर लस्सी, समोसा, शरबत, जलेबी, बिस्कुट...गरज़ के जाने क्या-क्या उस मेज़ पर रौशन साहब के हिसाब में उन्हीं के लिए मँगवाया जाता रहा मगर उनकी लज्जत जहाँगीर को मिलती रही।



चैनल जॉइन करने के लिए telegram  
डाउनलोड करने के बाद सर्च में  
@BOOKHOUSE1 लिखे और सर्च करे

<https://t.me/bookhouse1>

## बिन्दादीन महाराज बनाम उस्ताद पखावजी


### ये क़िस्सा है लखनऊ के कथक

घराने के सिरमौर दुर्गा प्रसाद जी का। जो कि अवध के दरबारी नर्तक थे। दरबार की तरफ से उन्हें अपने लिए तो पेंशन मिलती ही थी अपने बच्चों के भरण-पोषण के लिए भी पेंशन मिलती थी। ये जान-ए-आलम का दौर था। इसी वक्त में एक उस्ताद पखावजी भी दरबार से मुन्सिलिक थे। जिनको दुर्गा प्रसाद से बहुत ईर्ष्या थी, क्योंकि पखावज के बेहतरीन कलाकार होने के बावजूद वो शाही पेंशन से महरूम थे। एक दिन पखावजी ने खुले अल्फाज़ में जान-ए-आलम से अपने मन की बात कह दी। फ़ैसला ये हुआ कि पखावजी और दुर्गा प्रसाद के बीच एक मुक़ाबला होगा। अगर पखावजी जीत गए तो दुर्गा प्रसाद को मिलने वाली पेंशन उन्हें मिलने लगेगी और अगर दुर्गा प्रसाद जीते तो पखावजी को उनके पैर छूने पड़ेंगे। पखावजी ईर्ष्यालू थे मगर थे अपने फ़ैन के महारथी। फ़ौरन तैयार हो गए।

उधर दुर्गा प्रसाद को जब ये बात पता चली वो घबराए। उन्होंने सोचा कि अब उनके नृत्य में वो बात नहीं रही जो नौजवानी में हुआ करती थी। कहीं ऐसा न हो कि वो हार जाएँ और इसके साथ ही उनके बच्चों के लालन-पालन के लिए जो रकम दरबार से मिलती है वो बन्द हो जाए। अगर ऐसा हुआ तो लखनऊ का कथक घराना उनके बाद खत्म हो जाएगा। हारने के बाद वैसे भी उनका दरबार में रहना मुश्किल होगा। दुर्गा प्रसाद सोच-विचार में डूबे थे कि उनके साहबज़ादे बिन्दादीन उनके पास आए। उनकी उम्र उस वक्त महज़ सात साल की थी मगर वो पिछले कई सालों से कथक की कठोरतम साधना में लगे थे और एक विलक्षण प्रतिभा के बतौर लखनऊ में मशहूर भी हो चुके थे। अपने पिता की चिन्ता को जानकर बिन्दादीन ने उनसे आग्रह किया कि पखावजी के खिलाफ मुक़ाबले में आपकी जगह मैं उतस्ना चाहता हूँ। दुर्गा प्रसाद जी ने शायद ये सोचकर उन्हें अनुमति दे दी कि ये प्रतिभाशाली बच्चा है, एक उस्ताद पखावजी से मुक़ाबला करते हुए अगर हार भी गया तब भी वाहवाही इसी को मिलेगी, बहुत मुमकिन है कि इसका हौसलाअफ़ज़ाई के लिए बादशाह पेंशन बन्द करने की शर्त मुल्तवी कर दें, और अगर ये पखावजी से जीत गया जो कि इसकी प्रतिभा और साधना को देखते हुए कोई असभव बात नहीं है, तब तो लखनऊ में उनका घराना अगली कई सदियों तक याद रखा जाएगा। हुआ भी ऐसा ही। दुर्गा प्रसाद ने बादशाह से इजाज़त लेकर अपने बेटे बिन्दादीन को मुक़ाबले में उतारा। बादशाह ने बड़ी दिलचस्पी के साथ ख़्याल किया कि चलो आज इस बच्चे के जौहर भी देख लिए जाएँ। कई घंटों तक मुक़ाबला एकदम काँटे का रहा। मगर अन्त में बिन्दादीन महाराज ने अपनी गति को इस क़दर बढ़ाया कि वो जमीन से कुछ इंच ऊपर नाचते प्रतीत हुए। पखावजी उस्ताद ने कई घंटों तक डट के मुक़ाबला किया मगर अन्त में बिन्दादीन की

रफ्तार को सर नहीं कर सके और हड़बड़ी में अपनी ताल खो बैठे। बिन्दादीन महाराज ने अपने घराने की आबरु रखी और मुक्राबला जीत लिया।

हर तरफ से उन्हें दाद-ओ-तहसीन मिली। दुर्गा प्रसाद ने बादशाह से कहा कि हार-जीत अपनी जगह मगर पखावजी को उनके पैर छूने से माफ़ रखा जाए। बादशाह ने मंजूरी दी। पखावजी आदाब करते हुए वहाँ से रुख़सत हुए और उसके बाद कई रोज़ तक दरबार में नहीं आए।



चैनल जॉइन करने के लिए telegram  
डाउनलोड करने के बाद सर्च में  
@BOOKHOUSE1 लिखे और सर्च करे

<https://t.me/bookhouse1>

## जान बची और लाखों पाए

किस्सा मशहूर तबलानवाज़ अहमद जान थिरकवा साहब का है, जिनका घर नक्खास में बदहाल पड़ा है। अंग्रेजों के ज़माने में एक नवाब साहब ने अपने दरबार में मशहूर गायिका जद्दनबाई की महफिल रखी। तबले पर संगत के लिए थिरकवा साहब को मदऊ किया। ये नवाब साहब थे तो कला प्रेमी पर जरा सनकी किस्म के थे। सनक का ये आलम था कि अगर किसी फनकार पर खुश हो गए तो जागीरें लुटा दें और रंग बिगड़ गए तो भरी महफिल में रुसवा कर दें। थिरकवा साहब ने इनके बारे में सुन रखा था। सो बड़ी एहतियात के साथ नवाब साहब के यहाँ गए। महफिल से पहले जब जद्दनबाई उन्हें मिलीं तो उन्होंने पूछा—कहिए बाई, आज क्या सुना रही हैं?

जद्दनबाई ने जवाब दिया—यो चीज़ सुना रही हूँ कि नवाब साहब मतवाले हो जाएँगे। थिरकवा साहब ने इश्तेयाक के साथ पूछा—कौन सी बंदिश? जद्दनबाई ने फ़रमाया—पापी नवाब! तूने जुलम किए...नइहर मोरा छुड़ाय दियो रे...सुनते ही थिरकवा साहब के हवास फ़ाख़ा हो गए। जद्दनबाई से बोले—क्यों ज़लील होना चाहती हैं? जद्दनबाई की समझ में ही नहीं आया कि हुआ क्या। उन्होंने बड़ी लगन से ख़ास नवाब साहब के लिए ये बंदिश तैयार की थी। बेचारी ने घबराते हुए थिरकवा साहब से पूछा कि माजरा क्या है? तब थिरकवा साहब ने उन्हें नवाब की सनक के बारे में बताया और कहा कि पापी नवाब तूने जुलम किए...को नवाब साहब खुद पर चोट समझ लेंगे और उसके बाद हम दोनों का अल्लाह ही मालिक है। जद्दनबाई ने मौक़े की नज़ाकत भाँपते हुए पूछा कि अब क्या किया जाए? थिरकवा साहब बोले कि कुछ और गा दीजिए।

जद्दनबाई बोलीं—नवाब साहब की महफिल के लिए मैं पिछले कई रोज़ से इसी बंदिश का रियाज़ कर रही थी। और कोई चीज़ छुई ही नहीं। गाने को तो कुछ भी गा दूँ। मगर तैयारी के साथ गाने में और बिना तैयारी के गाने में जो फ़र्क़ होता है उसे समझने वाले फौरन समझ लेते हैं...और अगर नवाब साहब को गाना न पसन्द आया तो खुदा जाने क्या हो। अब थिरकवा साहब सोच में पड़ गए। चन्द लम्हों बाद उन्होंने जद्दनबाई से कहा—आप बंदिश उसी तरह गाएँ जैसे आपने रियाज़ किया था, बस उसके चन्द अल्फ़ाज़ बदल दें। पापी नवाब को मोरे अच्छे नवाब में तब्दील कर दें, तूने जुलम किए की जगह कहें तोरी उमर बढ़े। जद्दनबाई को ये तदबीर पसन्द आई। महफिल में जैसे ही उन्होंने गाना शुरू किया—मोरे अच्छे नवाब तोरी उमर बढ़े, नइहर मोरा छुड़ाय दियो रे...नवाब साहब सुनते ही लहकने लगे गोया के बंदिश में उन्हीं की तारीफ हो रही हो। जद्दनबाई और थिरकवा साहब एक-दूसरे की तरफ़ देखकर मुस्कुराए और आँखों ही आँखों में एक-दूसरे से बोले कि तरकीब काम कर गई...और फिर तरकीब के काम कर जाने की मस्ती में मस्त होकर दोनों फ़नकारों ने अपने फ़न का वो मुज़ाहिरा किया कि नवाब साहब ही नहीं वहाँ मौजूद सभी लोग मतवाले हो

गए। महफिल के इख्तेताम पर नवाब ने जद्दनबाई और थिरकवा साहब दोनों की बहुत तारीफ की और इनाम-ओ-इक़राम से नवाज़कर वहाँ से रुख़सत किया। वापसी में जद्दनबाई ने मुस्कुराते हुए थिरकवा साहब से कहा—बचा लिया आपने। जवाब में थिरकवा साहब ने भी अपनी पुरखुलूस मुस्कुराहट के साथ सिर्फ़ इतना कहा—आदाब।

## सुनता नहीं हूँ बात मुकर्रर कहे बगैर

### लखनऊ वालों की फ़िक्राकशी मशहूर


है। एक दफ़ा एक साहब जो कि भारी-भरकम बदन के मालिक थे, दिल्ली से लखनऊ आए। चारबाग स्टेशन पर उन्होंने एक रिक्षे वाले से अपनी मंज़िल-ए-मक़सूद तक पहुँचाने को कहा। रिक्षे वाले ने उन्हें आम किराए से दोगुना किराया बताया। इस पर उन साहब ने कहा कि इतने पैसे तो नहीं पड़ते। ये तो लगभग दोगुने हैं। इस पर रिक्षे वाला ने खुलूस के साथ फ़रमाया—जी, मगर हुजूर को दो बार में ले भी तो जाना पड़ेगा।

अब्दुल हलीम शरर ने अपनी मशहूर किताब गुज़िशता लखनऊ में कहा है कि एक ज़माने में फब्ती कसने और जुमलेबाज़ी को लखनऊ के मआशरे में फ़न यानी आर्ट माना जाता था। इस फ़न के बड़े-बड़े फ़नकार लखनऊ में थे। मिसाल के तौर पर एक साहब एक मोची के पास गए और उन्होंने मोची से अपनी जूती सिलवाई। इसके बाद उन्होंने मोची से पूछा कि इसका दोखा क्या हुआ। दोखा से उनकी मुराद थी सिलाई। मगर मोची को ये लगा किशायद वो साहब उसका मज़ाक़ उड़ा रहे हैं, सो वो उन पर बिगड़कर खड़ा हो गया। इन साहब ने भी जवाब में अपनी टोपी दुरुस्त की, अपनी अचकन के बटन ठीक किए, अपनी छड़ी को एक खास अदा से घुमाया और मोची से कहा—बिस्मिल्लाह! आप हमला फ़रमाएँ, मैं दिफ़ाउ करूँगा।

यहीं एक साहब थे उनका नाम था—बाबू चिकवे। उनकी गोशत की दुकान थी। बाबू भाई अपनी गुफ्तगू और फ़िक्रों के लिए जाने जाते थे। अपनी दुकान पर आने वाले खरीदारों से वो इस तरह बात करते थे—देखो भई, बेगम साहिबा आई हैं इनका कीमा बनाओ। नवाब साहब आए हैं इनके गुरदे निकालो। यहीं उनका अन्दाज़ था और कोई इसका बुरा नहीं मानता था बल्कि लोग इससे लुत्कंदोज़ होते थे। कोई उनसे पीने के लिए पानी माँगता तो कहते—मैंने अच्छे-अच्छों को पानी पिला दिया, आप क्या हैं। लखनऊ का एक किस्सा ये भी है कि एक साहब बम्बई से लखनऊ आए। जूतियाँ खरीदने की गरज से वे नज़ीराबाद जा पहुँचे। किसी दुकान पर एक जोड़ी पसन्द आई। लेकिन दुकान की हालत देखकर और खुद से मुखातिब नौकर के हालात देखकर उन्हें लगा कि जूतियों की पैकिंग शायद वहाँ ठीक तरह से न हो पाए। लिहाज़ा उन्होंने नौकर से कहा—सुनो, इसको बराबर से पैक करना। इस पर दुकान के मुलाज़िम ने कहा—शहजादे, आप बेफ़िक्र रहिए। अभी तो बेटी बाप के घर है, अगर आप तक बेसलीका पहुँचे तब कहिएगा।

अभी दस-पन्द्रह साल पहले तक पुराने लखनऊ में वज़ीरु का होटल था। जो लखनऊ की बैठकबाज़ी का एक प्रमुख केन्द्र था। वज़ीरु साहब की गुफ्तगू उनकी चाय से

ज्यादा मशहूर थी। दूर-दूर से लोग चले आते थे उनकी चाय पीने नहीं, उनकी गुफ्तगू सुनने। वो थोड़ा ऊँचा सुनते थे। एक ग्राहक ने एक बार उनसे कुछ कहा जो वो सुन नहीं पाए। ग्राहक इस बात पर ज़रा बेचैन हुआ। अब वज़ीर उसके पास गए और ग़ालिब के शेर में उसे बताया—बहरा हूँ तो चाहिए दूना हो इल्लेफ़ात, सुनता नहीं हूँ बात मुकर्र कहे बगौर...सारी महफिल वाह-वाह कर उठी और वज़ीर ने फ़रमाया कि अब ज़रा कोई इन्हें ग़ालिब के इस शेर का मतलब भी समझा दे!



चैनल जॉइन करने के लिए telegram  
डाउनलोड करने के बाद सर्च में  
@BOOKHOUSE1 लिखे और सर्च करे

<https://t.me/bookhouse1>

## रहेगा देर तक मातम हमारा

यूँ तो बात सही है कि लखनऊ में बहुत कुछ बदल गया। बहुत कुछ गायब हो गया। वो नवाबीन गायब हो गए, वो लिबास नहीं रहा, वो माहौल नहीं रहा, वो रिवायात नहीं रहीं, वो रस्में नहीं रहीं मगर ये क्या कम है कि आज भी लखनऊ की मिसाल आप लखनऊ से ही देते हैं। यही कहते हैं कि आज का लखनऊ वो लखनऊ नहीं है। इसका मतलब है कि वाकई इस शहर में कुछ बात तो है। तभी ये अपनी मिसाल आप है, आज भी। यहाँ एक मीर नवाब हुआ करते थे। नवाब बराए नाम थे। हालात बेहद ख़राब थे। फ़ाकों में बसर होती थी। मगर भूखे होते थे तो भीखनहीं माँगते थे। जा के किसी दरवाजे पर दस्तक देते थे, और ये नहीं कहते थे कि भूखा हूँ, खाना खिला दो...कहते थे—क्या पका है? ये थी ज़बान की एहतियात...और इस पर भी अगर उनकी पसन्द का खाना नहीं पका है तो नहीं रुकते थे। या ऐसा हुआ कि दरवाजे पे दस्तक दी और पूछा क्या पका है?

जवाब में साहिबे खाना ने कहा कि दाल पकी है। तो इन्होंने कहा कि वो तो नहीं खाऊँगा और चले गए...थोड़ी देर बाद मीर नवाब फिर तशरीफ लाए। फिर दरवाजे पर दस्तक दी। अन्दर से आवाज़ आई—कहिए। मीर नवाब बोले—अब ले आइए दाल, मैं कबाब ले आया हूँ। ये थी शाइस्तगी। यही मीर नवाब मैले-कुचैले घूम रहे थे। मगर थे बहुत खूबसूरत। रंग साफ़ था। किसी ने इनके हाथ का गोरापन देखकर कहा—अरे मीर नवाब! इतना साफ़-साफ़ हाथ। इसे ढंग से क्यों नहीं धोते। मीर नवाब फ़ौरन बोले—जी हाँ, धो लेता, मगर मुझसे अपनी खूबसूरती बरदाश्त नहीं हुई।

सुखन मुश्ताक़ है आलम हमारा

बहुत आलम करेगा गम हमारा

पढ़ेंगे शेर रो रो लोग बैठें

रहेगा देर तक मातम हमारा

—मीर तक़ी मीर

## देख तुझमें धीरे-धीरे मर रहा है लखनऊ

पुराने लोग कहते हैं कि वो लखनऊ अब नहीं रहा। वाली आसी साहब का शेर भी है—मुझसे सुब्हो शाम शिकवा कर रहा है लखनऊ, देख तुझमें धीरे-धीरे मर रहा है लखनऊ। मगर मरने के बाद भी अभी बहुत कुछ बाकी है। यहाँ कहावत भी है—हाथी लट जाए तब भी सवा लाख का होता है। ये क्या कम है कि आज भी लखनऊ की मिसाल आप लखनऊ ही से देते हैं। यही कहते हैं कि आज का लखनऊ वो लखनऊ नहीं है। इसका मतलब है कि वाकई इस शहर में कुछ बात तो है। तभी ये अपनी मिसाल आप हैं, आज भी।

लखनऊ की घरेलू ख़वातीन आज भी लखनऊ की ख़ास ज़बान बोलती हैं। इन औरतों का इतना ज़बरदस्त योगदान है लखनऊ की ज़बान को बनाने, बचाने और उरुज तक पहुँचाने में जिसे नज़रअन्दाज़ नहीं किया जा सकता। किस्सा मशहूर है कि जब मुह़ज्जब लखनवी साहब अपनी मशहूर लुगात मुह़ज्जबुल लुगात तैयार कर रहे थे तो ऐसे बहुत से लफ़ज़ थे जिनका सही रूप, सही मानी और सही अदायगी पता करने के लिए उन्होंने शीशमहल की घरेलू महिलाओं की मदद ली। यहाँ की औरतों का अपना मख़सूस लहज़ा है। यहाँ सास-बहू की नोक-झोंक भी यूँ होती है—सास बहू को ताना देती तो बहू जवाब में कहती—अगर आप मुझे इतना परेशान करेंगी तो सच कहती हूँ मैं, खुशका खा के शबनम में सो रहूँगी। ये है लखनवी नज़ाकत। खुशका खा के शबनम में सो रहना। लखनऊ की घरेलू औरतें जिनमें से बहुत सी पढ़ी-लिखी भी नहीं हैं, आज भी लखनऊ के हज़ारों मुहावरों और कहावतों का एनसाइक्लोपीडिया हैं। गालियाँ भी उनकी अजब-ग़ज़ब हैं—चल बेपेंदी के लोटे, यासीनगंज के जोगड़े, शीशमहल के बतखे।


एक दफ़ा किसी घर में बाहर से कोई मेहमान आया। इतेफ़ाक से उस वक्त घर में कोई मर्द नहीं था। घर की मालकिन ने नौकरों को आवाज़ दी के साहब को मेहमाऩाने में बैठाओ। मगर वहाँ कोई था ही नहीं तो सुनता कौन। जब बार-बार आवाज़ देने पर भी कोई नौकर नहीं आया तो बेगम साहिबा ने झुँझलाकर कहा—न जाने सब नमक-फ़रामोश कहाँ ग़ायब हो गए। सुनते ही वो मेहमान चौंक गया, बोला—मैंने लखनऊ हासिल कर लिया। मैंने दुनिया में ‘नमक-हराम’ तो बहुत सुना था लेकिन इतनी एहतियात कि नमक-हराम के बजाय नमक-फ़रामोश कहा, क्योंकि हराम कहना भी शरी़कों के लिए हराम है, ये सिर्फ़ लखनऊ में ही मुमकिन है...और मेहमाननवाज़ी का तो ये आलम कि लखनऊ के घरों में आज भी ऐसे दस्तरख्यान मिल जाते हैं जिन पर लिखा

होता है—

शुक्र कर मेहमान का ये अपने दिल में जानकर,

खा रहा है अपना खाना तेरे दस्तरख्बान पर

—नामालूम



चैनल जॉइन करने के लिए telegram  
डाउनलोड करने के बाद सर्च में  
@BOOKHOUSE1 लिखे और सर्च करे

<https://t.me/bookhouse1>

## कस्ते आली पाए जन्नत में 'अमीर'

लखनऊ में उस्ताद थे अमीर मीनाई।

दिल्ली में थे मिर्जा दाग देहलवी। दोनों अपने ज़माने की मुस्तनद अदबी शास्त्रियत। शाइरी में एक दूसरे से ऐसा मुकाबला था कि सिफ़ इन्हीं को नहीं पूरी उर्दू दुनिया को इस बात का इन्तज़ार रहता था कि बाज़ी कौन ले जाएगा। मगर जो बात सचमुच लिखने लायक है वो है प्रतिद्वंद्विता के बावजूद इनका आपसी रब्त-ज़ब्त। अमीर मीनाई और दाग से बढ़कर रवादारी शायद ही किन्हीं दो हरीफ़ों में देखने को मिले। दोनों में प्रतिद्वंद्विता और होड़ तो ज़बरदस्त थी मगर कड़वाहट ज़रा भी नहीं थी, बल्कि एहतराम था, ख़ुलूस था।


लखनऊ और दिल्ली के शाइरों के बीच उन दिनों ऐसा होना गैर-मामूली था। दोनों में मुस्तक़िल ख़तो-किताबत रहती थी। दाग को जब हैदराबाद दरबार में मुलाज़मत मिली तो उन्होंने फ़ैरेन अमीर मीनाई को ख़त लिखकर इसकी इत्तेला दी और अपने लिए दुआ करने को कहा। जब दाग के इस मतले ने धूम मचाई कि—बुताने माहवश उज़ड़ी हुई मंज़िल में रहते हैं/ये जिसकी जान लेते हैं उसी के दिल में रहते हैं। तो अमीर मीनाई के शागिर्दों ने ज़ोर डाला कि उस्ताद इसी ज़मीन में आप भी ग़ज़ल कहिए। लेकिन अमीर ने साफ़ इनकार कर दिया, बोले—इस ज़मीन का हक़ दाग ने अदा कर दिया, अब मेरे लिए कुछ बाकी नहीं। रियाज़ खैराबादी जो शराब पर कहे गए अपने शेरों के लिए मशहूर हैं यूँ तो अमीर मीनाई के शागिर्द थे लेकिन अपने उस्ताद ही की तरह दाग को पूरा सम्मान देते थे। उस्ताद से मिलने हैदराबाद पहुँचे तो दाग से भी मुलाक़ात की। ये भी उन दिनों के चलन के लिहाज़ से एक अनोखी बात ही थी। क्योंकि उस दौर में तो अगर उस्ताद आपस में प्रतिद्वंद्विता रखते थे तो उनके शागिर्द तो एक-दूसरे की जान के दुश्मन बन जाते थे। रियाज़ जब दाग से मिले तो उनके बहुत इसरार पर संकोच के साथ अपनी एक ग़ज़ल सुनाई जिसका मतला था—चैन मर कर तहे ज़मीं भी नहीं/अब ठिकाना मेरा कहीं भी नहीं। दाग को ग़ज़ल बहुत पसन्द आई। रियाज़ को ख़ूब दाद मिली। इसके कुछ रोज़ बाद जब रियाज़ दोबारा दाग से मिलने आए तब भी दाग ने उस ग़ज़ल की बहुत तारीफ़ की और कहा कि मैंने भी तुम्हारी ज़मीन में ग़ज़ल कही है मगर वो बात नहीं है, लो सुनो। इसके बाद रियाज़ को अपनी ग़ज़ल सुनाई। रियाज़ को ग़ज़ल बहुत अच्छी लगी मगर दाग ने फ़रमाया कि दम नहीं है और वो काग़ज़ रियाज़ के सामने फ़ाड़ दिया। रियाज़ इस ख़ुलूस और बड़प्पन पर निसार हो गए। अपने सबसे मशहूर प्रतिद्वंद्वी के शागिर्द की ऐसी हौसलाअफ़ज़ाई वाह।

एक दफ़ा यही रियाज़ खैराबादी किसी बात पर दाग़ से नाराज़ हो गए थे तो अमीर मीनाई इन्हें खुद अपने साथ दाग़ के पास ले गए थे और दाग़ से माफ़ी माँगने को कहा था, इतना ही नहीं खुद भी दाग़ के सामने अपने शारिर की ग़लती पर बहुत अफ़सोस और शर्मिंदगी ज़ाहिर की थी। अमीर मीनाई की मौत पर दाग़ ने ही उनकी तारीख़ कही थी, जिसका आखिरी शेर ये था—

है दुआ ‘दाग़’ की, तारीख़ भी

कस्ते आली पाए जनत में ‘अमीर’

—दाग़ देहलवी



चैनल जॉइन करने के लिए telegram  
डाउनलोड करने के बाद सर्च में  
@BOOKHOUSE1 लिखे और सर्च करे

<https://t.me/bookhouse1>

## लखनवी अन्दाज़-ए-गुफ्तगू के क्या कहने!

जो क्रिस्सा मैंने अपने बुजुर्गों से सुना

आप मुझसे सुनिए। कहा जाता है कि लखनऊ के नवाब देर शाम भेस बदलकर अपने वजीर के साथ रियाया का हाल जानने शहर में निकलते थे। एक दफ़ा जब वो हस्बे मामूल भेस बदलकर शहर में चहल-क्रदमी कर रहे थे तो उनके कानों में किसी सिन्फ़-ए-नाज़ुक की आवाज़ पड़ी—वो जा रहा है, वो जा रहा है। नवाब साहब चौंककर ठहरे ही थे कि दूसरी आवाज़ आई—वो न होगा फिर। और इसके तुरन्त बाद तीसरी आवाज़ में जवाब आया—बेशक! वो होता तो वो न जाता। नवाब साहब को ये गुफ्तगू कुछ समझ न आई। उन्हें ये पोशीदा गुफ्तगू अपनी शान में गुस्ताखी मालूम हुई। सो अगले दिन उन तीनों लड़कियों को दरबार में तलब किया गया। शाही फरमान था, ठुकराया कैसे जाता। लड़कियाँ हाज़िर हुईं। नवाब साहब ने इशाद फरमाया कि कल रात तुम तीनों आपस में जो दबी-छुपी गुफ्तगू कर रही थीं उसकी तशरीह करो। अब लड़कियाँ अजीब कशमकश में पड़ गईं। हम अपने घर की चहारदीवारी में जो बात कर रहे हैं उसे बाहर वालों पर क्यों ज़ाहिर करें। नवाब पर गुस्सा आया तो एक बोली—हमें तो ये वो लगता है। दूसरी ने जवाब दिया—जो वो होता तो क्या वो न होते। इस पर तीसरी बोल पड़ी—ऐसे भी तो होते हैं जिनके वो नहीं होते... और ये पूरी गुफ्तगू सरे दरबार नवाब साहब के सामने हो रही थी। अब तो उनके सब का बाँध टूट ही गया। सोचा कि कल इसी अजीबो-गरीब गुफ्तगू की वजह से इन्हें यहाँ तलब किया गया, मगर ये गुस्ताख लड़कियाँ हैं कि दरबार-ए-शाही का ज़रा भी लिहाज़ नहीं। नवाब साहब ने पूरे जाहो-जलाल के साथ फरमाया—या तो इस पोशीदा गुफ्तगू की तशरीह की जाए या फिर सज्जा भुगतने को तैयार रहा जाए।

नवाब के गुस्से को देख लड़कियाँ डर गईं। आखिर उनमें से एक ने जवाब दिया—हुजूर हम पर रहम करें। आपकी शान में गुस्ताखी करें ऐसी मजाल कहाँ? हम पर वक्त की मार पड़ी है। माँ-बाप दोनों जाते रहे। चिकनकारी के ज़रिए जैसे-तैसे गुज़ारा होता है, मगर हुजूर हमारी अना और तहजीब हमारी गुरबत की पर्दापोशी सलीके से करती है। ये सिफत हमने लखनऊ की मिट्टी से विरसे में पाई है। कल ये हुआ था कि हम तीनों कढ़ाई कर रहे थे और पास का चिराग बुझने लगा। इस पर छोटी बहन ने अपनी गुरबत को ज़बान पर न लाने की ग़रज़ से सिर्फ़ ये कहा कि वो जा रहा है मतलब चिराग बुझ रहा है। इस पर मझली बहन भी उसी लहज़े में बिना तेल का नाम लिए बोली—वो न होगा। फिर मैं बोली कि बेशक वो होता तो वो न जाता। अब आप पता नहीं क्या से क्या समझ बैठे। बादशाह अभी इस अन्दाज़-ए-गुफ्तगू पर खुश हो ही रहा था कि बड़ी बहन आगे बोली—ये भी सुनिए कि अभी क्या बात हुई। हम परदे करने वाली लड़कियाँ हैं यहाँ आते हुए कितनी निदामत हुई हम ही जानते हैं। जब आपको देखा

तो हमारी छोटी बहन ने कहा—हमें तो ये वो लगता है वो का मतलब था जानवर। इस पर मझली ने कहा—कि वो होता तो क्या वो न होते मतलब जानवर होता तो सींग न होते। ये सुनकर मैं बोली कि ऐसे भी तो होते हैं जिनके वो (सींग) नहीं होते यानी कि गधा। कोई और बादशाह होता तो अपने बारे में ऐसी गुफ्तगू सुनकर पता नहीं क्या कर डालता। मगर ये लखनऊ की नवाबी थी जिसने उन लड़कियों की ज़हानत, नेकी और अन्दाज़-ए-गुफ्तगू पर निसार हो गई। नवाब साहब ने उन्हें मालामाल करके दरबार से रुख़सत किया।

## फ़क़ीर के हुजरे से उठने वाली लोबान की खुशबू

बुजुर्ग कहते थे कि तहजीब किसी नवाब के शबिस्तान में रखा हुआ गुलदान नहीं कि चन्द खास लोग ही उसके मालिक-मुख्तार बन जाएँ। तहजीब तो फ़क़ीर के हुजरे से उठने वाली लोबान की वो खुशबू है जो बगैर किसी भेदभाव के अमीर और ग़रीब दोनों को महकाती है। सुनाने वाले इस तरह सुनाते हैं कि इसी शहर में सामन्ती ठसक और आत्ममुग्धता से भरे एक नवाब साहब होते थे जो लखनवी नफ़ासत के नाम पर अवाम की हर चीज़ में ऐब निकालने के आदी थे।

एक दिन उन्होंने अपनी खादिमा से कहा कि आज वो अंडा खाएँगे। खादिमा किचेन में गई और एक अंडा फ्राई करके ले आई। नवाब साहब ने उसे देखा तो फरमाया तुम्हें शाही लोगों के मिजाज का जरा भी अन्दाजा नहीं, मैं उबला हुआ अंडा खाना चाहता था और तुम इसे फ्राई करके ले आई। नवाब साहब ने अंडे को छुआ भी नहीं। शाम को फिर उन्होंने अंडा खाने की फरमाइश की। इस बार खादिमा ने अंडा उबालकर उनकी खिदमत में हाज़िर किया। मगर नवाब साहब ने इस बार ये कहते हुए अंडा खाने से इनकार कर दिया कि आज उनका मूड़ फ्राइड अंडा खाने का था। अगले दिन फिर नवाब साहब के अंडा प्रेम ने ज़ोर मारा। इस बार खादिमा किचेन से अंडे की दो प्लेट लाई। एक प्लेट में उबला हुआ अंडा था और एक में फ्राइड अंडा। मगर नवाब साहब को अंडा खाना कहाँ था, फक्त लखनवी नफ़ासत की आबरु रखनी थी। अंडों की प्लेटें देखते ही बरस पड़े। तुम्हें शाही लोगों के दस्तरख्वान के बारे में कुछ नहीं पता। जिस अंडे को फ्राई करना था तुमने उसे उबाल दिया और जिसे उबालना था तुमने उसे फ्राई कर दिया...लेकिन आखिरकार, वक्त सबको आईना दिखा देता है। यही नवाब साहब एक दफ़ा बम्बई आल इंडिया रेडियो गए। तब बुखारी साहब रेडियो स्टेशन के डायरेक्टर थे। नवाब साहब किसी काम के लिए बुखारी से मिलना चाहते थे।

रेडियो के एक कर्मचारी ने उनसे कहा कि बुखारी साहब अभी किसी मीटिंग में हैं, आप कुछ देर इन्तज़ार करें, मैं उन्हें खबर करता हूँ। मगर नवाब साहब इन्तज़ार कहाँ कर सकते थे। सीधे दनदनाते हुए मीटिंग रूम में दाखिल हो गए। बुखारी को ये हरकत अच्छी नहीं लगी मगर फिर भी सार्वजनिक शिष्टाचार का ध्यान रखते हुए नवाब साहब से बोले—अभी थोड़ा वक्त लगेगा। आप कुरसी पर तशरीफ रखिए। पर नवाब साहब वक्त देने के मूड़ में नहीं थे। फरमाया—लगता है आप मुझे जानते नहीं। मैं लखनऊ के शाही खानदान से ताल्लुक रखता हूँ...अब बुखारी को गुस्सा आ गया। बोले—फिर ऐसा कीजिए आप दो कुर्सियों पर बैठ जाइए।

## हम अहले मेहरो-मोहब्बत हैं दिल निकाल के रख

### लखनऊ में जहाँ नवाबों की नफ़ासत

और अदा के किसे खूब सुनाई देते हैं वहीं अवाम की अना और खुदारी की दास्तानें भी जा-ब-जा बिखरी हुई हैं। एक तारीख हाकिम की है तो एक रियाया की। बाजार भले ही ‘ब्रांड लखनऊ’ को नवाबों के सच्चे-झूठे लटकों-झटकों तक महूद कर देता हो, इसमें अवाम के अफ़सानों को शामिल न करता हो मगर ये अफ़साने इस शहर के लोक में सदियों से रचे-बसे हैं। इन्हीं में से एक किसा है ‘सिडे’ हैदरी खाँ का, जो लखनउवा मिजाज की बेहतरीन तर्जुमानी करता है। शरर के मुताबिक सिडे हैदरी खाँ बादशाह गाज़िउद्दीन हैदर के अहद में गोलागंज में रहा करते थे। ये मौसिकी में इस क़दर ढूबे रहते थे कि कुछ होश न रहता था। इसीलिए उनका नाम सिडी या सिडे पड़ गया था। उनके तरनुम के चर्चे दरबार तक पहुँच चुके थे। बादशाह सलामत खुद उनका गाना सुनने के मुश्ताक थे। सिडे को कई बार दरबार में बुलवाया गया लेकिन कलन्दर-सिफत सिडे दरबार में हाज़िरी बजाने नहीं गए।

आखिर एक दिन बादशाह ने सिपाही भेजकर उन्हें गिरफ्तार करवा लिया और इरशाद किया कि गाना गाओ। मगर सिडे खामोश खड़े रहे। अब बादशाह ने लहज़ा सख्त करते हुए फ़रमाया—अगर जान की अमान चाहते हो तो गाना गाओ। सिडे खामोश रहे। इस दफ़ा बादशाह ने ज़रा नर्म लहज़े में कहा—हम तुम्हारा गाना सुनना चाहते हैं। तुम्हारे गले की बड़ी तारीफ़े सुनी हैं। अगर तुम अपने गाने से पहले हमें खुश करने और फिर रुलाने में कामयाब हुए तो हम तुम्हें मुँह माँगा इनाम देंगे। ये सुना तो सिडे ने गाना शुरू किया। कुछ ऐसे सुर लगाए कि पहले नवाब को शादाब किया और फिर ज़ार-ज़ार रुलाया। गाना ख़त्म हुआ तो नवाब काफ़ी देर तक खामोश रहे। फिर सिडे से बोले कि तुम्हारे बारे में जैसा सुना था तुमको वैसा ही पाया। माँगो क्या माँगते हो? इस पर सिडे ने कहा—आप बस इतना वादा करें कि आइंदा भी मुझसे गाना सुनाने के लिए नहीं कहेंगे। बादशाह ने कहा—ठीक है, वादा रहा। मगर ऐसा क्यों? सिडे ने कहा—क्योंकि आप ठहरे बादशाह, आपके मिजाज का क्या भरोसा। आज खुश हैं तो मुँह-माँगा इनाम दे रहे हैं। क्या पता कब नाराज़ हो जाएँ और मेरी जान ले लें। अगर आप मर गए तो आपकी जगह कोई दूसरा बादशाह ले लेगा लेकिन अगर मैं मर गया तो लखनऊ को दूसरा हैदरी खाँ नहीं मिलेगा। इतना कहकर सिडे हैदरी खाँ दरबार से निकल आए और शाह-ए-अवध

उन्हें देखता रह गया।

ख़ज़ाना - ए - ज़र - ओ - गौहर पे ख़ाक डाल के रख

हम अहल-ए-मेहर-ओ-मोहब्बत हैं दिल निकाल के रख  
हमें तो अपने समन्दर की रेत काफ़ी है  
तू अपने चशमा - ए - बैफ़ैज़ को सँभाल के रख  
—इफितेखार आरिफ़

## किस्सा तारीख ‘बनाने’ वालों का

### गुज़िश्ता लखनऊ के बारे में मशहूर था कि

यहाँ आगर आप पत्थर को हवा में उछाल दें, तो पत्थर किसी शादर के ही यहाँ जाकर गिरेगा। उसी तरह आज के लखनऊ में उछाला गया हर पत्थर किसी न किसी इतिहासकार के यहाँ गिरता है। लखनऊ की तहजीब जब से बाज़ार की ज़ीनत बनी है, लखनऊ में हर आदमी उसी तरह शहर की तारीख लिए फिरता है जिस तरह नासिख लखनवी जहाँ में अपनी महबूबा की तस्वीर लिए फिरते थे। ये अलग बात है कि इतिहास का अकादमिक जगत या गम्भीर अध्येता इस तारीख में उससे भी कम इन्टरेस्ट रखता है जितना सरकारी बैंक अपने यहाँ जमा हुए रूपए पर देते हैं। लेकिन इस तर्जे तगाफुल का ये जियाले ज़रा भी ‘लोड’ नहीं लेते। बल्कि ये तो फ़िराक़ साहब के अन्दाज़ में यहाँ तक कह देते हैं कि वो इतिहास ‘पढ़ाते’ हैं हम इतिहास ‘बनाते’ हैं। सबके पास अपना बनाया हुआ इतिहास है।

शहर के इतिहासकारों से एक बार किसी पत्रकार ने पूछा कि 1916 का कांग्रेस अधिवेशन शहर में किस जगह हुआ था। जवाब में शहर के हर इतिहासकार ने अपना इतिहास बनाते हुए अलग-अलग जगह बताई लेकिन किसी ने भी सही जगह नहीं बताई। आखिरश जब इन्हें सही जवाब बताया गया तो ये बोले—अमाँ कांग्रेस अधिवेशन कौन बड़ी चीज़ है जिसे याद रखा जाए। आप ज़रा हमसे जान-ए-आलम के पानदानों और ख़ासदानों के नाम पूछिए, फिर देखिए कि हम बता पाते हैं या नहीं। एक दफ़ा लखनऊ के एक नवाब साहब ने लखनऊ का ‘पुनरुद्धार’ करने के लिए एक तंजीम बनाई। पहला जलसा दिल्ली में किया तो तकरीर का आगाज़ यूँ किया—दोस्तो ये वो शहर है जहाँ से कभी वाजिद अली शाह गुज़रे थे। मुझे इस शहर की फिज़ाओं में आज भी उनके घोड़े की टापों की आवाज़ सुनाई देती है।

कुछ दिन बाद उन्होंने चंडीगढ़ में जलसा किया और वहाँ की फिज़ाओं में भी उन्हें वाजिद अली शाह के घोड़े की टापें सुनाई दीं। इसके बाद वो धौलपुर पहुँचे तो वहाँ भी तकरीर यूँ शुरू की—दोस्तो इस जगह का नाम है धौलपुर। ये धौल बना है धूल से। और ये धूल वही धूल है जो वाजिद अली शाह के घोड़े की टापों से उड़ी थी...अचानक सामईन में से एक आदमी खड़ा हुआ और बोला—नवाब साहब, आप पहले वाजिद अली शाह के घोड़े का रुट तय कर लें। आपका तो कुछ नहीं बिगड़ेगा, घोड़ा बेचारा थक जाएगा...हॉल ठहाकों से गँज गया। नवाब साहब ने इसके बाद कोई जलसा नहीं किया।

## कुछ तो होते हैं मुहब्बत में जुनून के आसार

### पुराने लखनऊ के हुनरमन्द क्रिस्सागो

यूँ फरमाते हैं कि लखनऊ का एक ना-मुराद आशिक जब ज़िन्दगी से बेज़ार हो गया तो शहर के लोगों ने उसे फौज में भर्ती हो जाने की तजवीज की। कहा, कुछ नहीं तो देश के ही काम आओ। इसने फौज में भर्ती के लिए दरख्खास्त दे दी। अब ये आशिक इन्टरव्यू देने पहुँचता है। सामना एक ऐसे गोरे अफ़सर से होता है, जो उर्दू समझ लेता है लेकिन बोल नहीं पाता, और ये आशिक अंग्रेज़ी समझ लेता है मगर बोल नहीं पाता। लिहाज़ा एक अजीबो-ग़रीब क्रिस्म का इंटरव्यू होता है, जब इंटरव्यू के लिए नाम पुकारा जाता है तो ये शेर पढ़ते हुए अन्दर जाता है—‘तेरी महफ़िल में दिल थामे तेरा दीवाना आता है/ठहर ऐ शम्मा जलने को तेरा परवाना आता है।’ अंग्रेज़ इसका हुलिया और अन्दाज़ देखकर जोर से हँसता है। इस पर ये कहता है—‘ऐ देखने वालो मुझे हँस-हँस के न यूँ देखो/तुमको भी मुहब्बत कहीं मुझ-सा न बना दो।’ अब अंग्रेज़ संजीदा होकर कहता है—‘बी सीटेड। योर नेम प्लीज़?’ ये जवाब देता है—‘इश्क़ कहते हैं मुझे, हुस्न का दीवाना हूँ/कहीं भौंग कहीं बुलबुल कहीं परवाना हूँ/हुस्न वाले मेरा अरमान किया करते हैं/जां मेरे नाम पे कुर्बान किया करते हैं।’ अंग्रेज़ कहता है—‘हैलो मिस्टर इश्क़! व्हेर डू यू लिव?’ ये बताता है—‘एक जा रहते नहीं, आशिके बदनाम कहीं/अमाँ दिन कहीं रात कहीं सुब्ह कहीं शाम कहीं।’ अंग्रेज़ हैरत के साथ पूछता है—‘देन हाउ डू यू अर्न योर ब्रेड एंड बटर?’ ये अपनी अदा में बोलता है—‘ख़ुने दिल पीने को, लख्ते जिगर खाने को/ये गिज़ा मिलती है लैला तेरे दीवाने को।’ अंग्रेज़ परेशान है मगर आगे पूछता है—‘व्हिच रिलीजन डू यू फॉलो?’ ये फरमाता है—‘हम इश्क के बन्दे हैं मज़हब से नहीं वाक़िफ़/गर काबा हुआ तो क्या, बुत़खाना हुआ तो क्या।’ अब अंग्रेज़ झल्लाकर कहता है—‘आर यू मैड ऑर व्हाट?’ मगर ये बेनियाज़ी से कहता है—‘कुछ तो होते हैं मुहब्बत में जुनून के आसार/और कुछ लोग भी दीवाना बना देते हैं।’ अंग्रेज़ बौखलाकर कहता है—‘व्हाट द हैल आर यू टाकिंग अबाउट। हू हैज़ काल्ड यू हियर?’ ये कहता है—‘दिले मुज्जर से पूछ, ऐ रौनके बज़म/मैं खुद आया नहीं लाया गया हूँ।’ अंग्रेज़ गुस्से के साथ आदेश देता है—‘गेट आउट फ्राम हियर इमीडिएटली।’ ये फरमाता है—‘और होंगे वो तेरी बज़म से उठने वाले/हज़रते दाग जहाँ बैठ गए बैठ गए।’ अंग्रेज़ बौरा जाता है और चिल्लाता है—‘श्रो दिस मैन आउट।’ अब ये उठकर बाहर निकलते हुए कहता है—‘निकलना खुल्द से आदम का सुनते आए थे लेकिन/बहुत बे-आबरु होकर तेरे कूचे से हम निकले।’

## सब हमसे सीखते हैं अन्दाज़ गुफ्तगू का

नक्खास में वज़ीरु का होटल था।

शहर में आम आदमी का कॉफी हाउस तो यही था। क्यूँकि हजरतगंज तो उस पुरफरेब महबूबा की तरह है जो सिर्फ़ पैसे वाले आशिकों से प्यार करती है। वज़ीरु का होटल सही मायनों में लखनवी तहजीब का परवरदा था, और खुद वज़ीरु सरापा लखनऊ थे। ये होटल अपनी चाय के लिए कम और वज़ीरु के लिए ज्यादा मशहूर था। हाल सुनिए कि एक रोज़ वज़ीरु चाय बनाने में और उनके ग्राहक सब्र करने में मुब्लेला थे के अचानक एक नवाब साहब होटल में दाखिल हुए और वज़ीरु से चाय की फ़रमाइश की। वज़ीरु ने सिर्फ़ इतना कहा कि तशरीफ रखिए। इस पर नवाब साहब ने तंज़ करते हुए ग़ालिब का शे'र यूँ पढ़ा—हमने माना कि तग़ाफ़ुल न करोगे फिर भी/ख़ाक हो जाएँगे हम तुमको ख़बर होने तक। अब वज़ीरु चोट खाई हुई नागिन की तरह पलटे और कहा—‘नवाब साहब बरा-ए-मेहरबानी आप चचा को मुआफ ही रखिए। ये कोई मज़हबी किताब थोड़ी है के जैसे जी चाहा वैसे पढ़ दी।’ नवाब साहब बेचारे झोंप गए। कुछ देर बाद उन्होंने फिर चाय का इरशाद किया। वज़ीरु ने कोई जवाब नहीं दिया। जब तीसरी बार उन्होंने चाय के लिए कहा तो वज़ीरु अपने मखसूस अन्दाज़ में बोले—देखिए जनाब! सब्र कीजिए, या फिर नक्खास में और भी होटल हैं। आपके पास तो पैसे हैं। आपको तो कोई भी चाय पिला देगा। मगर इन हजरत को चाय कौन पूछेगा। ये सब हमारे बाक़ीदार हैं। मगर वज़ीरु की अफ़सानवी शोहरत का राज़ ये लखनवी रवादारी नहीं थी। दरअसल वज़ीरु शेख बाकर अली चिरकीन और रँगी अहमद खाँ के सिलसिले की अगली कड़ी थे। उनकी शोहरत का राज़ थीं उनकी गालियाँ और ‘नॉनवेज’ जुमले। वज़ीरु के यहाँ गाली देना एक कला थी और वो इस कला के सबसे बड़े कलाकार थे।

जिस तरह सितार रविशंकर पर, शहनाई बिस्मिल्लाह खाँ पर, मरसिया मीर अनीस पर और ग़ज़ल ग़ालिब पर फखर करती है उसी तरह गालियाँ वज़ीरु पर फखर करती थीं। वो अपने अनोखे अन्दाज़ में ऐसी-ऐसी अनोखी गालियाँ देते थे के एक आलम उनकी गालियाँ खाने का मुश्ताक रहा करता था। होटल पर लोग चाय पीने के लिए कम और गाली सुनने के लिए ज्यादा आते थे। वज़ीरु भी अपनी इस मकबूलियत से खूब वाक़िफ़ थे। कोई गाली देने के लिए इसरार करता या छेड़ता तो कहते गाली देने की मेरी फीस, चाय पिलाने की फीस से बहुत ज्यादा है मियाँ। एक दफ़ा मलीहाबाद से एक खाँ साहब गाली सुनने की ख्वाहिश लेकर वज़ीरु के यहाँ आए। वज़ीरु के मुँह से एक गाली सुनने के लिए पाँच रुपए तक देने पर आमादगी ज़ाहिर की। लेकिन वज़ीरु लिहाज़ में या तकल्लुफ़ में कुछ नहीं बोले। जब उन्होंने बहुत इसरार किया तो वज़ीरु

ने सिर्फ़ इतना कहा—साहबजादे ये पैसे अपनी जेब में रखिए और अमीजान से जाके कहिए कि तैयार हो जाएँ।

बुलबुल ग़ज़लसराई आगे हमारे मत कर

सब हमसे सीखते हैं अन्दाज़ गुफ्तगू का

—मीर तक़ी मीर

## यहाँ के दोस्त बाव़फ़ा, मोहब्बतों से आशना

पूरी दुनिया में लखनऊ वाहिद शहर है

जिसे 'शहर-ए-वफ़ा' का खिताब हासिल है। किस्सा बड़ा मशहूर है कि मुल्क के बँटवारे के कुछ रोज़ बाद एक अमरीकी शख्स लखनऊ आया। शाम को अंगूर की बेटी की नाज़-बरदारी करने को वो किसी शराबखाने में दाखिल हुआ और बादाख्वारी की इब्लेदा की। अचानक उसे एक अजीबो-ग़रीब मंज़र दिखा।

मय़खाने के एक कोने में एक बुजुर्ग शराब पी रहे थे। थे तो वो बिलकुल अकेले मगर उनकी मेज़ पर शराब के गिलास दो रखे थे। वो बारी-बारी से दोनों गिलास इस्तेमाल में लाते। ग्रज ये के एक पैग एक गिलास से पीते तो अगला दूसरे गिलास से। वेटर भी बारी-बारी से दोनों गिलास भर देता। आखिर हैरत से पुर होकर अमरीकी उस कोने वाली मेज़ पर पहुँचा। उसने दुआ-सलाम के बाद उस मेज़ के आदमी से दो गिलास से शराब पीने का सबब पूछा। उस आदमी ने बेहद हस्सास लहजे में जवाब दिया—हुज़र मेरा नाम कालिका श्रीवास्तव है। इस मेज़ पर एक गिलास मेरा है। दूसरा गिलास मेरे बचपन के दोस्त इफ्तिखार हुसैन का है। जिसे बँटवारे ने धक्का देकर पाकिस्तान की तरफ गिरा दिया। अपना पहला जाम नौजवानी में हम दोनों ने साथ ही उठाया था। घरवालों से छुपते-छुपाते। उसके बाद जब भी हमने शराब पी एक-दूसरे के साथ ही पी। फिर एक दिन उसे पाकिस्तान जाना पड़ा। उसकी याद आती है तो शराब की तरफ खिंचता हूँ। मगर उसके बिना पीने की भी हिम्मत नहीं पड़ती। ये उसकी याद से बेवफ़ाई करने जैसा लगता है। सो मैंने ये तरीका निकाला है कि बवङ्गते मैनोशी एक गिलास मैं इफ्तिखार के लिए बनाकर उसकी तरफ से खुद पी लेता हूँ और फिर अपना गिलास बनाता हूँ। इसी तरह से दौर चलते हैं। अमरीकी ने हैरत के साथ कालिका से हाथ मिलाया और वहाँ से चला गया।

कुछ साल बाद वो दोबारा लखनऊ आया तो कालिका से मिलने फिर उसी मय़खाने में पहुँचा। देखा कि कालिका उसी मेज़ पर तन्हाई में बैठे शराब पी रहे हैं लेकिन इस बार मेज़ पर सिर्फ़ एक गिलास है। पूछने पर कालिका ने बताया कि साहब मैंने तो शराब पीना छोड़ दिया है क्योंकि डॉक्टर ने मना किया था। ये जो मैं पी रहा हूँ ये मेरी नहीं बल्कि इफ्तिखार के हिस्से की शराब है। जो मैं उसकी तरफ से पी रहा हूँ।

यहाँ के दोस्त बाव़फ़ा, मोहब्बतों से आशना

किसी के हो गए आगर, रहे उसी के उम्र भर

निमाई अपनी आन भी, बढ़ाई दिल की शान भी

हैं ऐसे मेहरबान भी, कहो तो दे दें जान भी

जो दोस्ती का हो यकीं, ये लखनऊ की सऱज़मीं

—शकील

## नवाब साहब और पेट का दर्द

### एक नवाब साहब थे जो अपनी नवाबी का चिराग

अपनी बेगम के आँसुओं से रोशन करते थे। नवाब साहब दिन भर घर में पड़े-पड़े हुक्का गुड़गुड़ाया करते थे और बेगम बेचारी गृहस्थी चलाने को मोहल्ले भर के कपड़े सिलतीं। घर का सारा काम भी उन्हीं को करना पड़ता। बेगम समझाकर हार जातीं, मगर नवाब साहब की नवाबी कम न होती। ज़रा-ज़रा सी बात पर बेगम पर चिल्लाना, गालियाँ देना वे मर्दना शान समझते थे। एक शाम बेगम सिलाई के काम से जैसे ही फ़ारिस हुई नवाब साहब ने उन्हें हलवा पकाने का हुक्म दिया। बेगम थकी हुई थीं, कुछ देर आराम करना चाहती थीं। उन्होंने नवाब साहब से मद्धिम लहजे में थोड़ी देर सब्र करने की इल्लिजा की। अपने हुक्म की तामील में ताख़ीर नवाब साहब को क़तई पसन्द नहीं थी। आगबबूला हो गए और कड़क लहजे में बेगम से फौरन हलवा पकाने को कहा। बेगम ने फिर कहा कि बस अभी बनाए देती हूँ इक ज़रा दम तो लीजिए।

अब नवाब साहब का गुस्सा आसमान पर पहुँच गया। गालियाँ बकने लगे। मगर बेगम ने भी कुछ ठान ली थी। न उठीं तो न उठीं। उलटा नवाब साहब को जवाब और दे दिया कि ज़्यादा जल्दी हो तो खुद ही पका लीजिए। बस जवाब सुनकर नवाब साहब को आ गया ताव। घुस गए रसोई के अन्दर हलवा बनाने। पर बनाना तो आता नहीं था। सोचने लगे कि हलवा बनता कैसे है। ख़याल आया कि कुछ लिजलिजा सा होता है। सो आटे में पानी मिला दिया और कड़ाही जलते हुए चूल्हे पर चढ़ाकर उलटने-पलटने लगे। जब देखा कि हलवा नहीं बन रहा तो ऊँची आवाज़ में बोले अब मैं हलवा नहीं गुलगुले खाऊँगा। इसके बाद उसी पानी मिले आटे से गुलगुले बनाने की कोशिश करने लगे। गुलगुले भी नहीं बने। फिर सोचा आटे के चिल्ले भी तो बन सकते हैं। बस पानी थोड़ा और मिलाना पड़ेगा। बेगम को सुनाते हुए बोले, गुलगुले नहीं चिल्ले खाने का मन है। मगर थोड़े के चक्कर में आटे में इतना पानी मिला दिया कि सब पानी-पानी हो गया।

अब नवाब साहब के छक्के छूटने लगे। चिल्ले भी गए। क्या किया जाए। जब कुछ नहीं समझ आया तो यकायक पेट पकड़कर पलंग पर औंधे मुँह जा गिरे और चिल्लाने लगे—‘हाय अल्लाह। बहुत ज़ोर का दर्द उठा है पेट में। चिल्ला गया भाड़ में। मुझसे कुछ न खाया जाएगा। बस किसी तरह सो जाऊँ के दर्द से निजात मिले।’ बेगम लेटे-लेटे पहले तो ये तमाशा देखती रहीं, फिर आँखें मूँद लीं। नवाब साहब काफ़ी देर तक कराहते रहे। फिर चुपके से सर जो उठाया तो देखा कि सुबह की थकी-हारी बेगम अपने बिस्तर पर चैन की नींद सो रही थीं।

ये तेरा ज़र्द रुख, ये खुशक लब, ये वहम, ये वहशत

तू अपने सर से ये बादल हटा लेती तो अच्छा था  
दिले मजरुह को मजरुहतर करने से क्या हासिल  
तू आँसू पोंछकर अब मुस्कुरा लेती तो अच्छा था

—मजाज़ लखनवी

## नवाब साहब और बिरयानी का ठेला

किस्सा उस दौर का है जब लखनऊ में शायरों का बोलबाला था। फ़िज़ा ही कुछ ऐसी थी कि मामूली से मामूली आदमी भी शायरी में गुफ्तगू करता था। इसी का असर था कि एक नवाब साहब को भी शायरी करने का शौक चढ़ा। मगर एक शेर भी क्रायदे का न कह सके। जब बहुत कोशिशों के बाद भी नवाब साहब शायर न कहला सके तो उन्हें एक घटिया तरकीब सूझी। एक फेरी वाले की ग़ाज़ल चुरा ली और अपनी नवाबी का जलवा दिखाकर उसे अपने नाम से मशहूर कर दिया। नाम हो गया तो एक मुशायरे से बुलावा भी आ गया। बस उन्होंने ग़ारीब शायरों की मजबूरी का फ़ायदा उठाकर उनसे कुछ ग़ाज़लें खरीदीं और मुशायरे में पढ़ने के लिए रटने लगे। उधर वो फेरी वाला भी नवाब साहब को आईना दिखाने का मौक़ा और तरकीब ढूँढ़ने लगा।

इसी जुस्तजू में आखिर उसकी मुलाकात तीन अजीब-ओ-ग़ारीब भाइयों से हुई। पहला भाई अगर कोई बात एक दफ़ा सुन लेता था तो उसे लफ़ज़-ब-लफ़ज़ याद हो जाती थी, दूसरा भाई किसी बात को दो दफ़ा सुनकर याद कर लेता था और तीसरे भाई को बड़ी से बड़ी बात याद करने के लिए सिर्फ़ तीन बार सुनने की ज़रूरत थी। फेरी वाले ने इन भाइयों को अपनी मदद करने पर राज़ी किया और तरकीब बताई। मुशायरे की शाम जब नवाब साहब ने ‘एकदम ताज़ा’ का दावा करते हुए एक अपनी लम्बी ग़ाज़ल पढ़ी तो फौरन पहले भाई ने खड़े होकर कहा, ये नवाब चोर है, इसने मेरी ग़ाज़ल चुराई है। मैं अभी सुनाए देता हूँ। इसके बाद उसने पूरी ग़ाज़ल लफ़ज़-ब-लफ़ज़ पढ़ दी। सुनने वाले नवाब साहब को हैरत की निगाह से देखने लगे। शोर मचने लगा।

इसके बाद नाजिम ने कहा कि नवाब साहब आप दूसरी ग़ाज़ल पढ़िए। नवाब साहब ने दूसरी ग़ाज़ल पढ़ी। इस बार फिर पहला भाई चिल्लाया। ये ग़ाज़ल भी चोरी की है। पहले वाली मेरी थी ये मेरे छोटे भाई की है। इसके बाद उसने एक बार फिर पूरी ग़ाज़ल सुना दी। दूसरा भाई चूँकि दो बार ग़ाज़ल सुन चुका था इसलिए उसने भी ग़ाज़ल ये कहते हुए सुना दी कि यक़ीनन ये मेरी ही लिखी है। इसके बाद झ़िल्लाकर नवाब साहब ने तीसरी ग़ाज़ल पेश की। पहला भाई ज़ोर से चिल्लाया—इस चोर को यहाँ किसने बुलाया। अबकी मेरे सबसे छोटे भाई की ग़ाज़ल सुनाई है। इसके बाद उसने पूरी ग़ाज़ल सुना दी। अब दूसरा भाई हामी भरते हुए बोला कि हाँ-हाँ, ये छोटे की ही ग़ाज़ल है, उसने कल ही हम दोनों को सुनाई थी, और दुसरे भाई ने भी पूरी ग़ाज़ल सुना दी। तीसरा भाई चूँकि तीन बार ग़ाज़ल सुन चुका था, बोला बेशक ये मेरी ही ग़ाज़ल है। ये नवाब पक्का चोर है, और उसने भी पूरी ग़ाज़ल सुना दी। पब्लिक हूटिंग करने लगी। नवाब साहब जान बचा के भागे और क़सम खाई कि पाटे नाले पर बिरयानी का ठेला लगा लेंगे मगर शायरी नहीं करेंगे।

## तू ही नादां चन्द कलियों पर कनाअत कर गया

बचपन की आदतें बुढ़ापे में भी इनसान को किस दरजा मजबूर-ओ-लाचार बनाए रखती हैं, इसकी मिसाल ये क्रिस्सा है। चौपटियों के लप्पू दर्जी, जिन्हें सब लप्पू मास्टर भी कहते थे, अपनी एक आदत की वजह से खासे बदनाम थे, जिसका ज़िक्र आगे आएगा। एक दफा वो बहुत बीमार हो गए। इसी आलम में उन्हें ख्वाब आया कि वो सचमुच मर गए हैं और क्रब्र में दफ़न हैं, जहाँ चारों तरफ़ उन्हें लाल, हरी, नीली, पीली बेशुमार क्रिस्म की रंग-बिरंगी झांडियाँ टाँगी दिखाई दे रही हैं। फरिश्तों से पूछने पर मालूम हुआ कि उन्होंने दुकान पर सिलाई करते हुए जिस-जिस रंग का कपड़ा चुराया था, ये उसकी गवाही है, जिन्हें देखकर अल्लाह मियाँ उनके गुनाहों की सज्जा मुकर्र करेंगे। सज्जा की बात सुनते ही लप्पू के हाथ-पाँव फूल गए। उन्होंने अपने आपको एक ज़ोरदार तमाचा मारते हुए फौरन तौबा की। तमाचा इतना ज़बरदस्त था कि ख्वाब टूट गया। होश में आने के बाद लप्पू देर तक बेचैन रहे। क्रसम खाई कि अब अगर बफ़ज़ले खुदा अच्छे हुए तो कपड़े की चोरी हरगिज़ नहीं करेंगे...

वक़्त गुज़रता गया और लप्पू धीरे-धीरे अच्छे हो गए। पहले ही दिन जब वो अपनी दुकान पर वापस पहुँचे तो अपने सारे शागिर्दों को बुलाकर अपने ख्वाब की तफ़सील बताई और फिर कहा—मैं उसी दिन से कपड़े की चोरी में मुक्तला हूँ जिस दिन मैंने सिलाई सीखना शुरू किया था। अब ये आदत इतनी पुरानी हो गई है कि इसका छूटना बहुत दुश्वार है। मगर वो खौफ़नाक ख्वाब देखने के बाद मैंने कसम खाई है कि अब चाहे जो हो जाए कपड़े की चोरी हरगिज़ नहीं करूँगा। लिहाज़ा अगर कभी किसी कपड़े को देखकर बेइखियार मेरी नीयत खराब हो तो और मैं चोर-कैंची चलाना चाहूँ तो तुम लोग ऊँची आवाज़ में कहना, “मास्टर झंडी!” ऐसा करते ही सज्जा के ख्याल से मेरी रुह काँप जाएगी और मैं चोरी करने से बच जाऊँगा...

शागिर्दों ने हुक्म की तामील की। जब भी लप्पू की नीयत खराब होती शागिर्द “मास्टर झंडी!” कह देते और लप्पू गुनाह से बच जाते। एक बार किसी दास्तानगों की अचकन सिलने के लिए चिकन का बहुत बढ़िया कपड़ा आया। लप्पू का मन डोला। देर तक उसे हसरत भरी निगाहों से देखते रहे। आखिरकार उनसे रहा न गया। कैंची लगाई और शागिर्दों की नज़र बचाकर चाहा कि

काट लें मगर तभी कोई चिल्लाया—“मास्टर झंडी!” लप्पू मास्टर लम्हे भर को सटपटाए, मगर आज वो कुछ और ही करने पर आमादा थे। फौरन खुद को सँभालकर बोले—“अमाँ चिकन की झंडी वहाँ नहीं थी...और कपड़ा काटकर निकाल लिया।”

तू ही नादां चन्द कलियों पर कनाअत कर गया

वरना गुलशन में इलाज-ए-तंगि-ए-दामाँ भी है

—इकबाल

## बात तो जब है कि उटू भी मेरी तारीफ़ करे

लखनऊ की बात अक्सर नज़ाकत-नफ़ासत तक महदूद होकर रह जाती है। यहाँ की सरफ़रोशी और शुजाअत को पूरी तरह फ़रामोश कर दिया जाता है। जबकि 1857 की तारीख़ आज तक लखनवी जियालों की बहादुरी पर इतराती है। किस्सा मुफ्तीगंज के मीर मुस्तफ़ा हुसैन खाँ का है। नवाबी ख़त्म होने से कुछ ही दिन पहले उनकी चौक में कुछ लोगों से कहा-सुनी हो गई। बात इतनी बढ़ी कि तलवारें खिंच गई। मीर मुस्तफ़ा हुसैन अकेले इस गिरोह के मुकाबले पर खड़े हो गए। मुखालिफ़ीन में से एक ने कहा कि एक अकेले पर सबका मिलकर वार करना ग़लत है। क्रायदे से एक आदमी से एक आदमी को ही लड़ा चाहिए। इसके बाद वो खुद मीर साहब के मुकाबले पर आ गया। ज़ोरदार टक्कर हुई। अन्त में मीर साहब घायल होकर गिर पड़े। इसी बीच अवध के तत्कालीन वज़ीर अली नकी खाँ के बहनोई महमूद हुसैन खाँ को इस लड़ाई की जानकारी हो गई। वो मीर साहब के भी रिश्तेदार थे। तुरन्त हाथी पर सवार हुए और सिपाहियों की एक पलटन लिए घटनास्थल पर मीर साहब को बचाने पहुँचे। लेकिन मीर साहब ने उन्हें कुछ भी करने से रोक दिया और कहा कि मुझसे सिर्फ़ एक आदमी ने मुकाबला किया है, जब मैं ठीक हो जाऊँगा तो खुद उससे बदला ले लूँगा। मगर अगर अभी तुम लोगों ने उस पर हमला किया तो मुझे ऐसी शर्मिंदगी महसूस होगी कि मैं ज़िन्दा न रह पाऊँगा।

आखिर ये लोग मुखालिफ़ीन से बिना कुछ कहे मीर साहब को घर उठा लाए। अभी वो पूरी तरह ठीक भी न हो पाए थे कि उनसे लड़ने वाले साहब उनकी अयादत (रोगी का हालचाल पूछना) को आ गए। काफ़ी बहस के बाद उन्हें मीर साहब से मिलने दिया गया। उन्होंने मीर साहब से उनकी सेहत के बारे में खुलूस के साथ पूछा और मीर साहब ने उसी तरह से जवाब भी दिया। फिर मीर साहब बोले कि अगर ऊपर वाले ने चाहा तो एक हफ़ते में पूरी तरह अच्छा हो जाऊँगा। फिर मेरे और आपके बीच मुकाबला होगा। सामने वाले ने जवाब दिया कि भाई मैं आपकी बहादुरी और इंसाफ़पसन्दी का कायल हो चुका हूँ। अब आप पर मेरा हाथ नहीं उठ सकता। इतना कहकर रुख़सत हुए। ठीक होने पर मीर साहब उनके घर गए और लड़ाई के लिए ललकारा। प्रतिद्वंद्वी ने सामने आकार सर झुका दिया और कहा कि ये सर हाज़िर है, मैं तो आपको भाई कह चुका। आखिरकार मीर साहब ने भी भाई कहकर गले लगा लिया और फिर जब तक ज़िन्दा रहे उनको भाई ही मानते रहे।

आशना दाद मोहब्बत में भी दे देते हैं

बात तो जब है कि उटू भी मेरी तारीफ़ करे

—अदम

## मुझको ग्राम-ए-हयात से फ़ारिंग न जानिए

लखनऊ के बाजारों में नक्खास की अपनी अहमियत है। खरीद और फ़रोख्त के बेशुमार क्रिस्से इस द्यार से वाबस्ता हैं। मशहूर उर्दू अदीब अल्लामा नियाज़ फ़तेहपुरी जब पहली बार लखनऊ आए तो उनका गुजर नक्खास से भी हुआ। बाजार की आराइश ऐसी थी कि इसका हुस्न अल्लामा की आँखों में बस गया। अरमान मचले कि इस रंगा-रंगी को या तो खरीद लिया जाए या खुद को इसके हाथों बेच दिया जाए।

नियाज़ साहब अभी अरमानों की नाज़बरदारी में ही मसरूफ थे कि एक लखनउवा बाँके की नज़र इन पर पड़ी। ये चिकन की कढ़ाई वाले टोपी के पल्ले बेच रहा था। देखते ही समझ गया कि पहली बार नक्खास आए हैं। करीब गया और बोला—‘हुजूर इक जरा आपको ज़हमत तो होगी मगर ये पल्ला आपकी नज़र-ए-इनायत का तलबगार है।’ नियाज़ साहब उसके अन्दाज़-ए-गुफ्तगू से मुतासिर हुए और पल्ले को हाथ में लेकर उसके दाम पूछे। उस बाँके ने दिलकश लबो-लहजे में फ़रमाया—‘हुजूर दाम तो आप जैसे कद्रदान लगा ही लेते हैं, जरा काम पर गौर फ़रमाइए।’ इसके बाद उसने पल्ले पर कढ़े गुल-बूटों की तरफ़ इशारा करते हुए कहा—‘देखिए क्या चीज़ है। आपके करम की बारिश ने इसके अरमानों की कलियाँ खिला दी हैं। पत्ती-पत्ती बोलती है, बूटा-बूटा मुस्कुराता है। पल्ला नहीं है हुजूर छोटा-मोटा गुलजार-ए-इरम समझिए।’ अब नियाज़ साहब ने ठीक-ठाक दिलचस्पी दिखाते हुए पल्ले की क़ीमत पूछी। जवाब मिला—‘हुजूर काम देखकर दाम का अन्दाज़ा तो आपने लगा ही लिया होगा। आम पल्ला तो है नहीं इसलिए थोड़ा क़ीमती है। अहमद अली (मनगढ़ंत नाम) के हाथ की कढ़ाई है। उनसे तो हुजूर वाक्रिक ही होंगे। उनके पल्ले विलायत जा के सैकड़ों में बिकते हैं। मुझ पर वक्त पड़ा है इसलिए सस्ता बेचने को मजबूर हूँ, वरना यही पल्ला मनूलाल ने कल एक नवाब साहब को दस रुपए में बेचा है। खैर, मेरी अटकी है, आपको पाँच में दे दूँगा।’

नियाज़ साहब पल्ले की खूबसूरती के आशिक हो चुके थे। बेचने वाले का बयान ही कुछ ऐसा था। मगर एक पल्ले के पाँच रुपए वाकई बहुत ज्यादा थे। लिहाज़ा अल्लामा ने हसरत भरी निगाह से पल्ले को देखा और आगे बढ़ गए। कुछ दूर ही चले थे के बाँके ने आवाज़ लगाई—‘अक्खाह! अमाँ आप तो नाराज़ हो गए। चलिए आठ आने ही अता फ़रमाइए। आपने ग़रीब के पल्ले को जिस मोहब्बत से देखा उस पर हुस्न-ए-दो आलम कुर्बान, मुनाफ़ा क्या चीज़ है।’ नियाज़ साहब का दिमाग़ चकरा गया। दिल में ख़याल किया कि ये क्या हिसाब हुआ। पाँच रुपए से सीधे आठ आने...फिर सोचा—‘आदमी तो शरीफ लगता है, मजबूरियाँ जो न कराएँ।’

अल्लामा वापस पलटे, आठ आने दिए, पल्ला लिया और बेचने वाले पर हमदर्दी भरी निगाह डालते आगे बढ़ गए। उसने पीछे से हँसते हुए कहा—‘हुजूर मुझ पर अफ़सोस न करें, इसमें भी चार आने ग़रीब के बच ही गए।’

मुझको ग़म-ए-हयात से फ़ारिग़ा न जानिए

होंठों पे कुछ हँसी है सो दीवानापन की है

—कैफ़ भोपाली

## पहले आप और रेल का सफ़र

जब हर तरफ तंगदिली और तास्सुब (पूर्वग्रह) का अँधेरा गहरा रहा हो, लाज़िम है कि 'पहले आप' की शमा रोशन की जाए। जिसने हर दौर में मोहब्बत का नूर बिखेरा है।

कुछ साल पहले हुआ ये कि चारबाग स्टेशन पर एक रेलगाड़ी बम्बई जाने के लिए तैयार थी। रात के पौने ग्यारह बजे थे। अक्टूबर के आखिरी दिन थे। स्लीपर क्लास के एक डिब्बे में किसी तकनीकी दिक्कत के चलते लाइट नहीं जल रही थी। गाड़ी जब लखनऊ से चली तब सारे लोग डिब्बे में आ चुके थे और रोशनी न होने के कारण एक दूसरे से बिना किसी दुआ-सलाम के सीधे सीट पर लेटकर सोने की तैयारी करने लगे थे। क्योंकि अँधेरे की वजह से किसी साथी मुसाफिर को देख पाना ही मुमकिन नहीं था फिर बातचीत कैसे की जाए।

अभी सबने पहली झपकी ही ली होगी कि कहीं से पंखा चलने की आवाज़ आई। अक्टूबर के अन्त में इतनी ठंड तो हो ही जाती है कि पंखा चलाने की ज़रूरत नहीं होती। लिहाजा जब ये पंखा चला तो जो साहब इस पंखे के एकदम नीचे यानी ऊपरी बर्थ पर थे उन्हें जाड़ा लगने लगा। सो बेचारे लेटे-लेटे बोले—'अमाँ पंखा चल गया है क्या?' और कीजिए कि ये अन्दाज़ सिर्फ़ लखनऊ में ही मिलेगा। हज़रत ठिठुर रहे थे, फिर भी किसी पर इल्ज़ाम रखते हुए ये नहीं पूछा कि पंखा आपने चलाया है क्या? या आपने पंखा क्यों चलाया? पूछा—'अमाँ पंखा चल गया है क्या?' अभी इस जुमले के तहज़ीबी पहलू पर पूरी तरह और भी नहीं हो पाया था कि पंखा बन्द हो गया और नीचे से एक बेहद विनम्र आवाज़ आई—'मच्छर काट रहे थे'। दरअसल बीच वाली बर्थ पर जो साहब थे रेलवे के मच्छर उनके ज़र्फ़ की आज़माइश कर रहे थे। बेचारे जब हारने लगे तो पंखा चला दिया। ऊपर वालों ने जब सुना कि मच्छर काट रहे थे तो मौसूफ़ दोगुनी विनम्रता से बोले—'चलने दीजिए... चलने दीजिए।' बीच वालों ने जवाब दिया—'नहीं, कोई बात नहीं। ऊपर जाड़ा लग रहा होगा।' अब ऊपर वाले बोले—'अमाँ नहीं। मच्छर चबा जाएँगे।' बीच वालों ने फरमाया—'थोड़ी देर में नींद आ जाएगी तो पता ही नहीं चलेगा, पंखे से आपको सीधी हवा लग रही होगी, तबीयत ख़राब हो जाएगी।' मगर ऊपर वाले भी पक्के लखनवी थे। पहले आपका सबक घुट्टी में मिला था। ऐसे कैसे मान जाते। बोले—'मच्छरों की मिन-मिन में नींद कैसे आएगी, मैंने चदरा ओढ़ लिया है, आप पंखा चला लीजिए।' इसके बाद बीच वाले साहब ने बिना कोई जवाब दिए पंखा चला दिया। दूसरे के आराम का ऐसा ख़याल और कहाँ रखा जाता होगा? थोड़ी देर बाद सब चैन की नींद सो रहे थे। पंखा भी ख़ामोश था।

## मोहब्बत ने होवे तो पत्थर है दिल

संतों और दरवेशों ने भी लखनऊ को ख़ूब नवाज़ा है। इनकी कलंदरी के क्रिस्पे यहाँ बड़ी अक्रीदत के साथ सुने जाते हैं, और इस अक्रीदत में धार्मिक पूर्वग्रहों के लिए जगह नहीं है। बहुत मुश्किल ज़मानों में भी ये क्रिस्पे हमारी मुश्तरका (साझा) तहज़ीब की ज़मानत हैं। ऐसा ही एक क्रिस्पा देवा शरीफ के वारिस अली शाह और बाबा खुशहालदास का है जो मशहूर फ़ारसी विद्वान प्रो. वारिस किरमानी ने अपनी आत्मकथा घूमती नदी में बयान किया है।

क्रिस्पा यूँ है कि देवा शरीफ के विश्वविख्यात संत हज़रत वारिस अली शाह एक बार पालकी में बैठकर कहाँ जा रहे थे। गर्मियों की तपती दुपहरी थी। हज़रत को प्यास लगी तो ज़ंगल में एक घने पेड़ के नीचे पालकी रुकवा दी। पास ही एक दूसरे संत बाबा खुशहालदास की कुटिया थी। उन्होंने पालकी देखी तो अपनी सुराही और आबख़ोरा (कुल्हड़) लेकर आए और उनके पास जितना पानी था सब हज़रत को पेश कर दिया। हज़रत ने कई आबख़ोरे पिए। आखिरी आबख़ोरे को पीने के बाद थोड़ा पानी बचा तो वो हज़रत ने बाबा को वापस कर दिया। बाबा ने हज़रत से वो आबख़ोरा ले लिया और फिर बचे हुए पानी को तस्कीन के साथ पी लिया। बक़ौल वारिस किरमानी शायद ये सोचकर—

साक़ी है आज कौन कि हर कूज़ए सिफात

आता है एक नूर का दरिया लिये हुए

पानी पीने के बाद झूमकर अवधी में एक फ़िक्रा कहा—‘अस न जले तो कस न बसाए।’ अर्थात् अगर ऐसा न जलता तो इतनी खुशबू कहाँ से आती। बजाहिर तो ये जुमला आबख़ोरे के लिए बोला गया लगता है कि आबख़ोरे में जब पहली बार पानी डाला जाता है तो वही खुशबू आती है जो जलती हुई जमीन पर बारिश की पहली बूँदें पड़ने से आती है लेकिन इस जुमले में बाबा खुशहालदास ने हज़रत वारिस अली शाह की तरफ़ भी इशारा किया है जिन्हें खुदा की इबादत में खुद को खाक कर लेने के बाद वो रुहानी खुशबू अता हुई थी जो आज तक दुनिया को महकाती है।

कहा जाता है कि हज़रत वारिस शाह झूमकर होली खेलते थे, और उनकी याद में उनके शैदाई आज तक उनकी दरगाह पर होली खेलते हैं। उनके कई गैर मुस्लिम शैदाई अपने नाम के आगे वारसी लगाते हैं। इनमें राजा पंचम सिंह वारसी, पंडित दीनदार वारसी, कन्हैयालाल वारसी मशहूर हैं। हज़रत से एक बार किसी अंग्रेज़ ने पूछा था कि इतने मज़हब के लोग तुम्हारे आसपास दिखते हैं, तुम्हारा अपना मज़हब क्या है? इस पर उन्होंने अपने दोनों हाथ हवा में उठाए और आसमान की जानिब देखते हुए फ़रमाया —मोहब्बत!

मोहब्बत ने ज़ुल्मत से काढ़ा है नूर

न होती मोहब्बत न होता ज़हूर

मोहब्बत बिन इस जा न आया कोई

मोहब्बत से खाली न पाया कोई

मोहब्बत ही इस काऱखाने में है

मोहब्बत से सब कुछ ज़माने में है

मोहब्बत की आतिश से अ़ख़गार है दिल

मोहब्बत ने होवे तो पथर है दिल

—मीर तक़ी मीर

## दिल हो शबनम का, आँख शबनम की

जाफर अली खाँ उर्फ 'असर लखनवी' अपने ज़माने के मशहूर शाइर और आलोचक थे। डिप्टी कलेक्टर का ओहदा भी उनकी शोहरत में चार चाँद लगाता था। एक बार असर साहब बहैसियत डिप्टी कलेक्टर हरदोई ज़िले के दौरे पर निकले। पाली गाँव, (शाहाबाद तहसील) के एक बाग में उनके पड़ाव की तैयारियाँ की जाने लगीं। उस ज़माने में शाहाबाद आने वाले सरकारी अफ़सरों का पड़ाव इसी बाग में होता था। मगर जब गाँव के ज़मींदार को पता चला कि असर साहब लखनऊ के रहने वाले हैं तो उनके लिए ख़ास तौर पर एक दूसरे बाग में खेमे लगवाए गए। बताया गया कि इस बाग का ज़र्रा-ज़र्रा अहले लखनऊ का एहसानमन्द है और लखनऊ वालों के प्रति आभार प्रदर्शन करने के लिए ही असर साहब को पहले वाले बाग में न रुकवाकर इस बाग में रुकवाया गया है।

ज़मींदार ने असर साहब को बताया कि नवाबी दौर में एक दफ़ा पाली गाँव ने सामूहिक तौर पर लगान देना बन्द कर दिया। जब ये बात नवाब के कानों तक पहुँची तो उन्होंने इस बगावत को कुचलने के लिए फ़ौज भेजी। फ़ौज ने अपने खेमे उसी बाग में लगाए थे जहाँ असर साहब का क्याम था। खेमे अभी लग ही पाए थे कि गाँव की एक लड़की बाग के कुएँ से पानी भरने आई। जब उसे पता चला कि ये फ़ौज लखनऊ से आई है तो उसने एक सिपाही से पूछा—'क्या फ़ौज के साथ हमारे काका भी आए हैं?' सिपाही ने उससे काका का नाम पूछा कि तभी सेनापति वहाँ आ गए। उन्होंने सिपाही से पूछा कि ये लड़की कौन है और इससे क्या बातचीत हो रही है। सिपाही के कुछ बोलने से पहले वो लड़की खुद बोली—'शायद आपने मुझे पहचाना नहीं। मैं आपके मोहल्ले के फलाँ कहार की बिटिया हूँ। इसी गाँव में व्याही हूँ।' अब सेनापति उस लड़की को पहचान गए और उसे बड़े प्रेम से हालचाल पूछकर रुखसत कर दिया। मगर इसके बाद वो खुद उलझन में पड़ गए। सोचने लगे कि मोहल्ले की बिटिया इस गाँव में व्याही है। अगर मैं गाँव पर हमला करूँगा तो इसका पति मारा जाएगा। हो सकता है ये भी मारी जाए। मैं अपने हाथों से अपनी भतीजी का घर नहीं उजाड़ सकता। पर शाही फ़रमान का क्या करूँ। आखिरकार सेनापति ने नवाब को पूरी बात बताते हुए कहा कि आप जो सज़ा दें मैं भुगतने को तैयार हूँ मगर इस गाँव पर हमला मुझसे नहीं होगा। नवाब को जब पूरा मामला पता चला तो उन्होंने जवाब भिजवाया—'वो लड़की तुम्हारी ही नहीं हमारी भी भतीजी है। तुम फ़ौज लेकर वापस चले आओ। इस रिश्ते की यादगार में हम उस गाँव का लगान मुआँक करते हैं।' असर लखनवी गवाह हैं कि उस गाँव ने लखनऊ का ये एहसान हमेशा माना।

असर साहब का एक शेर है—

दिल हो शबनम का, आँख शबनम की

ये है मेराज इब्न- ए- आदम की

## नक्शब, नौशाद और नाशाद

ये उन दिनों की बात है जब फ़िल्मी दुनिया में नौशाद ही नौशाद छाए थे। रतन, शाहजहाँ, दर्द, मेला, अन्दाज़, दुलारी, दास्तान, दीदार आन और बैजू बावरा जैसी फ़िल्मों ने लखनऊ के एक आम लड़के को बम्बई का 'नौशाद साहब' बना दिया था। नौशाद का नाम उन दिनों कामयाबी की गारंटी था। तो सन् 1952-53 में मशहूर गीतकार नक्शब जारचवी बतौर निर्देशक नौशाद साहब के पास आए अपनी फ़िल्म नगामा के संगीत निर्देशन का प्रस्ताव लेकर। मगर नौशाद ने अपनी व्यस्तता के चलते फ़िल्म में काम करने से मना कर दिया। गीतकार के बतौर नक्शब की भी उन दिनों काफ़ी प्रतिष्ठा थी। गौरतलब है कि ये वही नक्शब थे जिन्होंने लता मंगेशकर का पहला सुपरहिट गाना 'आएगा आने वाला लिखा' था।

नौशाद के इनकार ने नक्शब के अहं को ठेस पहुँचाई। सो नक्शब पहुँचे एक ऐसे शख्स के पास जो कभी नौशाद के असिस्टेंट के बतौर काम कर चुका था और कुछ एक फ़िल्मों में स्वतंत्र तौर पर अच्छा संगीत देने के बावजूद अभी तक संघर्ष कर रहा था। इस शख्स का मूल नाम था शौकत अली मगर कामयाबी के टोटके में वो अपना नाम कई बार बदल चुका था। कभी शौकत अली, कभी शौकत देहलवी, कभी शौकत हुसैन, कभी शौकत हैदरी। मगर वो नाम जिससे शौकत अली को हश्र के दिन तक पहचाना जाएगा, वो उन्हें नक्शब ने ही दिया। नक्शब शौकत अली के पास गए और उनसे कहा कि वो उन्हें अपनी फ़िल्म में लेंगे मगर शर्त ये रहेगी कि उन्हें अपना नाम बदलकर 'नाशाद' रखना होगा। जो शख्स पहले ही कई बार नाम बदल चुका हो, कामयाबी के लिए दर-दर भटक रहा हो और जिसे नक्शब की फ़िल्म का प्रस्ताव मिला हो, वो भला नाम बदलने में क्यों हिचकेगा। उधर नक्शब इस नाम के ज़रिए नौशाद की कामयाबी को अपनी जानिब खींचना चाहते थे, साथ ही उन्हें आईना भी दिखाना चाहते थे। तदबीर रंग लाई। नगमा के गाने सुपरहिट रहे। इस फ़िल्म के बाद नाशाद के पास पहले के मुकाबले काफ़ी काम आया और उनका नाम स्थायी तौर पर नाशाद हो गया।

1955 में नाशाद की फ़िल्म बारादरी के संगीत ने क्र्यामत तोड़ दी। खुमार बाराबंकवी के लिखे तस्वीर बनाता हूँ, भुला नहीं देना, और अबकी बरस बड़ा जुल्म हुआ...जैसे गीत आज भी अमर हैं। खुमार ने नाशाद की कई फ़िल्मों के गाने लिखे हैं, जैसे— दरवाज़ा, बारादरी, जवाब, जल्लाद वाँरह। नक्शब तो खैर उनके परमानेंट गीतकार रहे। 1964 में नक्शब के साथ नाशाद भी पाकिस्तान चले गए और वहाँ नक्शब ने अपने निर्देशन में जो सबसे पहली फ़िल्म बनाई—मयखाना, उसका कामयाब संगीत भी नाशाद ही ने दिया और उसके बाद हमेशा पाकिस्तान के शिखर संगीतकारों में गिने जाते रहे। मेहँदी हसन के बहुत से कालजयी नगमे जैसे रफ़ता-रफ़ता वो मेरी...जिन्दगी

में तो सभी...खुदा करे कि मोहब्बत में...वाईरह नाशाद के ही संगीतबद्ध किए हुए हैं। हिन्दुस्तान और पाकिस्तान दोनों मुल्कों में लोग नौशाद और नाशाद के बीच अक्सर धोखा खा जाते हैं। हर बार कहीं नक्शब मुस्कुराते होंगे अपनी जाविदां शैतानी पर।

## नक्खास, कबूतर और चाय

बहुत पुरानी बात है। कबूतर खरीदने की आज्ञा में बाराबंकी के एक तिवारीजी नक्खास पहुँचे। वहाँ उनकी मुलाकात एक कबूतर वाले से हुई। जिसके पास दो छोटे-छोटे कबूतर थे। तिवारी जी ने दाम पूछे। उसने जवाब दिया—‘पाँच रुपए’। तिवारी जी खामोश रहे। अब कबूतर वाले ने पूछा—‘आपके हिसाब से क्या क्रीमत हुई?’ जवाब मिला—‘तीन रुपए’। उसने कहा—‘आप मेरे साथ गरीबखाने पर तशरीफ ले चलिए। वहाँ इससे अच्छे कबूतर भी हैं।’

चन्द कदम चलने पर ही कबूतर वाले का घर आ गया। वो बड़े अदब के साथ तिवारी जी को घर के अन्दर ले गया। अपनी बेगम से उनके लिए चाय बनाने को कहा। इसके बाद उसने तमाम तफसीलात के साथ अलग-अलग तरह के कबूतर तिवारी जी को दिखाए। लक्का कबूतरों का एक जोड़ा उन्हें भा गया। दाम पूछे। कबूतर वाले ने फ़रमाया—‘असली लक्का है साहब। 10 रुपए से कम नक्खास में कोई नहीं देगा। आप गरीबखाने पर तशरीफ लाए हैं इसलिए आप सात में ले जाइए’। तिवारी जी बोले—‘भई तीन रुपए में दीजिए। सात रुपए कबूतरों के बहुत ज्यादा हैं।’ ये सुनकर कबूतर वाला बोला—‘चाय बन गई होगी। चलिए वरना ठंडी हो जाएगी।’ तिवारी जी बोले—‘अरे नहीं। इसकी क्या ज़रूरत। कबूतर मिल जाएँ बस।’ कबूतर वाला बोला—‘अरे आप आइए तो सही।’ इसके बाद वो उन्हें अपनी बैठक में ले गया। चाय पीने का आग्रह किया। तिवारी जी ने शुक्रिया अदा करते हुए चाय का एक घूँट पिया और फ़रमाया—‘कबूतर कितने में देंगे?’ कबूतर वाले ने जवाब दिया—‘हुँजूर पहले ये बताइए चाय कैसी बनी है? हमारी बेगम चाय बहुत मज़े की बनाती हैं। उन्हें ये फ़न अपने नाना मरहूम मुनव्वर अली दास्तानगो से मिला। वो भी बहुत अच्छी चाय बनाते थे। यूँ तो वो अपनी क्रिस्सारोई के लिए मशहूर थे, मगर मैं आज तक ये फ़ैसला नहीं कर पाया कि उनके क्रिस्से ज्यादा मज़े के होते थे या उनकी चाय। लोग कहते हैं, पहले के दास्तानगो अफ्यून की पिनक में रहते थे। मुझे अब लगता है कि शायद मरहूम अपनी चाय में अफ्यून मिलाते थे। जभी उनकी चाय में एक नशा सा होता था। वैसे मुझे तो बेगम के हाथ की चाय में भी नशा महसूस होता है। आपका क्या ख़्याल है?’ अब तक तिवारीजी अच्छी तरह समझ चुके थे कि वो लखनऊ वाले से बात कर रहे हैं। जैसे ही उन्होंने लक्का जोड़े की क्रीमत तीन रुपए लगाई थी कबूतर वाले ने उनसे कबूतर के बारे में बात करना बन्द कर दिया था। बाक़ी वो उनसे दुनिया भर की बातें प्रेम से कर रहा था। दरअसल वो तिवारी जी को लखनउवा अन्दाज में ये जताना चाहता था कि आप कबूतरों के बारे में कुछ नहीं जानते। इसलिए आपसे कबूतरों पर बात करना बेकार है। आप इसके क़ाबिल ही नहीं। इख्तिलाफ (असहमति) का ऐसा इज़हार उन्होंने पहली बार देखा था।

तिवारी जी ने चुस्की ली...मुस्कुराए...और कबूतर वाले से कहा—‘चाय सचमुच बहुत अच्छी बनी है। शुक्रिया!’

## ऐ कातिबे तक़दीर मुझे इतना बता दे

### रेडियो पर कुन्दनलाल सहगल

का गाना बज रहा था। ऐ कातिबे तक़दीर मुझे इतना बता दे, क्या मेरी खता है, क्या मैंने किया है। किसी ने पूछा कि भाई ये कातिब माने क्या होता है? जवाब में एक पुरानी दास्तां बयान हुई—कातिब माने लिखने वाला। अब बेहद कम बचे हैं। इनकी लिखावट बेहद खूबसूरत होती थी। मानो काग़ज की सतह पर गुलज़ार-ए-इरम उतार दिया हो। जब तक टाइपराइटर या कम्प्यूटर टाइपिंग नहीं आई थी, कातिबों की बड़ी धूम थी। क्योंकि उस दौर में कातिब ही पहले किताब को अपनी खूबसूरत लिखावट में लिखते थे और फिर वो छपने के लिए प्रेस में जाती थी। इनके क्रिते और तुगरे (अक्षर लिखकर बनाई गई कलाकृति) ऊँचे दामों में बिकते थे।

लखनऊ के कातिब कभी हिन्दुस्तान भर में जाने जाते थे। इनके क्रिस्से मशहूर हैं। एक मीर बन्दे अली कातिब थे। उनको हाथ काँपने का रोग था। मगर जैसे ही क़लम को काग़ज पे लगाते हाथ फ़ौलाद का बन जाता। मजाल क्या कि बेकाबू हो जाए। एक महफ़िल में लखनऊ के बड़े-बड़े कातिब ज़मा थे। मुंशी हादी अली, मुंशी मोहम्मद यहिया, मुंशी अब्दुल हुई संडीलवी, मीर बन्दे अली ग़ौरह-ग़ौरह। तभी एक शख्स एक खूबसूरत किता बेचने आया। उसमें कातिब का नाम नहीं लिखा था। मगर सब अहले-नज़र जमा थे इसलिए ज़रा देर में पहचान हो गई। मालूम हुआ कि खास याकूत के हाथ का है। याकूत कभी हिन्दुस्तान का सबसे बड़ा कातिब था। उस दुर्लभ क्रिते को हर आदमी ने लेना चाहा। तभी मुंशी हादी अली बोले—अगर ये किता एक दिन मेरे पास रहे तो मैं इस पर ग़ौर करके बता पाऊँगा कि ये याकूत के हाथ का है या नहीं। बेचने वाले ने क्रिता उनको दे दिया।

अगले दिन हादी अली ने उसे वापस कर दिया और बोले—ये वाकई याकूत ही के हाथ का है। मेरे पास याकूत का एक दूसरा क्रिता है, मैंने जब उससे इसे मिलाया तो हू-ब-हू वैसा ही था। इसके बाद हादी अली ने दूसरा क्रिता भी सामने रख दिया। सबने ग़ौर किया और मान गए कि दोनों याकूत ही के लिखे हुए हैं। मगर मीर बन्दे अली ने मुंशी हादी अली वाले क्रिते को ग़ौर से देखा तो मुस्कुराए और उसके नीचे फ़ारसी में लिख दिया—‘ईं कार अज़् तो आयद व मर्दा चुनीं कुनन्द’ अर्थात् ये काम तूने किया है और मर्द लोग ऐसे ही करते हैं। इस पर मुंशी अब्दुल हुई संडीलवी बिगड़े और पूछा—आपको इसके याकूत का होने में शक है? अब मीर बन्दे अली ने उस क्रिते में एक ‘वाव’ का सिरा दिखाया और बोले—ये याकूत का नहीं हो सकता। सब लोग असमंजस में पड़ गए। आखिर मुंशी हादी अली मुस्कुराए, उस क्रिते का एक कोना फ़ाड़ा और काग़ज के अन्दर से अपना नाम निकालकर दिखाया। हर आदमी हादी अली

की कलाकारी को मान गया। सबने उनकी बहुत तारीफ़ की...और हादी अली ने कहा—मगर मैं तो मीर बन्दे अली साहब की नज़र का कायल हो गया!!!

## एक तुरफा तमाशा है, हसरत की तबीयत भी

### रकाबगंज से मेडिकल कॉलेज

वाले रास्ते पर मौलवी अनवार का बाग पड़ता है। मान्यता है कि मानसिक रूप से बीमार लोग यहाँ आकर ठीक हो जाते हैं। मरीजों और खैरख्वाहों की आमदो-रफत यहाँ बराबर बनी रहती है। मगर इनमें से कोई नहीं जानता कि यहाँ मज़ार मौलाना हसरत मोहानी का है। जी हाँ, वही ‘चुपके-चुपके रात-दिन आँसू बहाना याद है’ का शायर। मगर वो सिर्फ शायर नहीं था, हिन्दुस्तानी आजादी के सबसे बड़े लड़ाकों में से एक था।

1903 में अलीगढ़ से बी.ए. करने के तुरन्त बाद हसरत ने उर्दू-ए-मुअल्ला नाम का रिसाला शुरू किया। इसमें शुरुआत से ही राजनैतिक लेखों की प्रमुखता रही। 1904 में हसरत ने इसके माध्यम से स्वदेशी का ज़ोरदार समर्थन किया। जब स्वदेशी आन्दोलन का माहौल बनना शुरू ही हुआ था। हसरत ने स्वदेशी को सिर्फ लिखा ही नहीं, इसे जीवन में सख्ती से अपनाया। एक बार एक कड़कड़ाती सर्दी में एक दोस्त के घर रुके। उसने लापरवाही से इन्हें जो कम्बल ओढ़ने को दिया वो इंग्लैंड का बना हुआ था। हसरत ने रातभर सर्दी खाना मंज़ूर किया मगर वो कम्बल नहीं ओढ़ा। इसके बाद अलीगढ़ में हसरत ने मोहानी स्वदेशी स्टोर शुरू किया जिसमें कम दामों पर हिन्दुस्तान के बने कपड़े और कम्बल वगैरह मिलते थे। इसके बाद हसरत जब अलीगढ़ से कानपुर गए तो वहाँ भी उन्होंने खिलाफ़त स्वदेशी स्टोर लिमिटेड स्थापित किया। शिबली नोमानी ने उनसे कहा था—‘तुम आदमी हो या जिन। पहले शायर थे, फिर सियासतदान बने और अब बनिया बन गए हो।’

1907 में हसरत ने उर्दू ए मुअल्ला के ज़रिए सविनय अवज्ञा की बात उठाई। इसके बहुत बाद में 1930 में जब महात्मा गांधी ने सविनय अवज्ञा आन्दोलन छेड़ा तो ये माना कि ये रास्ता हसरत का दिखाया है। 1908 में अंग्रेजों के खिलाफ़ एक लेख लिखने के आरोप में हसरत को गिरफ्तार किया गया। 2 साल क्रैद और 500 रुपए जुर्माना लगाया गया। जेल में उन्हें एक मन अनाज रोज़ चक्की से पीसना पड़ता था। मगर ये मशक्कत भी हसरत का हौसला न तोड़ सकी। जेल में उन्होंने ये कहते हुए शायरी जारी रखी कि—

है मश्क-ए-सुखन जारी, चक्की की अज़ीयत भी,

एक तुरफा तमाशा है, हसरत की तबीयत भी।

1909 में सज़ा काट के जब हसरत रिहा हुए तो उनके तेवर पहले से ज़्यादा उग्र थे। उर्दू ए मुअल्ला उन्होंने फिर शुरू किया और एक लेख में पूर्ण स्वराज की हिमायत कर दी... और 1921 में तो उन्होंने कांग्रेस अधिवेशन में बाक़ायदा इसके लिए प्रस्ताव रखा

और बहस की। उस वक्त तो प्रस्ताव खारिज हो गया। क्यूँकि पूर्ण स्वराज के बारे में उस वक्त तक कांग्रेस नेतृत्व सोच ही नहीं रहा था। लेकिन आखिरकार 1929 में कांग्रेस ने भी इसको अपनाया।

1951 में लखनऊ में हसरत का इंतकाल हुआ। मौलवी अनवार बाग़ स्थित उनके मज़ार पर उन्हीं का एक शेर लिखा हुआ है—

जहान -ए - शौक में मातम बपा है मर्गे हसरत का

वो वजहे पारसा उसकी, वो इश्क़ पाकबाज़ उसका

## आरजू है मौज के साहिल से टकराने का नाम

एक थे आनन्द नारायन मुल्ला।

इलाहाबाद हाईकोर्ट के चीफ जस्टिस। उर्दू के नामवर शाइर। थे कश्मीरी बरहमन। मगर नाम था मुल्ला। पक्के लखनवी। 1901 में लखनऊ में पैदा हुए। पिता जगत नारायन भी लखनऊ के नामी वकील थे। पढ़ाई-लिखाई में बचपन से ही तेज़ थे। खासकर उर्दू में। 1923 में आईसीएस के इम्तिहान में बैठे। यहाँ एक दिलचस्प वाक़्या हुआ। उर्दू के शाइर, उर्दू के दानिश्वर मुल्ला साहब उर्दू के परचे में ही फेल हो गए। घर में एक हंगामा बरपा हो गया। क्योंकि वालिद साहब खुद उर्दू के विद्वान थे। घर में उर्दू की फिज़ा थी। स्कूल-कॉलेज के ज़माने से ही आनन्द नारायन की उर्दू-फ़ारसी शहर में मशहूर हो गई थी। मुल्ला साहब से फेल होने की वजह पूछी गई। पता चला कि उर्दू की बहुत सारी अदबी मान्यताओं से उनके मतभेद थे और ये मतभेद उन्होंने इम्तिहान में जवाब लिखते हुए भी ज़ाहिर कर दिए। कोर्स की किताबों को आँख बन्द करके तस्लीम करना मुल्ला को गवारा न था। नतीजतन उर्दू के परचे में बुरी तरह फेल हुए। काफी दिनों तक लखनऊ में इस बात की चर्चा रही कि पंडित जगत नारायन का बेटा, उर्दू का नौजवान शाइर आनन्द नारायन मुल्ला उर्दू में फेल हो गया। मुल्ला साहब का एक शेर है—

वो कौन हैं जिन्हें तौबा की मिल गई फुर्सत

हमें गुनाह भी करने को ज़िन्दगी कम है

अब उनके बुढ़ापे का क्रिस्सा सुनिए। 1967 में देश में लोकसभा चुनाव थे। लखनऊ लोकसभा सीट से कांग्रेस ने शहर के सबसे बड़े पूँजीपतियों में से एक मोहन मीकिन्स वाले वी.आर. मोहन को उम्मीदवार बनाया। भारतीय जनसंघ ने उनके मुकाबले पर एक और कद्वावर शाखियत आर.सी. शर्मा को आगे किया। उस दौर में लखनऊ में कांग्रेस और जनसंघ के बीच ही मुख्य लड़ाई थी। उसमें भी अपने दबदबे की वजह से वी. आर. मोहन का पलड़ा भारी था। मगर इसी बीच शहरे अदब के अदीबों और बुद्धिजीवियों की नुमाइंदगी करते हुए, रिटायर्ड जस्टिस शायर आनन्द नारायन मुल्ला निर्दलीय उम्मीदवार के तौर पर चुनावी मैदान में उतरे। लोकसभा चुनाव में एक शाइर के जीतने की उम्मीद, वो भी एक निर्दलीय प्रत्याशी के तौर पर, वो भी वी. आर. मोहन के प्रतिद्वंद्वी होते हुए, किसी को नहीं थी। मगर पक्के लखनऊ मुल्ला साहब इससे बेनियाज़ होकर मोर्चे पर डटे थे। उनकी शाइराना मगर जोरदार तक़रीरें देश भर में चर्चा का विषय बन रही थीं। बलराज साहनी उनके प्रचार के लिए खासतौर पर बंबई से लखनऊ आए थे। उधर वी. आर. मोहन भी तन-मन-धन लगाकर पूरे जाहो-जलाल के साथ चुनाव लड़ रहे थे। आर. सी. शर्मा भी अपनी कोशिशों में किसी से कम नहीं थे।

ज़ोरदार टक्कर हुई...और जब नतीजा आया तो उर्दू के इस मुजाहिद ने सरमायादार वी. आर. मोहन को बीस हज़ार से ज्यादा वोटों से और दमदार आर.सी. शर्मा को तीस हज़ार से ज्यादा वोटों से हरा दिया था। बक़ौल मुल्ला साहब—

ताबे नाकामी नहीं तो आरज़ू करता है क्या

आरज़ू है मौज के साहिल से टकराने का नाम

## क़िस्सा चर्खीं नवाब का

ये एक नवाब साहब की रुदाद है जिन्हें लम्बी लम्बी हाँकने की आदत थी। इस आदत ने नवाब साहब को लखनऊ में ख़ूब रुसवा करवाया था। जहाँ नवाब साहब कुछ कहते लोग चर्खीं लपेटने का इशारा करने लगते। इस वजह से उनका नाम ही चर्खीं नवाब पड़ गया था। बेगम भी नवाब साहब की गप्प से बहुत परेशान थीं। एक सुबह चर्खीं नवाब बेगम से बोले कि मैं लखनऊ छोड़कर जा रहा हूँ। अब उसी दिन लखनऊ वालों को अपना मुँह दिखाऊँगा जिस दिन ज़बान पर काबू पा लूँगा। शाम होते-होते चर्खीं नवाब ने एक गठरी के साथ लखनऊ छोड़ दिया। बेगम को रात भर नींद न आई। सुबह जब वो अपने कमरे से बाहर निकलीं तो उन्होंने देखा कि नवाब साहब आराम से दालान में सो रहे हैं। उन्होंने जगाकर पूछा कि इतनी जल्दी सुधर गए? नवाब साहब बोले—अमाँ यहाँ जान पे बन आई, आपको सुधरने की पड़ी है। बेगम ने पूछा—हुआ क्या। अब नवाब साहब ने अपनी दास्तान शुरू की....

यहाँ से निकलकर मैं खरामा-खरामा सीधा तराई के जंगलों में पहुँच गया। फिर भूख लगी। अभी गठरी खोली ही थी कि सामने से एक बत्तीस हाथ लम्बा भारी-भरकम शेर आ गया जिसके मुँह में हाथी के दाँत लगे थे। उसे देखकर मुझे पसीना आ गया। आना ही था, मैं गरमिज़ाज जो ठहरा। मैंने बन्दूक निकाली और चाहा के कमबख्त को गोली मार दी। फिर ख़्याल आया कि निहत्थे से निहत्था ही लड़ा जाना चाहिए। सोचा कि इसे ज़मीन पे पटक के मारूँ मार फिर लगा कि बेचारे की जान लेने से क्या हासिल। बेकार में पाप पड़ेगा। ये सोचकर मैं वहाँ से हटने लगा। मगर शेर ने मुझे पीछे हटा देखकर दौड़ा लिया। छिपने की कोई जगह नहीं थी। मगर मैं भी ठहरा बचपन का होशियार। सामने चने का सौ फुट ऊँचा एक तनावर दरख्त नज़र आया। मैं पलक झपकते उसकी फुनगी पर जा बैठा। अब शेर क्या कर पाता। नीचे खड़ा खड़ा दहाड़ता रहा। मगर बदकिस्ती से ग़लत वक्त पर बदन ने अपना पानी कम करने का तकाज़ा किया। अब जो मैंने ऐसा किया, शेर बहता पानी पकड़कर ऊपर चढ़ने लगा। मगर मैं भी कहाँ कम था अपने आपको फ़ौरन रोक दिया। शेर बेचारा आधे रास्ते से वापस ज़मीन पे जा गिरा और अल्ला को प्यारा हो गया। मगर मुसीबत कम नहीं हुई। शेर के गिरने से ऐसा भयानक जलजला आया कि वो सौ फुट का चने का पेड़ जिसकी फुनगी पर मैं बैठा था, मेरे ऊपर ही गिरने लगा। वो तो कहिए सही वक्त पर मैंने ज़मीन में लेटे-लेटे दोनों पैर हवा में उठाए और पेड़ को अपने पैरों पर रोक लिया। फिर मैंने पैरों के ज़ोर से उस पेड़ को आसमान में उछाल दिया और भागते-भागते रात ही में यहाँ आ गया।

बेगम ने सर पीटते हुए कहा—आपका कुछ नहीं हो सकता।

## कुछ बालाई के बारे में...

लखनऊ वाले अपने निराले अन्दाज के लिए मशहूर हैं। पूरी दुनिया कहती है 'मलाई', लखनऊ में बहुत से लोग कहते हैं 'बालाई'। क्योंकि ये दूध से 'बाला' यानी ऊपर होती है। हालाँकि प्रचलित और जाना-पहचाना लफज़ तो मलाई ही है, और अब तो लखनऊ में भी यही ज्यादा चलता है। मगर बालाई के चाहने वाले भी अभी हैं। पुराने शहर में बालाई आज भी खूब मिलती है। मिट्टी की छोटी-छोटी प्यालियों में खूबसूरती से जमाई गई। और इसके साथ ही मिलते हैं इससे जुड़े बेशुमार क्रिस्पे।

एक नवाब साहब थे जो शाम होते ही अफ्रीम की पिनक में घिर जाते थे। उनको वहम और शक़ की भी बीमारी थी। इस क़दर कि बेचारे अपने साए से भी डरते थे। अपने अलावा और किसी पर भरोसा नहीं करते थे। उन्हें लगता था जैसे ऊपर वाले ने दुनिया उन्हें धोखा देने के लिए ही बनाई है। बीवी-बच्चों तक पे एतबार नहीं था। नौकरों को तो हर हफ्ते बदल देते थे। सबसे ज्यादा शिकायत उनको उन नौकरों से थी जिनके हिस्से उन्हें रात को दूध पेश करने की ज़िम्मेदारी थी। नवाब साहब को लगता था कि उनकी पिनक का फ़ायदा उठाकर नौकर उनके हिस्से का दूध खुद पी जाते हैं। उन्हें नहीं देते। एक दिन उन्होंने एक नौकर को बुलाया और कहा कि मुझे ईमानदारी से चार पैसे का बढ़िया दूध बाज़ार से लाके रोज़ रात में पिला दिया करो, मैं तुमको सबसे ज्यादा तनख्याह दूँगा। मगर नौकर भी कम नहीं था। तीन पैसे का दूध नवाब साहब को पिलाता और एक पैसा खुद रख लेता। हफ्ते भर बाद नवाब साहब ने इसी काम के लिए दूसरा नौकर रखा। पुराने नौकर ने इससे सेटिंग कर ली। ये वाला नौकर दो पैसे का दूध नवाब साहब को पिलाता और एक-एक पैसा दोनों नौकर आपस में बाँट लेते। अब नवाब साहब ने तीसरा नौकर रखा। वो उन्हें एक पैसे का दूध पिलाता और बाक़ी तीन पैसे तीनों नौकर रख लेते। जब आदत के मुताबिक नवाब ने चौथा नौकर रखा तो पहले वाले नौकरों के माथे पर बल पड़े। सोचा कि चौथे नौकर से साँठ-गाँठ तो हो जाएगी लेकिन अगर चार पैसे में से एक-एक पैसा चारों लोग रखेंगे तो नवाब साहब को दूध कैसे पिलाया जाएगा। आखिरकार ये मामला चौथे नौकर को बताया गया। मगर वो भी बहुत पहुँची हुई चीज़ था। बोला—तुम लोग अपने काम से काम रखो। मैं अपना काम तुमसे बेहतर जानता हूँ।

शाम होते ही चौथा नौकर बालाई वाले के यहाँ से मुफ्त में थोड़ी सी बालाई माँग लाया ये कहते हुए कि खाँसी की दवा के लिए चाहिए। घर लाकर वो बालाई इसने पिनक में बेसुध नवाब साहब की मूँछों पर लगा दी। सुबह जब वो सोकर उठे तो ज़बान होंठ पर गई। बालाई की लज़्जत पाकर नवाब साहब खिल गए। फ़ौरन चौथे नौकर को बुलाया और फ़रमाया—आज से तुम्हारी नौकरी हमेशा के लिए पक्की। मैं तुम्हारी

ईमानदारी का कायल हो गया। कैसा गाढ़ा दूध पिलाया कि बालाईं सुबह तक मूँछ पर लगी है।

## चमन में इख्बेलाते रंगो बू से बात बनती है

बुजुर्गों ने फरमाया है कि चमन में इख्बेलाते रंगो बू से बात बनती है। तो जिक्र इसी इख्बेलात (मेल-मिलाप) का जो लखनऊ की पेशानी का नूर है। नवाब आसफुद्दौला मुसलमान थे। उनके वज़ीरे ख़ज़ाना राजा झाऊलाल हिन्दू थे। मगर उनकी दोस्ती ऐसी थी कि फरिश्ते बलाएँ लें। राजा झाऊलाल नवाब शुजाउद्दौला के ज़माने से अवध सल्तनत की खिदमत में लगे थे। दरबार और अवाम में इनकी बड़ी प्रतिष्ठा थी। जब आसफुद्दौला अपनी माँ से नाराज़ होकर फैज़ाबाद से लखनऊ आ गए और पैसा वसूलने के लिए माँ से लड़ने पर आमादा हो गए तब झाऊलाल ने फैज़ाबाद में डटकर बहू-बेगम का साथ दिया था। इतना ही नहीं उन्होंने आसफुद्दौला को समझाया कि लेन-देन का मामला अलग रहा पर बुजुर्गों के साथ बेअदबी अच्छी बात नहीं।

इसके बाद जब आसफुद्दौला ने लखनऊ में अपना दरबार जमा लिया तो झाऊलाल की प्रतिभा, निष्ठा और प्रतिष्ठा को समझकर उन्हें लखनऊ बुला लिया और अपना ख़ास वज़ीर और सलाहकार मुकर्रर किया। दोनों एक दूसरे के धर्म को लेकर बेहद उदार थे। आसफुद्दौला का होली खेलना मशहूर है। राजा झाऊलाल इमाम हुसैन के शैदाई थे और कर्बला की ज़ियारत तक कर चुके थे। उनकी मौत भी कर्बला में ही हुई। आसफुद्दौला और झाऊलाल की दोस्ती से उपजे स़द्वाव की यादगारें शहर में आज भी मौजूद हैं। नवाब ने हरदोई रोड पर बाबा हज़ारा, बाबा गोमतीदास और कल्याणगिरि का मन्दिर बनवाया, तो इसी के पास राजा झाऊलाल ने इमामबाड़ा बैतुलमाल और मस्जिद बनवाई।

1797 में अंग्रेज़ गवर्नर सर जॉन शोर ने आसफुद्दौला पर एक अन्यायपूर्ण समझौते का दबाव बनाया। आसफुद्दौला ने झाऊलाल की सलाह लेने के बाद इस समझौते से इनकार कर दिया। अंग्रेज़ों ने इसका ज़िम्मेदार झाऊलाल को माना क्योंकि नवाब उन्हीं की सलाह से काम करते थे। इसके बाद अंग्रेज़ों ने आसफुद्दौला पर दबाव बनाकर झाऊलाल को पहले पद से हटवाया और फिर अंग्रेज़ों की मुख्यालफत के इल्ज़ाम में गिरफ्तार करके पटना भिजवा दिया। इसके बाद जो हुआ वो दोस्ती और लखनऊ दोनों की तारीख में एक मिसाल है। झाऊलाल की जुदाई ने आसफुद्दौला को एकदम तोड़ दिया। दोस्त के साथ हुआ सितम वो भुला नहीं पाए। इस वाक़िये से नवाब इस क़दर ग़मजदा हुए कि गहरे अवसाद में चले गए। एक दिन उन्होंने अपने हकीम को बुलवाया और उससे पूछा—क्या कोई ऐसी बीमारी है जिसका इलाज मुमकिन न हो और आदमी जल्द से जल्द मर जाए। हकीम बोला कि अगर इनसान खाने के तुरन्त बाद रोज़ देर तक पानी में नहाए तो उसे कोई नहीं बचा सकता। इसके बाद आसफुद्दौला ने इसको अपना नियम बना लिया। दोपहर और रात में खाना खाने के

बाद वे सीधा गोमती की तरफ जाते थे और पानी में कमर तक उतरकर देर तक नहाते थे। नतीजतन बहुत जल्दी उनकी तबीयत ख़राब हो गई। इलाज उन्हें करवाना भी नहीं था और हो भी नहीं सका। आखिरकार एक दिन नवाब दुनिया-ए-फानी से कूच कर गए।

ये मौत नहीं थी, एक खुदकुशी थी जो एक मुसलमान ने एक हिन्दू दोस्त के फ़िराक में की थी।

## एक थे मीर मुबारक हुसैन

एक थे मीर मुबारक हुसैन। लखनऊ की पुरानी और पारपरिक सैन्यकला के आखिरी उस्ताद। इस विषय पर उन्होंने फने-सिपहगरी (सैन्यकला) नाम की एक किताब भी लिखी है। उनका इंतकाल जनवरी, 1990 में हुआ। मुबारक हुसैन के कुछ आँखों देखे किसे नैयर मसूद साहब ने लिखे हैं। इनमें से एक कुछ यूँ है कि एक दफ्ता एक पीर साहब अपने मुरीदों के साथ किसी दूसरे शहर से लखनऊ तशरीफ लाए। ये पीर साहब फने-सिपहगरी के उस्ताद थे और सिर्फ उसी शख्स को अपनी शागिर्दों में लेते थे जो सिपहगरी में दिलचस्पी रखता हो। उन्होंने अपने शागिर्दों से कहा कि पता करो लखनऊ में सिपहगरी का सबसे अच्छा जानकार कौन है, मैं उसका हनर देखना चाहता हूँ। बात मुबारक हुसैन तक पहुँची और वो अपना जौहर दिखाने को राजी हुए।

पीर साहब अपने दस-बारह शागिर्दों के साथ मुकाबले के लिए तशरीफ लाए। मुबारक हुसैन अकेले हाजिर हुए। उन्होंने पीर साहब से पूछा कि आपकी सबसे ज्यादा दिलचस्पी किस हथियार में है? पीर ने जवाब दिया—भाले में। मैंने अपने सब मुरीदों को भी भाले की लड़ाई में पारंगत कर दिया है। इस पर मुबारक हुसैन ने सब मुरीदों को एक-एक लाठी तक्रसीम की और कहा कि इसका इस्तेमाल आप लोग भाले की तरह करें मैं सिर्फ वार बचाऊँगा, आप पर चोट नहीं करूँगा। पर आप लोग इसका ख़्याल रखिएगा कि आपके हाथों से आप ही का साथी चोट न खा जाए। इसके बाद मुबारक हुसैन दीवार से पीठ लगाकर खड़े हो गए। मुरीदों ने हमला किया। पलक भी न झपकी थी कि मुबारक लपके और वार खाली। मुखालिफ़ीन ने दोबारा हमला किया, मुबारक फिर लपके और लाठियाँ फिर दीवार पर पड़ीं। मगर इस बार मुबारक के एक हाथ में एक शागिर्द की लाठी और दूसरे में उस शागिर्द की गर्दन दिखाई दे रही थी। मुबारक ने उसे गर्दन पकड़कर पीछे की तरफ़ इस अदा से झुकाया कि उसके हाथ-पैर ढीले पड़ गए और मुबारक उसे ढाल बनाकर उसके पीछे छिप गए। अब जो हमला हुआ तो सामने पीर साहब का ही आदमी था और मुबारक साहब की दूसरे हाथ की लाठी भी वार बचा रही थी। इसके बाद उन्होंने उसे छोड़ दिया और कहा कि अब तक मुझे पीठ की तरफ़ से दीवार का सहारा था। अब मैं खुले में आता हूँ। खुले में हमला हुआ तो उन्होंने एक नहीं बल्कि दो हमलावरों को गर्दन से पकड़कर अपनी ढाल बनाया। एक को सामने से और एक को पीठ की तरफ़ से। फिर पुकारकर बोले—ख़्याल रखिएगा ये आप ही के आदमी हैं। इसके बाद उनकी तरफ़ आता हर वार इसलिए रुक जाता कि सामने अपने ही आदमी थे।

पीर साहब ये मुकाबला देखने के बाद मुबारक हुसैन का लोहा मान गए। बोले कि ऐसा अद्भुत वार बचाने वाला मैंने पूरे हिन्दुस्तान में नहीं देखा। उन्होंने मीर मुबारक हुसैन

से आग्रह किया कि वे उनके शागिदों को भाले के जौहर सिखाएँ। उन्हें अभी बहुत सीखना है।

## पैदा कहाँ हैं ऐसे परागंदा-तबा लोग...

नैयर मसूद साहब लिखते हैं कि नवाबी के ज़माने में जब लखनऊ की सैन्यकला अपनी मेराज पर थी तब भी मुबारक हुसैन की बराबरी का कोई उस्ताद लखनऊ में कोई नहीं था। मुबारक साहब सिपहगारी के उस्ताद थे मगर बहुत लम्बे-तड़ंगे, हट्टे-कट्टे न होकर नाटे और हल्के बदन के आदमी थे। गदा को छोड़कर बाकी ज्यादातर हथियारों में उन्हें महारत हासिल थी। इनका विस्तृत वर्णन मुबारक साहब ने अपनी किताब फने सिपहगारी में किया है। मुबारक साहब को सिपहगारी के ऐसे-ऐसे करतब और दाँव-पेंच आते थे जो आज अविश्वसनीय से मालूम होते हैं। बुढ़ापे में उनकी आँखों की रोशनी बहुत कम हो गई थी।

इसी दौरान एक शाम नैयर मसूद साहब ने देखा कि उस्ताद सड़क किनारे खड़े कुछ बड़बड़ा रहे हैं। एक साइकिल उनके पैरों के पास पड़ी है। पूछने पर बताया कि एक साइकिल वाले ने उन्हें टक्कर मार दी और इसके बाद अन्धा कहकर सम्बोधित किया। इस पर उस्ताद ने जवाब दिया कि मैं तो हकीकत में अन्धा हूँ। पर तुम्हारी आँखें तो सही-सलामत हैं, तुमको क्यों नहीं दिखा कि सामने से एक बूढ़ा आ रहा है जिसे कम दिखाई देता है। ये बात सुनकर साइकिल वाले को और ज्यादा गुस्सा आ गया और उसने उस्ताद पर साइकिल चढ़ा दी। ये सुनकर नैयर साहब और उनके साथियों ने गुस्से और हैरत के साथ पूछा कि उस्ताद आप पर साइकिल चढ़ा दी? फिर क्या हुआ? उस्ताद लखनउवा अन्दाज़ में बोले—होना क्या था? इधर साइकिल पड़ी है और उधर खुदबदौलत अपने कपड़े झाड़ रहे हैं। इन लोगों ने जब दूसरी तरफ देखा तो पाया कि सचमुच एक हट्टा-कट्टा आदमी अपने कपड़ों पर लगी धूल-मिट्टी झाड़ रहा है। फिर वो लँगड़ाता हुआ आया, उस्ताद से बचते हुए साइकिल उठाई और बिना कुछ कहे वहाँ से निकल लिया। उस्ताद ने जईफी के बावजूद पता नहीं कौन सा दाँव लगाकर उस हट्टे-कट्टे आदमी को सड़क के दूसरी तरफ पटक दिया था। एक किस्सा उनका ये भी मिलता है कि अली ज़हीर उर्फ़ प्यारे जानी जो कि लखनऊ के जाने-माने पहलवान थे, एक बार उस्ताद ने एक ख़ंजर उनके हाथ में दिया और उसकी धार को चुटकी से दम लगाकर पकड़ लिया। इसके बाद उस्ताद प्यारे जानी से बोले कि वोह ख़ंजर को उनके हाथ से छुड़ा के दिखाएँ। प्यारे जानी ने बहुत कोशिश दी। झटके पर झटके दिए। बहुत दम लगाया। मगर उस्ताद की चुटकी से ख़ंजर नहीं छुड़ा पाए। जबकि ये वही प्यारे जानी थे जिनके बारे में मशहूर था कि वो एक भैंसे के बराबर ताकत रखते हैं।

पैदा कहाँ हैं ऐसे परागंदा - तबा लोग

अफसोस तुमको 'मीर' से सोहबत नहीं रही

—मीर तकी मीर

## तारीफ़ तो मिलती है रोज़ी-रोटी नहीं

ये क्रिस्सा मशहूर संगीतकार नौशाद सुनाते थे। जिसे उन्होंने अपने उस्ताद मशहूर सितारवादक यूसुफ़ अली खाँ से सुना था। कई बरस पहले लखनऊ में संगीत के एक जाने-माने उस्ताद थे, जो बाद में गुमनामी के अँधेरों में खो गए। इनके बारे में मशहूर था कि ये किसी को अपना शागिर्द नहीं बनाते थे। जबकि दूर-दूर से लोग इनकी शागिर्दीं पाने की आरज़ू लेकर आते थे। आखिरकार एक संगीत प्रेमी लड़का उस्ताद की खिदमत में इस तरह बिछ गया कि उस्ताद उसे अपनी शागिर्दीं में लेने पर राजी हो गए। पर एक शर्त के साथ कि शागिर्द उनसे गाना सीखेगा तो लेकिन ज़िन्दगी भर किसी सभा, समारोह या महफिल में नहीं गाएगा। बहरहाल लड़के ने इस शर्त को खुशी से कुबूल कर लिया।

उस्ताद ने लड़के को अपने घर में रखकर कई बरस तक संगीत सिखाया। धीरे-धीरे लखनऊ में हर तरफ़ लड़के की गायकी की चर्चा होने लगी। एक बार शहर में एक बड़ा संगीत सम्मेलन होने वाला था जिसमें पूरे भारत से कलाकार और कलाप्रेमी शिरकत कर रहे थे। लड़के के दोस्तों और दूसरे लोगों ने लड़के से बार-बार कहा कि वो इस सम्मेलन में ज़रूर गाए। ऐसा करने से वो अपने उस्ताद की तरह पूरे हिन्दुस्तान में मशहूर हो जाएगा। अब लड़का भी सोचने लगा कि कम से कम एक बार तो उसे अपनी कला का सार्वजनिक प्रदर्शन करना ही चाहिए। लेकिन उस्ताद की इजाज़त के बिना ये मुमकिन नहीं था। सो लड़का उस्ताद के पास गया और बहुत विनम्रता के साथ उनसे अनुरोध किया कि उसे सिर्फ़ एक बार सार्वजनिक प्रस्तुति की इजाज़त दे दी जाए। काफ़ी मनाने पर उस्ताद मान गए पर शर्त ये लगाई कि वो खुद भी उस समारोह में मौजूद रहेंगे। आखिरकार उस्ताद और शागिर्द दोनों सम्मेलन में गए।

जब लड़का गाने आया तो उस्ताद ने मंच के ठीक आगे अपना अँगोछा बिछाया और वहीं बैठ गए। लड़के के गाना शुरू करते ही लोग मस्त हो गए और मंच की तरफ़ हाथ उछाल-उछालकर दाद देने लगे। उस्ताद दाद के डोंगरों को क्रिकेट खिलाड़ी की तरह हवा में लपककर अँगोछे में रखने का स्वाँग करने लगे। प्रदर्शन ख़त्म होने पर सम्मेलन में लड़के की धूम मच गई। उस्ताद ने उस अँगोछे को गठरी की तरह बाँधा और पीठ पर लादकर चलने लगे तो शागिर्द ने हैरत के साथ इस नाटक की वजह पूछी। उस्ताद ने बेहद सहजता के साथ कहा कि इस गठरी में उसकी कला का मेहनताना बँधा है। इसी मेहनताने से वो गृहस्थी चलाएँगे, इसी से आटा-दाल आएगा, इसी से कपड़े सिलवाएँगे इसी से मकान की मरम्मत होगी। अब शागिर्द को माजरा समझ में आया। इसके बाद उस्ताद ने उसे झिड़कते हुए कहा कि इसीलिए सभाओं में गाने को मना किया था। यहाँ कला को सिर्फ़ तारीफ़ मिलती है, कलाकार की रोज़ी-रोटी के बारे में कोई नहीं सोचता।

## इन्तिज़ार-ए-सुब्ह में शब भर रहा है लखनऊ

लखनऊ अपने वज़ादारों और वज़ादारी के लिए मशहूर रहा है। वज़ादारी से मुराद उन खास आदतों, रविश और तौर-तरीकों से है जो किसी तहज़ीब की पहचान हैं। वज़ादार किसी भी आलम में अपनी वज़ा को छोड़ना गवारा नहीं करते।

चौक में एक हैदर साहब थे। अपनी वज़ादारी के लिए मशहूर। एक शाम हवाखोरी के लिए घर से निकले तो सामने से आ रहे जान-पहचान के एक बुजुर्ग ने इन्हें आदाब किया, मगर साथ ही मुस्कुरा भी दिए। ये खिलाफ़-ए-तहज़ीब हरकत थी। बहरहाल हैदर साहब ने उन्हें जवाब में आदाब किया और आगे बढ़ गए। मगर उनका ध्यान बराबर बुजुर्ग के मुस्कुराने पर ही लगा रहा। उन्हें समझ ही नहीं आया कि बुजुर्ग ने ऐसा क्यों किया। आखिरिकार जब हैदर साहब ने बहुत गौर से अपनी वेश-भूषा का मुआयना किया तो पाया कि उनके अँगरखे का डोरा खुला हुआ था। दरअसल घर से निकलते हुए वो इसे बाँधना भूल गए थे। उन्हें बड़ी शर्मिंदगी महसूस हुई... और फिर इस शर्मिंदगी से निजात इस तरह पाई गई कि इसके बाद उन्होंने ज़िन्दगी भर अँगरखे का डोरा नहीं बाँधा और यही खुले डोरे का अँगरखा उनकी वज़ादारी में शामिल हो गया। इससे पता चलता है कि बाज़ दफ़ा कई चीज़ें इतेफ़ाक़न भी तहज़ीब का हिस्सा बन जाती हैं। इतेफ़ाक़ कई बार बेतरतीबी को भी तरतीब अता कर देता है।

एक क्रिस्सा ये है कि सैयद असग़र हुसैन नरही में रहते थे और सुलेमान कद्र मौलवीगंज में रहते थे। ये दोनों हर शाम हवाखोरी के लिए अपनी-अपनी सवारियों पर निकलते थे और हर रोज़ मेडिकल कॉलेज के पीछे वाली सड़क पर एक निश्चित समय पर दोनों की मुलाकात होती थी। ऐसा करना इनकी वज़ादारी में दाखिल था। जबकि उस वक्त फोन नहीं होते थे। दोनों दोस्त अपने हिसाब से कुछ ऐसे वक्त पर घर से बाहर निकलते थे कि मुकर्रे वक्त पर उसी मखसूस जगह पर एक-दूसरे से टकरा जाते थे। इसी तरह मिर्ज़ा बहादुर मिर्ज़ा अली अब्बास की ये वज़ादारी मशहूर थी कि वो अपनी तमाम अज़ीज़ों और दोस्तों की ख़ेरियत रोज़ाना दरयाप्त करवाते थे। कहीं से अगर किसी की परेशानी या बीमारी की खबर मिलती तो उसकी यथासम्भव मदद करना भी उनकी वज़ादारी में शामिल था।

ये है लखनऊ। वज़ादारी का मर्कज़। तहज़ीब की जनत, चश्म-ए-बदूर!

ऐसी शामें भी यहाँ पिछले दिनों गुज़री हैं जब

इन्तिज़ार-ए-सुब्ह में शब भर रहा है लखनऊ

वज़ादारी ये के हिजरत करने वालों के लिए

एक मुदत त क ब चश्म-ए-तर रहा है लखनऊ

—वाली आसी

## हश में भी खुसरवाना शान से जाएँगे हम

गोलागंज के सिडे हैदरी खाँ का क्रिस्सा आपने सुना है। खाँ साहब बादशाह गाजिउद्दीन हैदर के दरबार को ये कहकर छोड़ आए थे कि मुझे दोबारा यहाँ न बुलाइएगा, आप मर गए तो लखनऊ को दूसरा बादशाह मिल जाएगा मगर मैं मर गया तो लखनऊ को दूसरा हैदरी खाँ नहीं मिलेगा। हैदरी खाँ लखनऊ के अवाम की खुदारी और कलंदरी के ज़ामिन हैं। आज क्रिस्सा इन्हीं हैदरी खाँ के एक शागिर्द का, जिसने अपने उस्ताद ही की तरह दरबारी बुलावे को ठोकर मार दी।

हैदरी खाँ के इस लायक शागिर्द का नाम था मीर अली जो कि सादत अली खाँ के ज़माने का मशहूर सोज़ख्यान था। मीर अली लखनऊ के एक मुह़ज्जब खानदान में पैदा हुए। सोज़ इस तरह पढ़ते थे कि सुनने वाले सरापा दर्द बन जाते। उन्होंने सोज़ख्यानी का अपना खास अन्दाज़ मकबूल किया था जिसकी नकल दूसरे सोज़ख्यान भी करते थे। पूरे लखनऊ में उनके गले की धूम थी, हो भी क्यों न हैदरी खाँ के शागिर्द जो ठहरे। मौसीकी के साथ-साथ उन्होंने उस्ताद से उनकी अना और खुदारी भी पाई। नवाब सादत अली खाँ ने जब उनकी सोज़ख्यानी की चर्चा सुनी तो उन्हें शाही दरबार में सोज़ख्यानी पढ़ने को बुलवाया। उस दौर में कलाकार शाही दरबार से जुड़ने को सिफ़ अपनी खुशनसीबी ही नहीं समझते थे बल्कि इसके लिए तमाम जोड़-तोड़ में भी लगे रहते थे। मगर मीर अली ने शाहे अवध के बुलावे को ये कहकर ठुकरा दिया कि अगर वो बादशाह हैं तो मैं भी शरीफ़जादा हूँ, वो मेरे पास क्यों नहीं आए। इस तरह एक मामूली चोबदार से बुलवाने का क्या मतलब?

दरबार के बुलावे को ठुकराकर मीर अली ने अपने उस्ताद की परम्परा को आगे बढ़ाया। पूरे लखनऊ में इस बात की चर्चा हुई। मगर मीर अली जानते थे कि इसका खिमियाज़ा उन्हें देर-सबेर भुगतना पड़ सकता है। क्योंकि उन्होंने राजसत्ता के अभिमान को ठोकर लगाई है। सो मीर अली ने जल्द-अज़-जल्द लखनऊ छोड़कर दकन जाने का फ़ैसला किया। लेकिन मशहूर शाइर इंशा अल्ला खाँ इंशा ने उन्हें समझा-बुझाकर रोक लिया। इंशा दरबार के क़रीबी थे। उन्होंने नवाब से भी इस सिलसिले में बात की। आखिरकार नवाब ने मीर अली की अज़मत को समझा और उन्हें खिलअत (सम्मान-वस्त्र) देकर सम्मानित किया। इतना ही नहीं नवाब ने मीर अली के लिए दरबार की तरफ़ से दो सौ रुपए महीने का वज़ीफ़ा भी मुकर्रर किया। ये अलग बात है कि मीर अली दरबारी जाहो-जलाल से हमेशा बेनियाज़ रहे। शाइर-ए-इंकलाब जोश मलीहाबादी का एक शेर है—

हश में भी खुसरवाना शान से जाएँगे हम

और आगर पुरसिश न होगी तो पलट आएँगे हम

## तेरा हित्र मेरा नसीब है...

एक थे कब्बन मिर्जा। वही जिन्होंने कमाल अमरोही की फ़िल्म रजिया सुल्तान के दो अमर गीत गाए—आई ज़ंजीर की झँकार खुदा खैर करे...और तेरा हित्र मेरा नसीब है...मिर्जा साहब 1936 में पुराने लखनऊ के बाग शेर जांग इलाके में पैदा हुए। इंतकाल 2003 में मुंबई में हुआ। कम ही लोग जानते हैं कि कब्बन साहब लखनऊ के सीदी समुदाय से ताल्लुक रखते थे। यानी अफ्रीकी मूल के वो लोग जो नवाबों के ज़माने में गुलाम के बतौर लखनऊ लाए गए और बाद में पूरी तरह यहीं के हो गए। गुज़रे ज़माने में इन्हें हबश वाले या हब्शी भी कहा जाता था। लखनऊ की तारीख में कुछ सीदी बहुत मशहूर रहे हैं—इनमें दाराब अली खाँ, दयानतुद्दीला और शीदी अमजद बहुत मशहूर हैं। दाराब अली खाँ का बनवाया इमामबाड़ा मौलवी गंज में आज भी ठीक-ठाक हालत में मौजूद है। दिलचस्प बात ये है कि इस इमामबाड़े की तामीर के बज़त दाराब अली खाँ ये वसीयत कर गए थे कि इसका मुतवल्ली हमेशा एक सीदी ही रहेगा।

लखनऊ का मोहर्रम एक दौर में सीदियों के बिना मुकम्मल ही नहीं होता था। सीदियों का ज़ंजीर का मातम और नौहे बहुत मशहूर थे। कब्बन मिर्जा भी मूलतः एक नौहाख्याँ ही थे। घरवालों के मुताबिक बहुत कम उप्र से ही वे नौहे याद करने और गाने का अभ्यास करने लगे थे। बहुत दिलचस्प अन्दाज़ में घड़े में मुँह डालकर अभ्यास किया करते थे। कब्बन साहब के जवान होने के साथ-साथ उनकी आवाज़ भी जवान होती गई। इसी आवाज़ ने उन्हें पहले ऑल इंडिया रेडियो के माइक तक और फिर माइक के जरिए घर-घर पहुँचाया। ऑल इंडिया रेडियो के संगीत सरिता और हवामहल जैसे लोकप्रिय कार्यक्रमों की लोकप्रियता की एक बजह कब्बन मिर्जा भी थे। ऑल इंडिया रेडियो ने ही उनसे लखनऊ छुड़वाया मगर वे कहीं भी रहे मोहर्रम के महीने में हमेशा लखनऊ आते रहे और नौहे भी पढ़ते रहे।

नौहाख्याँ और रेडियो उद्घोषक के तौर पर कब्बन मिर्जा पहले ही जाना-पहचाना नाम थे। कमाल अमरोही की फ़िल्म रजिया सुल्तान के जरिए वे प्लेबैक सिंगर के तौर पर भी मशहूर हो गए। इस फ़िल्म में धर्मेन्द्र ने एक हब्शी गुलाम याकूत का किरदार निभाया था जिसके लिए कमाल अमरोही को गायक की तलाश थी। पर बहुत कोशिशों और ढेर सारे ऑडिशंस के बाद भी उन्हें कोई ऐसी आवाज़ न मिली जो हब्शी के किरदार पर फिट हो सके। फिर एक दिन एस. अली ऱज़ा ने कमाल अमरोही को कब्बन मिर्जा का नाम सुझाया। लखनऊ के होने की बजह से ऱज़ा कब्बन मिर्जा को अच्छी तरह जानते थे और कमाल अमरोही ने भी कब्बन मिर्जा की आवाज़ सुन रखी थी और संगीत सरिता के चलते वो ये भी जानते थे कि कब्बन मिर्जा को संगीत की

जानकारी है। वो फ़ौरन कब्बन मिज्जा के नाम पर राजी हो गए...और उसके बाद जो हुआ वो इतिहास है।

## मुफ़लिस बना के बख्श दी दरियादिली मुझे!

जिन्हें संगीत में दिलचस्पी है वो जानते होंगे कि टप्पे के आविष्कारक गुलाम नबी उर्फ शोरी मियाँ नवाब आसफुद्दौला के दरबारी गायक थे। कहने को दरबारी गायक थे मगर मिजाज फ़क़ीराना रखते थे। शोरी मियाँ दरबार में जब भी गाते अपनी सँखावत के लिए मशहूर आसफुद्दौला उन पर सीम-ओ-ज़र की बारिश कर देते पर शोरी मियाँ दरबार से लौटते हुए ज्यादातर धन-दौलत फ़क़ीरों को बाँट देते, दरबार से मिला सब कुछ दान कर देते।

उसकी नवाज़िशें भी अजीब - ओ - गरीब हैं

### मुफ़लिस बना के बख्श दी दरियादिली मुझे!

शोरी मियाँ ने संगीत के साथ कलांदरी भी अपने वालिद से विरसे में पाई थी। उनके वालिद गुलाम रसूल भी आसफुद्दौला के दरबारी गायक थे। उनके बारे में मशहूर था कि उनकी गायकी से इनसान ही नहीं चरिन्द-ओ-परिन्द तक दीवाने हो जाते हैं। मोहम्मद करम इमाम ने अपनी मशहूर किताब मदअनुल मौसिकी में उनका एक क्रिस्सा बयान किया है। एक बार बसंत के दिन किसी मजलिस में गुलाम रसूल ने बहार का ख़्याल कलियन संग करत रँगरेलियाँ...गाना शुरू किया तो एक कोयल कहों से आकर उनके पास बैठ गई। कोयल की कूक सुन हूक उठी...ये पंक्ति गुलाम रसूल बार-बार कुछ इस अन्दाज़ में गाते कि हर बार इस पंक्ति पर कोयल भी कूक पड़ती। सुनने वाले ये देखकर हैरान थे। जैसे ही गुलाम रसूल ने गाना बन्द किया वो कोयल परवाज़ कर गई। ये था गुलाम रसूल का जादू।

इसी तरह आखिरी बादशाह वाजिद अली शाह के ज़माने में रबाब वादक उस्ताद बासत खाँ थे। इनके वालिद छज्जू खाँ दिल्ली दरबार से मुंसलिक थे। लेकिन बासत खाँ को उनके चचा ज्ञान खाँ ने उनके वालिद से गोद लेकर पाला क्योंकि ज्ञान खाँ बेऔलाद थे। उन्होंने बासत खाँ को बारह बरस तक दिन-रात रबाब पर सिर्फ़ सरगम और अलंकारों का रियाज़ करवाया। इसी कठिन अभ्यास के चलते बासत खाँ आज तक रबाब के सबसे बड़े कलाकारों में एक माने जाते हैं। उनके बारे में एक क्रिस्सा कुछ यूँ है कि दरबार में एक बार एक संन्यासी आया जो मृदंग बजाता था। अवध दरबार का कोई भी संगीतकार उसके वादन के सामने नहीं टिक सका। सबसे आखिर में बासत खाँ रबाब लेकर आए। और कुछ इस तरह बजाया जैसे महफिल पर अपना गलबा ढा रहे हों। बासत खाँ के आगे संन्यासी एकदम फीका पड़ गया। फिर बासत खाँ चुपचाप वहाँ से उठे और चले गए। लेकिन बदक्रिस्ती से बाद में खाँ साहब के दाहिने हाथ पर लकवे का हमला हुआ जिसके चलते उन्हें हमेशा के लिए रबाब छोड़ना पड़ा। इसके बाद रबाब में उनकी परम्परा को उनके बेटे मोहम्मद अली खाँ ने आगे बढ़ाया। उस दौर में कहा ये भी गया कि संन्यासी ने अपनी हार के बाद बासत खाँ के खिलाफ़ कोई

तांत्रिक अनुष्ठान किया था जिसके चलते ऐसा हुआ। रबाब छूटने के बावजूद बासत खाँ गायकी के बल पर दरबार की जीनत बने रहे। उनके सुरों पर फरेफ्ता होकर एक दफ़ा वाजिद अली शाह ने अपना हीरों का हार उन्हें पहना दिया था।

## दिल्ली का बदला लखनऊ ने ले लिया

एक ज़माना था जब दिल्ली और लखनऊ की प्रतिदंडिता बहुत मशहूर थी। शायरी से लेकर मौसिकी तक और मुसविरी से लेकर दास्तानगोई तक हर जगह दिल्ली और लखनऊ में एक होड़ चला करती थी। गुज़िश्ता दौर में दो शानदार शहरों की इस प्रतिदंडिता ने कई यादगार किस्सों को जनम दिया मगर एक किस्से ने इनकी सुलह मशहूर कर दी।

तो हुआ यूँ कि सन 1857 में जब भारत ने अपनी आजादी की पहली लड़ाई अंग्रेजों के खिलाफ़ लड़ी तो दिल्ली में एक अंग्रेज़ फ़ौजी अफ़सर था जिसका नाम था विलियम स्टीफेन हडसन। तारीख में ज़रा भी दिलचस्पी रखने वाला आदमी जिसे मेजर हडसन के नाम से बेहतर जानता है। मेजर हडसन यूँ तो अपनी घुड़सवार सैनिकों की रेजिमेंट हडसन हॉर्स के लिए भी मशहूर है और इसलिए भी कि खाकी वर्दी की शुरुआत करने वालों में से एक वो था। मगर अपने जिस ‘पाप’ के लिए हिन्दुस्तान में हडसन को हमेशा याद रखा जाएगा वो था 1857 की लड़ाई में हिन्दुस्तानी लड़ाकों के नेता बहादुरशाह ज़फर की गिरफ़तारी और मुग़ल शहजादों मिर्ज़ा मुग़ल, मिर्ज़ा खिज़र सुलतान और मिर्ज़ा अबू बक्र की हत्या। सितम्बर, 1857 में हडसन ने हुमायूँ के मकबरे से पहले बहादुरशाह ज़फर को गिरफ़तार किया और इसके बाद शहजादों को। शहजादों को एक बैलगाड़ी में भरकर वो दिल्ली शहर की तरफ लाया जहाँ एक दरवाज़े के पास उसने उन्हें गाड़ी से खींचा। सैकड़ों की भीड़ के सामने उनके ऊपरी कपड़े उतारकर उन्हें नंगा कर दिया, उनके गहने, आभूषण, तलवारें और मोहरें वगैरह छीन लीं और इसके बाद उनके बिलकुल क़रीब से गोली मार दी। जिस दरवाज़े के पास शहजादों की हत्या की गई उसे इस वाक्ये के बाद ख़ूनी दरवाज़ा कहा जाने लगा। शहजादों की लाशों को हडसन ने एक कोतवाली के सामने नुमाइश के लिए लगवा दिया ताकि हर आने-जाने वाला उन्हें देखे।

इसके बाद अंग्रेज़ हुकूमत ने हडसन को लखनऊ में क्रान्तिकारियों को दबाने के लिए भेज दिया। मगर लखनऊ में वो ये कांड दोहरा नहीं पाया। मार्च, 1858 में जनपथ की बेगम कोठी के पास एक लड़ाई में लखनऊ के क्रान्तिकारियों ने (जिनमें से ज़्यादातर लखनऊ के आम नागरिक थे) ने हडसन को न सिर्फ़ बुरी तरह हराया बल्कि उसे गोलियों से छलनी भी कर दिया। घायल हालत में ही हडसन को इलाज के लिए कोठी हयातबख्श (वर्तमान राजभवन) लाया गया जहाँ उसकी मौत हो गई। लामार्टिनियर स्कूल में उसको दफ़ना दिया गया। जहाँ उसकी क़ब्र आज भी मौजूद है। कोठी हयातबख्श जहाँ हडसन की मौत हुई थी वहाँ उसका भूत होने कि अफ़वाह भी ख़ूब फैली। कुछ लोग आज भी इस पर यक़ीन करते हैं। लखनऊ में हडसन के मारे जाने के

बाद एक जुमला पूरे देश में मशहूर हो गया था कि दिल्ली का बदला लखनऊ ने ले लिया। इस तरह दो चिर-प्रतिद्वंद्वी अंग्रेज़ों के खिलाफ़ साथ दिखाई दे रहे थे।

## खलीफा आबिद हुसैन का जादू

लखनऊ घराने के तबलावादकों में खलीफा आबिद हुसैन का नाम बहुत सम्मान से लिया जाता है। आबिद हुसैन 1867 में लखनऊ में पैदा हुए। 7 साल की उम्र से ही उन्होंने वालिद मम्मद खाँ से सीखना शुरू कर दिया। मम्मद खाँ की तारीफ अब्दुल हलीम शरार ने 'गुजिश्ता लखनऊ' में की है। आबिद हुसैन बारह साल के हुए कि वालिद का इंतकाल हो गया। फिर इन्हें सिखाने की ज़िम्मेदारी बड़े भाई मुने खाँ पर आई जो विलक्षण तबलानवाज़ थे। अगर मुने खाँ ने खुद को लखनऊ तक महदूद न रखा होता और वो कुछ दिन और जी गए होते तो मुने खाँ की शोहरत का आलम ही दूसरा होता। लेकिन 1890 में इनका भी इंतकाल हो गया। इसके बाद आबिद हुसैन ने खुद को पूरी तरह तबले की नज़र कर दिया। सालहा साल वो घर के बाहर दिखाई ही नहीं दिए। दिन-रात—रात-दिन बस तबले पर मशक करते रहे... और फिर यूँ हुआ कि लखनऊ घराने के अगले खलीफा कहलाए। शहर में जब मैरिस म्यूज़िक कॉलेज (वर्तमान भातखंडे वि. वि.) खुला तो इन्हें ससम्मान प्रोफेसर के बतौर वहाँ सिखाने के लिए बुलाया गया। खलीफा का इंतकाल 1936 में हुआ।

आबिद हुसैन का मशहूर क्रिस्सा है कि एक बार कथक के नामवर उस्ताद भूरे खाँ लखनऊ तशरीफ लाए। भूरे खाँ के नृत्य के साथ तबला बजा लेना उन दिनों उस्तादी का इन्तहान समझा जाता था। बड़े-बड़े तबलानवाज़ इसमें नाकाम रहते थे और घबराते थे। लखनऊ आने पर भूरे खाँ ने यहाँ के तबलावादकों को अपने साथ बजाने की चुनौती दी। वो जानते थे कि इस चुनौती को केवल आबिद हुसैन ही स्वीकार कर सकते हैं। उस वक्त आबिद साहब के कमसिन भतीजे वाजिद हुसैन (जो बाद में उनके दामाद और उत्तराधिकारी हुए) भी वहाँ मौजूद थे। आबिद साहब ने भूरे खाँ से कहा कि दूसरों से पहले वो एक बार इस बच्चे को अपने साथ बजाने का मौका दें ताकि ताहयात वो याद रखे कि उसे कभी भूरे खाँ के साथ बजाने का मौका मिला था। भूरे खाँ मान गए और बच्चे का हौसला बढ़ाने के लिए दो-चार तोड़े पेश कर दिए। इसके बाद आबिद साहब से बोले—आपकी ख्वाहिश मैंने पूरी कर दी। अब आप मेरी ख्वाहिश पूरी कीजिए, मैदान में आइए। खलीफा आबिद हुसैन इस वक्फे में भूरे खाँ के तोड़ों को गहराई से परख और समझ चुके थे। वो सामने आए और तबले पर एक चक्करदार परन बजाई और कहा कि उस्ताद भूरे खाँ का सारा फ़न इस परन के घेरे में कैद है। अब वो चाहे जहाँ से नाचना शुरू करें, सम पर यहीं आएँगे।

भूरे खाँ ने यह सुना तो हक्के-बक्के रह गए। आबिद हुसैन को गले लगाया और कहा कि उनके रक्स की ऐसी हदबन्दी सिर्फ़ आबिद हुसैन ही कर सकते हैं। ये करिश्मा आबिद हुसैन के लिए मामूली बात थी क्योंकि इसका रियाज़ उन्हें उनके बड़े भाई मुने

खाँ ने, (जो कथकाचार्य बिन्दा-कालका के स्थायी संगतकार थे) बहुत कम उप्र में करवा दिया था।

हिन्दुस्तानी संगीत के अध्येता जेम्स किपेन ने भी तबलानवाज़ ख़लीफ़ा आबिद हुसैन का एक क्रिस्सा लिखा है। दिसम्बर, 1920 में ख़लीफ़ा हज के लिए खाना हुए और दो-तीन महीने बाद वापस आए। हज से लौटने के बाद ख़लीफ़ा ने कुछ महीनों तक तबला बजाना छोड़ दिया। क्योंकि हज के दौरान वो इस ख़्याल से मुतासिर हुए कि इस्लाम के मुताबिक़ तबला जायज़ नहीं। वो ख़लीफ़ा जो दिन में आठ-दस घंटे रियाज़ में बिताते थे उन्होंने आठ-दस महीने तक तबला छुआ तक नहीं। फिर एक दिन कुछ ऐसा हुआ कि उन्होंने तबले पर वापसी की और वापसी भी ऐसी कि जिसकी कहानी अब तक सुनाई जाती है।

हुआ ये कि ख़लीफ़ा के तबलावादन छोड़ने के आठ-दस महीने बाद लयदारी के एक धुरंधर उस्ताद लखनऊ आए। उनका गायन अद्भुत था। पूरे भारत के 'म्यूज़िक टूर' पर निकले थे और जहाँ-जहाँ भी गए थे कोई तबलावादक उनके साथ ठीक से नहीं बजा पाया था। बड़े अरमान लिए वो लखनऊ आए क्योंकि उस वक्त तक लखनऊ संगीत की दुनिया में अपना एक मकाम रखता था। उस्ताद ने गायन तो प्रस्तुत किया मगर लखनऊ में कोई भी तबलावादक तबले पर उनके साथ नहीं बजा सका। इस पर उस्ताद जी बहुत दुखी हुए और बोले—ये जान-ए-आलम के लखनऊ का हाल है? हिन्दुस्तानी मौसिकी का गढ़! यहाँ कोई संगतकार नहीं, जो मेरे साथ बजा सके? अफ़सोस, सद अफ़सोस! उस्ताद जी का दिल टूट गया। इस महफ़िल में राजा ठाकुर नवाब अली भी मौजूद थे। ये मंज़र देखकर वो सीधा वहाँ से ख़लीफ़ा आबिद हुसैन के पास पहुँचे और उनसे बोले—उस्ताद! ये सब क्या हो रहा है? इतना बड़ा गायक लखनऊ आया है और उसे यहाँ कोई ऐसा आदमी ही नहीं मिल रहा जो उसके साथ बजा सके। उसकी गायकी के साथ चल सके। ये तो लखनऊ की बेइज़ती है...ख़लीफ़ा आबिद हुसैन ने ये सुना तो ताव-सा आ गया। सोचने लगे मेरे नाम से लखनऊ का नाम जुड़ा है, लिहाज़ा लखनऊ की बेइज़ती सबसे पहले मेरी बेइज़ती समझी जाएगी। वो फ़ौरन बोले—चलो, हम बजाएँगे।

ख़लीफ़ा ने आठ महीने से तबले को हाथ तक नहीं लगाया था मगर जब वो बजाने के लिए तैयार हो गए तो नवाब अली समेत दूसरे लोगों को यक़ीन हो गया कि आज कुछ ऐसा होने वाला है जो पहले कभी नहीं हुआ। लोग महफ़िल वाली जगह जमा होने लगे। उस्ताद जी ने गाना शुरू किया और क्या गाया! ख़लीफ़ा ने उनके साथ बजाना शुरू किया और क्या बजाया! लयकारी और तबले की ये जुगलबन्दी यादगार थी। ख़लीफ़ा लखनऊ की इज़ज़त के लिए उस दिन आठ महीने बाद तबले पर आए थे मगर लग ही नहीं रहा था कि ऐसा कुछ हुआ भी है, बल्कि ऐसा लग रहा था जैसे ख़लीफ़ा अपनी आठ महीने की कमी आज ही पूरी कर देंगे। जैसे वो उस्ताद जी और वहाँ मौजूद बाकी संगीत प्रेमियों को सिखा रहे हों कि देखो ऐसे होती है लयदारी की संगत... और फिर, कुछ ही देर बाद उस्ताद जी ने अपना गायन रोककर ख़लीफ़ा के पैर छू लिए... और बोले—नवाब साहब, आप सच में ख़लीफ़ा हैं!! दिलचस्प है

कि खुद खलीफा अपने समकालीन बनारस के बीरु मिश्रा के मद्दाह थे और उनकी दिल खोलकर तारीफ़ किया करते थे। खलीफा की ही तरह बीरु मिश्रा भी विलक्षण कलाकार थे। इन दोनों उस्तादों की पहली मुलाकात का किसा भी बड़ा दिलचस्प है। बक़ौल आफ़ाक़ हुसैन नेपाल या इन्दौर किसी राजदरबार में कोई उत्सव था जहाँ ये दोनों धुरंधर पहली बार मिले। उस दौर में तबलावादक तबले को कमर से बाँधकर खड़े होकर बजाते थे। महफिल का आगाज़ हुआ तो आठ-दस तबलावादकों ने साथ में बजाना शुरू किया। इन्हीं में खलीफा आबिद हुसैन और बीरु मिश्रा भी थे। दो-तीन घंटे के अन्दर इनमें से बेशतर तबलावादकों ने बजाना बन्द कर दिया। अन्त में बजाने वालों में सिर्फ़ बीरु मिश्रा और खलीफा आबिद हुसैन बाक़ी रहे। दोनों डूबकर बजाते रहे। उस वक्त तक दोनों एक-दूसरे को बिलकुल नहीं जानते थे। दोनों ने साथ-साथ चार-पाँच घंटे तक अविश्वसनीय तबलावादन किया। गति लगातार बढ़ती गई, पर दोनों मँजे हुए कलाकार थे। इसलिए न कोई थका, न थमा। जबकि इस दौरान बार-बार दोनों का तबला अपने फन की नई ऊँचाइयों को छूता रहा।

दोनों एक दूसरे से नितान्त अपरिचित होते हुए भी मन ही मन एक-दूसरे की कला के कायल हो गए। और अन्त में बीरु मिश्रा ने बजाना बन्द किया, खलीफा आबिद हुसैन के पास गए, उनकी कला को सलाम किया और बोले—मुझे नहीं पता कि आप कौन हैं, पर मैं आपका एकल वादन सुनना चाहता हूँ। जवाब में खलीफा ने भी बीरु मिश्रा को सलाम किया और उनका आग्रह स्वीकार किया। अगली दोपहर दरबार के सारे उस्ताद, संगीतज्ञ और संगीतप्रेमी जमा हुए। तकरीबन डेढ़-दो सौ लोगों के बीच खलीफा का एकल वादन शुरू हुआ। बीरु मिश्रा उनके पास ही बैठे थे। खलीफा ने उस दिन तकरीबन आठ घंटे तक अकेले बजाया और साबित कर दिया कि जब वे तबला बजाते हैं तो वक्त भी अपने आपको फ़रामोश कर देता है। जब खलीफा ने वादन खत्म किया तो बीरु मिश्रा ने उनसे कहा कि आप सचमुच खलीफा हैं। मैंने आपको गुरु मान लिया। खलीफा ने जवाब में मुस्कुराते हुए कहा कि मुझे गुरु मान लिया तो मैं जो कुछ जानता हूँ वो तुम्हें दूँगा पर मैं तुम्हें क्या दूँगा, भगवान तुम्हें पहले ही सब कुछ दे चुका है। ये था दो उस्तादों का एक-दूसरे के लिए एहतराम, जो पहली मुलाकात में ही वजूद में आ गया और ताउप्र बना रहा।

## नाकूस-ए-बरहमन से सदा-ए-अज्ञां सुनी

लखनऊ की होली का ख्याल आते ही सबसे पहले जहन में आती है यहाँ की मिली-जुली तहजीब। और फिर याद आता है एक क्रिस्सा, जो पता नहीं सच्चा है या झूठा लेकिन लखनवी होली में दिलचस्पी रखने वाले हर शख्स की ज़बान पर रहता है। वैसे भी क्रिस्सों के लिए इतिहाससम्मत होना अनिवार्य नहीं। उनकी बुनियादी विशेषता उनका लोकसम्मत होना है... और लखनऊ के लोक ने सैकड़ों सालों से इस क्रिस्से को अपने सर-माथे रखा है।

वाजिद अली शाह का ज़माना था। जो आज भी हिन्दुस्तान में कौमी यकजहती की सबसे बड़ी मिसालों में से एक है। जिनका मशहूर क़ौल था कि हिन्दू और मुसलमान मेरी दो आँखें हैं। जिनके दौर में त्योहार किसी एक धर्म के न होकर सबके होते थे। हिन्दू मोहर्म में अज्ञादारी करते थे तो मुसलमान होली में रंग खेलते थे। जाने-आलम खुद सभी त्योहारों में पेश-पेश रहते थे। नवाबों के होली खेलने की रिवायत तो उनके पहले से चली आई थी। खुद ए सुखन मीर तकी मीर ने एक पूरी मसनवी नवाब आसफुद्दौला के होली खेलने पर लिखी है। जो बहुत मशहूर है।

तो हुआ ये कि वाजिद अली शाह के ज़माने में एक बार होली मोहर्म के महीने में पड़ गई। वो भी उस दिन जिस दिन कोई बड़ा जुलूस निकलना था। अब अवामो-ख्वास सब परेशान कि क्या किया जाए। होली मतलब हर्षोल्लास की पराकाष्ठा, और मोहर्म मतलब अज्ञादारी और ग्राम की मेराज। दोनों एक-दूसरे के एकदम उलट। कोई समझ ही नहीं पा रहा था कि मसला कैसे हल हो। हिन्दू इस बात पर दुविधा में कि ग्रामों के पहाड़ के बीच खुशी किस तरह मनाएँ। मुसलमान इस पर परेशां कि होली आखिर होली है। उसे मातमी लिबास कैसे पहनाया जाए। फ़िक्र ये भी थी कि कहीं होली और मोहर्म के बहाने नादान लोग आपस में लड़ न जाएँ और उस शहर के मुँह पर कालिख न पुत जाए जो हमेशा हिन्दू-मुस्लिम यकजहती के लिए जाना गया है... आखिरकार उस कलंदरसिफ़त बादशाह ने अवाम के हङ्क में एक तारीखी फ़ैसला सुनाया—‘रियाया के सुख-दुख में बिना किसी तफरीक के साथ देना हमारा फर्ज़ है। यही इस शहर की पहचान भी है। इसलिए तय ये हुआ कि सुबह से दोपहर तक होली खेली जाएगी और दोपहर के बाद अज्ञादारी होगी, जुलूस उठेगा’... हुआ भी ऐसा ही। सुबह से दोपहर तक होली मिल-जुलकर, पूरी रंगीनियों के साथ खेली गई। यहाँ तक कि नवाब खुद इसमें शरीक हुए... और दोपहर बाद शहर की फ़िज़ा एकदम पलट गई। होली ख़त्म हो गई, मोहर्म शुरू हुआ। ज़मीनों आसमान या हुसैन! या हुसैन! की सदाओं से गूँजने लगे। हिन्दू-मुस्लिम सबने ग्रामे हुसैन को सीने से लगा लिया और अज्ञादारी होने लगी...

तो इस तरह से लखनऊ में होली की खुशियाँ और मोहर्म का सोग साथ-साथ मना  
और लड़ाई झगड़ा तो दूर कहीं से दो फिरकों में बहस तक की खबर तक नहीं आई।  
वाजिद अली शाह का एक शे'र है—

नाकूस-ए-बरहमन से सदा-ए-अज्ञां सुनी

मस्जिद से मैंने क्रस्ट किया सोमनाथ का

## आगे किसू के क्या करें दस्ते तमअ-दराज़

हिन्दुस्तानी गायकी में ग्वालियर घराने की बड़ी धूम रही है। नथन पीरबख्श, हदू खाँ, हस्सू खाँ और नथू खाँ इस घराने के आदिपुरुष माने जाते हैं। ये सभी नाम संगीत की दुनिया में ग्वालियर की स्थायी पहचान हैं। पर दिलचस्प बात ये है कि संगीत के ये सारे पुरोधा असल में लखनउवा थे और लखनऊ से हिजरत करके ही ग्वालियर पहुँचे। एक किस्सा हदू खाँ के साहबज़ादे रहमत खाँ का।

1852 में पैदा हुए रहमत खाँ भी अपने पिता की तरह विलक्षण गायक थे। संगीत रसिक उन्हें बड़े सम्मान के साथ भू-गन्धर्व कहते हैं। रहमत खाँ की सीमाब-मिज़ाजी मशहूर थी। बड़े-बड़े राजघराने उन्हें सुनने के लिए बेताब रहते थे, पर वे तभी गाते थे जब उनका मन होता था। एक बार बड़ौदा के महाराजा गायकवाड़ ने रहमत खाँ के शागिर्द विष्णुपंत छत्रे से कहा कि वो खाँ साहब को सुनना चाहते हैं। छत्रे ने जवाब दिया कि ये बहुत मुश्किल है क्योंकि खाँ साहब तभी गाते हैं जब उनका मन होता है। मन न हो तो अपने सरपरस्त सिंधिया जी के लिए भी नहीं गाते। फिर भी मैं कोशिश करूँगा। ये वो दौर था जब रहमत खाँ बड़ौदा में छत्रे के घर पर ही मुक्रीम थे। एक दिन अलस्सुबह छत्रे को खाँ साहब के गाने की आवाज़ सुनाई दी। उन्होंने देखा कि खाँ साहब घर के बाहर नल पर अपने पाखाने के लोटे को भैरवी में गाते हुए माँज रहे हैं। ये देखते ही छत्रे बड़ौदा राजमहल की तरफ भागे और महाराज से कहा, अगर खाँ साहब को सुनना हो तो फ़ौरन मेरे साथ चलिए। राजमहल दूर नहीं था। पलक झपकते ही दोनों घर के पास पहुँच गए। छत्रे ने महाराज से कहा कि यहाँ से आपको पैदल ही दबे पाँव खाँ साहब के पास जाना होगा और खामोशी से बैठकर उन्हें सुनना होगा। महाराज ने ऐसा ही किया। चुपचाप खाँ साहब के पास जाकर ज़मीन पर बैठ गए और उन्हें सुनने लगे। पर खाँ साहब की गायकी में ऐसा जादू था कि एक जगह महाराज खुद पर काबू नहीं रख सके और मस्ती में उनके मुँह से दाद निकल गई। खाँ साहब ने ये जो सुना तो एकदम से रुक गए। महाराज को देखा तो बोले—गायकी के आशिक्र लगते हो। अच्छा लगा? महाराजा ने बिना कुछ कहे डरते-डरते हाँ में सर हिलाया। ये देखते ही खाँ साहब लपककर बोले—तो देख क्या रहे हो। ये लो, मेरा लोटा माँजो, तब तक मैं अपने सुर माँज लूँ। महाराजा मौसिकी के सच्चे परस्तार थे। खाँ साहब को सुनने का मौक़ा खोना नहीं चाहते थे। चुपचाप खाँ साहब के हाथ से लोटा लेकर देर तक माँजते रहे और भू-गन्धर्व के सुरों में नहाते रहे।

अगले दिन जब महाराज की तरफ से ढेर सारी सौगात छत्रे के घर भेजी गई तब खाँ साहब को असलियत पता चली। छत्रे को खूब डाँटा कि तूने मुझे बताया क्यों नहीं। मैंने महाराज से पाखाने का लोटा मँजवा लिया। इस पर छत्रे ने माजरा बयान किया। ये सुनकर खाँ साहब ने कहा कि छत्रे ये सब लेकर मैं क्या करूँगा। इसमें से जो तुम

चाहो रखो और बाकी ज़रूरतमन्दों को बँटवा दो। छत्रे ने सेवकों से कहा कि ये सब कुछ ग़रीबों में बाँट दिया जाए। सेवक सब वापस उठाकर चले गए। उनके वापस जाते ही खाँ साहब छत्रे से अफ़ीम मँगवाने के लिए इसरार करने लगे।

आगे किसू के क्या करें दस्ते तमअ-दराज़

वो हाथ सो गया है सिरहाने धरे - धरे

—मीर तक़ी मीर

## मरना है, तो तान पूरी करके मरो

ग्वालियर घराने के दिग्गज संगीतकार लखनऊ ही से हिजरत करके ग्वालियर गए थे। ग्वालियर घराने के सभी शुरुआती गायकों के लखनऊ से ग्वालियर हिजरत का सबब लखनऊ में इनकी एक दूसरे उस्ताद शक्कर खाँ से ज़बरदस्त प्रतिदंडिता थी जिससे उकताकर ये सब ग्वालियर जा बसे।

एक दफ़ा ग्वालियर नरेश महाराज दौलतराव सिंधिया कुछ दिन के लिए लखनऊ प्रवास पर गए जहाँ उन्होंने उस्ताद शक्कर खाँ के साहबजादे बड़े मोहम्मद खाँ की तानबाज़ी वाली गायकी सुनी। वो इससे बहुत प्रभावित हुए और उन्हें ग्वालियर बुला लिया। ग्वालियर में जब महाराजा ने बड़े मोहम्मद खाँ से हट्टू-हस्सू को सिखाने का आग्रह किया तो उन्होंने साफ़ मना कर दिया। अब महाराज ने दूसरी तदबीर निकाली। बकौल लक्ष्मण कृष्णाराव पंडित, उन्होंने ढेर सारी दौलत देकर दो साल तक नियमित तौर पर दरबार में पूरे अदब-ओ-आदाब के साथ बड़े मोहम्मद खाँ की महफ़िल करवाई और हट्टू-हस्सू से कहा कि वे राजसिंहासन की आड़ में छिपकर इसे सुनें और फिर इसके मुताबिक रियाज़ करें। हुआ भी ऐसा ही। दो साल तक हट्टू-हस्सू ने ध्यान लगाकर बड़े मोहम्मद खाँ को सुना और उसके बाद डूबकर संगीत साधना की। नतीजतन दो साल में वो एकदम बड़े मोहम्मद खाँ की शैली में गाने लगे। फिर एक दिन महाराज ने बड़े मोहम्मद खाँ से गाने का आग्रह किया और हट्टू-हस्सू से कहा कि वो उस्ताद के पीछे-पीछे गाएँ। हट्टू-हस्सू ने बड़े मोहम्मद खाँ की मौजूदगी में हू-ब-हू उन्हों के अन्दाज़ में गाकर समा बाँध दिया। मगर बड़े मोहम्मद खाँ को नकल की ये हरकत पसन्द नहीं आई। मौक़ा मिलते ही वो ग्वालियर छोड़कर रीवा दरबार चले गए। मगर उनके ग्वालियर छोड़ने से ठीक पहले फिर एक रोमांचक वाक़्या हुआ।

बड़े मोहम्मद खाँ के एजाज़ में ग्वालियर में गायकी की एक महफ़िल रखी गई जिसमें हट्टू-हस्सू ने गायन पेश किया। गाने के दौरान जब हस्सू खाँ ने एक खास तान लगाई जिसे कड़क बिजली की तान कहते हैं। इस तान की खासियत ये थी कि ये एक बैठक में सिर्फ़ एक ही बार लगाई जाती थी क्योंकि इसको लगाने से फेफड़ों और गले पर बहुत ज़ोर पड़ता था। हस्सू खाँ ने जब ये तान लगाई तो बड़े मोहम्मद खाँ ने बआवाज़े बुलंद सुझान अल्लाह कहते हुए हस्सू खाँ से इसे दोबारा लगाने को कहा। उस्ताद की प्रशंसा से उत्साहित होकर हस्सू खाँ ने पूरे दम से दोबारा तान लगाई। मगर ऐसा करते ही गले और फेफड़े पर पड़ने वाले ज़ोर से उनके मुँह से खून आ गया। ये देखकर बुजुर्ग नथनपीर बख्शा ने अपनी पगड़ी खोलकर उससे हस्सू खाँ का मुँह पोंछा और उसे उनकी छाती पर कसके बाँध दिया, फिर कहा कि ‘हस्सू मरना है, तो तान पूरी करके मरो’। हस्सू खाँ ने तान पूरी की और बाद में उनकी असमय मौत हुई। कहा जाता है

कि बड़े मोहम्मद खाँ ने हस्सू से खुश होकर नहीं बल्कि बदले की आग के चलते उनसे दोबारा तान लगवाई थी। उन्हीं का शाप हस्सू खाँ को लगा।

## इक गू बेखुदी मुझे दि-रात चाहिए

इसी शहर में एक उस्ताद चुनू खाँ थे।

नौशाद साहब ने लिखा है कि सरोद बजाने में वे दुनिया में नम्बर एक थे। उनके बारे में बड़ी हैरतअंगेज़ कहानियाँ मशहूर थीं। फ़क़िर आदमी थे। कहीं से एक सरोद पा गए थे। उसी को बजाया करते थे। इस क़दर बजाय जाने से जब वो टूट जाता तो उसे काग़ज़ या किसी और चीज़ की चिप्पी लगाके जोड़ लेते थे। दिन भर शहर की सड़कों पर टहलते और लोगों से बतियाते दिखाई देते थे। अजीब बात थी कि जिन दुकानों पर उन्हें किसी तरह का बोर्ड दिखाई दे जाता था, वो उन्हें लखनवी अन्दाज़ में सलाम किया करते थे।

लखनऊ में ऐसा कोई नहीं था जो चुनू उस्ताद को न जानता हो। दिन भर सड़कों पर घूमना, सरोद बजाना और रात को मस्जिद में सो जाना यही उनका मामूल था। मोहमाया से बहुत दूर रहा करते थे। मोहया तो उन्हें सरोद का था या फिर अपनी ‘चुनिया बेगम’ यानी अफ़ीम का। उनके अजीज़ दोस्त बरकत खाँ ने उनके लिए कुछ सुन्दर कपड़े सिलवा दिए थे। जो उसी वक्त निकलते थे जब उन्हें किसी नवाब, तालुकेदार या रईस के यहाँ सरोद बजाने के लिए बुलाया जाता था। ऐसी महफ़िलों में वज़ा-कता तो थोड़ी-बहुत सँवार लेते मगर चुनिया बेगम से बेवफ़ाई हरगिज़ नहीं करते थे। अफ़ीम लेकर ही सरोद बजाते थे। इतनी ज्यादा कि हर वक्त पिनक में रहते थे। पिनक के चलते कई महफ़िलों में ये तक हुआ कि तबले वाला तो बजाता रहा मगर इन्होंने सरोद बीच में ही रोक दिया। इनके साथ जाने वाले बरकत खाँ जब इन्हें टोकते तो चौंककर दोबारा बजाने लगते। मगर तारीफ़ ये कि चौंकने के बाद भी सरोद को बिलकुल ठीक वक्त पर वापस लाते थे। ये था उनका कमाल। इसीलिए लखनऊ में मशहूर था कि चुनू खाँ को सरोद सिद्ध हो गया है, मगर चुनू खाँ को न शोहरतों से मतलब था न इनायतों से। महफ़िल के बाद जो भी पैसा आता था सब बरकत खाँ रखते थे, मगर चुनू खाँ ने उनसे इस सिलसिले में कभी कुछ दरियाफ़त नहीं किया। कितना पैसा आया, कहाँ से आया, कहाँ गया उन्हें इन सब बातों में कोई दिलचस्पी नहीं थी। वो तो बस इसी में खुश थे कि हर महफ़िल के बाद अफ़ीम का एक बड़ा गोला उनके पास पहुँच जाता था।

हो सकता है कि आज लोगों को ऐसे अफ़ीमची कलाकार के साथ कोई सहानुभूति न हो पर नौशाद साहब बड़ी संवेदनशीलता से कहते हैं कि चुनू खाँ आखिर अफ़ीम में इस क़दर क्यों ढूबे रहते थे। बकौल नौशाद साहब ये अफ़ीमबाज़ी उस उपेक्षा के कारण होती थी जो समाज में उनकी कला के प्रति थी। ये फ़नकार इस बात को जानते थे कि ये दुनिया उनकी कला को वो सम्मान नहीं देती जो देना चाहिए। सो कलाकार

अपनी उपेक्षा से हताश होकर अफ्रीम के सहारे दूसरी दुनिया में मगन रहते थे। जहाँ वे खुद ही कलाकार भी थे और खुद ही पारखी भी।

## शहर-ए-लज्जत का एक क्रिस्सा

खान-पान के मामले में लखनऊ हमेशा से मशहूर रहा है। इस शहर को ज़ायके की जनत यूँ ही नहीं कहते। यहाँ के मांसाहारी खानों की दास्तानें तो हश्र के दिन तक सुनाई जाती रहेंगी मगर शाकाहार के मामले में भी लखनऊ का बदल मुमकिन नहीं। ऐसे-ऐसे खाने और ऐसे-ऐसे लोग, कि क्या कहा जाए! गुज़िशता लखनऊ का ये क्रिस्सा मशहूर है कि आसफुद्दौला के ज़माने में एक नया बावची दरबार में हाज़िर हुआ। पूछने पर पता चला कि वो सिर्फ़ उड़द की दाल पकाता है और कुछ नहीं। लोगों को हैरत हुई कि ये कैसा बावची है जो सिर्फ़ एक ही चीज़ पकाता है। शाही बावची तो न जाने क्या-क्या पका लेते हैं। बावची ने फ़रमाया कि मैं आम ख़ानसामां नहीं हूँ, उड़द पकाने का विशेषज्ञ हूँ। नवाब को उसमें कुछ दिलचस्पी पैदा हुई। पूछा—तनख्वाह कितनी लोगे? जवाब मिला—पाँच सौ रुपए महीना। ये तनख्वाह उस दौर के हिसाब से बहुत ज़्यादा थी। इतनी ज़्यादा कि इसे माँगना तो दूर कोई बावची इतनी तनख्वाह सोच भी नहीं सकता था। और माँग भी कौन रहा था—जो उड़द के अलावा और कुछ पकाता ही नहीं था। मगर आसफुद्दौला भी आसफुद्दौला थे। उनकी सखावत सारे आलम पे छाई थी। यूँ ही नहीं मशहूर था कि जिसको न दे मौला उसको दे आसफुद्दौला। नवाब ने मुँहमाँगी क्रीमत पर उसे मुलाज़िम रखना मंज़ूर किया। मगर ये बावची जुदागाना मिजाज वाला था। इतने से ही मुतमझन नहीं हुआ। बोला—मेरी कुछ शर्तें हैं, अगर आपको मंज़ूर होंगी तभी मैं नौकरी करूँगा। शर्तें पूछी गईं। फ़रमाया कि पहली शर्त ये कि जब आपको दाल खानी हो तो कम से कम एक रोज़ पहले बता दें ताकि मैं सब तैयारी कर लूँ। दूसरी शर्त ये कि जब मैं इतेला करूँ कि दाल तैयार है तो आप उसी वक्त बिना देर किए खा लें। नवाब ने दोनों शर्तें भी मंज़ूर कर लीं।

कुछ दिनों बाद बावची को दाल पकाने का हुक्म दिया गया। उसने दाल पकाई और नवाब को खबर की। नवाब ने कहा कि दस्तरख्बान बिछाया जाए हम आते हैं। मगर नवाब किसी और काम में मसरूफ हो गए। बावची ने दोबारा इतेला दी मगर नवाब को फिर देर हुई। आखिरकार जब तीसरी बार बुलाने पर भी नवाब नहीं आए तो बावची का सब्र जवाब दे गया। उसने इतनी लगान और जतन से खासतौर पर नवाब के लिए जो दाल पकाई थी उसकी पूरी हाँड़ी उठाकर एक सूखे पेड़ की जड़ में उलट दी और इस्तीफ़ा देकर चला गया। नवाब ने जब ये सुना तो उन्हें बहुत रंज हुआ। बावची की शर्त याद आई। उन्होंने बावची का पता लगाने की बहुत कोशिश की पर कोई फ़ायदा न हुआ...कुछ दिनों बाद एक मोजिज़ा हुआ। लोगों ने देखा कि बावची जिस सूखे पेड़ के नीचे दाल फेंक गया था, वो हरा होने लगा था।

## हकीम बन्दा मेहदी का करिश्माई पुलाव

ये क्रिस्सा हकीम बन्दा मेहदी साहब का है।

जिनके बारे में मशहूर था कि जैसा खाना उन्होंने खाया और जैसा कपड़ा उन्होंने पहना, वैसा बहुत कम लोगों को नसीब हुआ। शरर के मुताबिक एक दफा हकीम साहब ने अपने दौलतखाने पर लखनऊ के एक नामी-गिरामी पहलवान की दावत की, जिसके बारे में मशहूर था कि वो रोज़ सुबह बीस सेर टूध पीता है, उस पर ढाई-तीन सेर सूखे मेवे खाता है, और फिर दोपहर और शाम को ढाई सेर आटे की रोटियाँ और एक बकरा खा जाता है। पहलवान के पहाड़ जैसे बदन के लिए ये खुराक ज्यादा नहीं थी।

पहलवान जब दावत के लिए हकीम साहब के घर तशरीफ लाया तो उसको बहुत भूख लगी थी। हकीम साहब ने उससे कहा कि बस चन्द लम्हों में खाना आ रहा है। मगर पहलवान को इन्तज़ार की ताब नहीं थी। वो बार-बार हकीम साहब से खाना मँगाने का इसरार कर रहा था, और हकीम साहब उससे बस थोड़ी देर इन्तज़ार करने को कह रहे थे। आखिरकार जब पहलवान के सब्र का बाँध टूट गया और वो उठकर वापस जाने लगा तो हकीम साहब ने मेहरी के हाथों एक बरतन मिजवाया जिसे देखते ही पहलवान को बड़ी राहत मिली। उसने फौरन वो बरतन खोला। मगर मायूस हुआ। देखा कि बरतन के अन्दर एक छोटी सी तश्तरी में थोड़ा सा पुलाव रखा हुआ है। भूखे पहलवान को अपने साथ ये मज़ाक्र अच्छा नहीं लगा। वो उठने लगा। मगर लोगों ने उससे कहा कि वो फिलहाल इस पुलाव को चखे, खाना बस अभी आ रहा है। ये सुनकर पहलवान बैठ गया और तश्तरी उठाकर सारा पुलाव एक ही बार में मुँह में उड़ेलकर खा गया। पाँच मिनट बाद उसने पीने के लिए पानी माँगा और पिया। इसके पाँच मिनट बाद उसने फिर पानी पिया और डकार ली। इसी वक्त अन्दर से खाना तैयार होकर आ गया। हकीम साहब ने सब खाना लगवाया। इसके बाद एक प्लेट में तक्रीबन डेढ़ पाव वही पहले वाला पुलाव भरकर पहलवान की तरफ बढ़ाया और कहा—हुजूर देरी के लिए खाकसार माज़रत चाहता है। आप ज़रा चख के बताएँ कि ये वही पुलाव है जो पहले आया था या कोई दूसरा है? पहलवान ने पुलाव को गौर से देखा और बिना खाए ही कह दिया—वही पहले वाला है। हकीम साहब मुस्कुराए और कहा—तो अब इसका लुक्फ़ लिया जाए। खास आपके हिसाब से पकवा रहा था इसलिए देर हुई। पहलवान ने कहा—मुझे तो लगता है कि मेरा पेट उस पहले लुक्मे से ही भर गया। अब नहीं खा सकता। हकीम साहब ने पूछा—आपको तो बहुत भूख लगी थी, क्या म़ज़े का नहीं है? थोड़ा ही खा लीजिए। पहलवान ने कहा कि बड़े म़ज़े का है हकीम साहब। पर पेट में एक चावल भर की भी जगह नहीं है। मुझे खुद समझ नहीं आ रहा कि हुआ क्या है?

\*\*\*

हकीम साहब मुस्कुराए और बोले—पहलवान जी बीस-बीस सेर खा जाना इनसान की नहीं जानवरों की गिज़ा है, इनसान की गिज़ा तो ये हुई कि चन्द लुक्मे खाकर ही बदन में ताक्त और ताज़गी आ जाए। आपका पेट आज एक ही लुक्मा खाकर भर गया। कल फिर आपकी दावत है। बताइएगा कि इस एक लुक्मे से आपको वैसी ही ताक्त और ताज़गी मिली कि नहीं, जैसी बीस-सेर दूध पीकर मिलती थी। दूसरे दिन पहलवान फिर तशरीफ लाया और उसने तस्लीम किया कि सचमुच पुलाव के उस एक लुक्मे ने उसे ग़ज़ब की कूवत और तवानाई अता की थी। साबित हुआ कि हकीम साहब लखनऊ में यूँ ही मशहूर नहीं थे।

## लखनऊ बनाम देहली

दिल्ली का एक शहज़ादा मिर्ज़ा आसमान कद्र लखनऊ आया तो वाजिद अली शाह ने उसको दावत दी। सबसे पहले शहज़ादे को एक ख़ूबसूरत मुरब्बा पेश किया गया। जो देखने में बहुत ही लज़्ज़ीज़ रसीला और बेहतरीन लग रहा था। शहज़ादा उसे देखकर ललचाया और फौरन खाने को लपका। लेकिन ज्यों ही उसने मुरब्बा खाया उसका दिमाग़ धूम गया। क्योंकि ये ख़ूबसूरत मुरब्बा असल में मुरब्बा न था बल्कि गोश्त का नमकीन कोरमा था। जिसकी सूरत वाजिद अली शाह के बासलाहियत मुलाज़िमों ने एकदम मुरब्बे की सी बना दी थी। इस क़दर कि दिल्ली का शहज़ादा जो कि अपने खाने के शौक के लिए मशहूर था वो भी न पहचान सका। वाजिद अली शाह अपने इस दाँव पर बड़े खुश हुए। शहज़ादे ने भी लखनउवा हुनर का लोहा माना। उस दौर में दस्तरख्वान पर इस तरह के लटके-झटके और दाँव-पेच ख़ूब लोकप्रिय थे। इनमें बाज़ी ले जाने का अपना लुत्फ़ था। और बाज़ी जब लखनऊ और देहली के बीच चल रही हो तब तो कहने ही क्या। कुछ दिनों बाद मिर्ज़ा आसमान क़द्र ने वाजिद अली शाह को दावत दी। जाने आलम जानते थे कि खाने पर कुछ न कुछ खेल ज़रुर होगा और उनको आजमाया जाएगा। आखिर दिल्ली वाले भी कुछ कम नहीं। इसलिए वो पहले से ही चौकन्ने होकर वहाँ पहुँचे। देखा तो शहज़ादे ने क्या शानदार दस्तरख्वान लगावाया था। तरह-तरह की चीज़ें थीं। पुलाव, कोरमा, कबाब, बिरयानी, चटनी, सालन, अचार, तरकारी, रोटियाँ वगैरह वगैरह। जाने आलम इस तैयारी से बहुत खुश हुए और कबाब से बिस्मिल्ला की। मगर ये क्या! वो कमबङ्घत तो मीठा था। वो भी शक्कर की तरह मीठा। बिरयानी चखी। वो भी मीठी। अचार खाया वो भी मीठा। सालन भी मीठा, चावल भी मीठे। गर्ज़ के हर चीज़ शक्कर की बनी। यहाँ तक कि बर्तन भी शक्कर के बने थे। वाजिद अली शाह ने खाते वक्त बेहद एहतियात से काम लिया फिर भी धोखे पे धोखा खाते चले गए। नमकीन दिखने वाली हर चीज़ मीठी थी। आखिर को बादशाह शहज़ादे के कायल हो गए। पता चला कि ये करामात आसमान क़द्र के सादालौह बावर्ची शेख हुसैन अली की है।

## ज़िल्ले इलाही और बाजपेयी बरहमन

नदीम हसनैन साहब ने एक दिन कहा—यार तुम बाजपेयियों पे क्यों नहीं लिखते। खालिस लखनउवा लोग हैं। नवाबों से भी पुराने। काम ही नहीं हुआ उन पर। मैंने फ़रमाया—कहीं ये कास्ट को ग्लोरीफाई करने जैसा न हो जाए। जो लखनउवा की रुह के खिलाफ़ है। कहने लगे, मैं एन्थ्रोपोलोजिस्ट हूँ, अगर लखनऊ के शियों पर लिखता हूँ तो क्या साम्प्रदायिक कहलाऊँगा। नीयत सबसे बड़ी चीज़ है। मैं इस बात का कायल हो गया। मैंने कहा—लिखूँगा, किसी मौके पर। फिर एक दिन सुना कि कुछ लोग दिल्ली की अकबर रोड का नाम बदलकर महाराणा प्रताप रोड रखना चाहते हैं, क्योंकि उनके मुताबिक अकबर हिन्दुओं को नापसन्द करता था। इससे मुझे याद आया कि अकबर का लखनऊ से क्या रिश्ता है।

ए.पी. भटनागर साहब ने अपनी किताब 'दि अवध नाइट्स' में लिखा है कि शेरशाह से हारने के बाद हुमायूँ कुछ वक्त के लिए बेहद बुरे हाल में लखनऊ आया था। अफ़गान उसकी जान के पीछे थे। उसे खाने, रसद और पैसों की सँख्त ज़रूरत थी। लखनऊ में चौक के रहने वाले ब्राह्मणों तक जब ये खबर पहुँची तो उनका मुखिया अपने लोगों के साथ बादशाह की खिदमत में हाज़िर हुआ और पूरे अदब के साथ बादशाह की ताज़ीम की। हुमायूँ पसोपेश में पड़ गया कि इन लोगों का विश्वास किया जाए या नहीं। इस पर बाजपेयियों के मुखिया ने कहा कि आपकी बदक्रिस्ती हम पर ज़ाहिर है। पर बादशाहों के साथ हार-जीत लगी रहती है। आप लखनऊ पधारे हैं, आपको मदद की ज़रूरत है। हमसे जो हो सकेगा हम आपके लिए करेंगे। इसके बाद कुछ ही वक्त में बाजपेयियों ने दस हज़ार सिक्के, 50 भेली गुड़ और खाने-पीने का दूसरा सामान हुमायूँ के लिए इकट्ठा किया और इसे बादशाह की नज़ किया। बुरे वक्त में की गई इस मदद से हुमायूँ बेहद मुतासिर हुआ। उसने सबसे सामने बाजपेयियों के मुखिया मातादीन को गले लगाया और मदद के लिए शुक्रिया अदा किया। लखनऊ से जाते हुए हुमायूँ ने मातादीन से दोबारा मिलने का वादा किया। इसके बाद बाजपेयियों के खास लोग हुमायूँ को पीलीभीत के रास्ते तक सुरक्षित पहुँचाकर आए। हुमायूँ को ये घटना हमेशा याद रही। उसने अपने बेटे अकबर को भी ये क़िस्सा तफसील से बताया। हुमायूँ के मरने के बाद अकबर बादशाह बना। 1590 में उसने अपने प्रशासन को व्यवस्थित करने के लिए हिन्दुस्तान को बारह सूबों में बाँटा। इन्हीं में से एक था अवध, बाद में जिसकी राजधानी बनी लखनऊ। लखनऊ के दौरे में अकबर ने बाजपेयियों से मिलने की ख्वाहिश ज़ाहिर की जो असल में उसके पिता की अधूरी ख्वाहिश थी। बाजपेयियों का मुखिया मातादीन जो अब बहुत बूढ़ा हो गया था अकबर की खिदमत में हाज़िर हुआ। अकबर ने अपने पिता की मदद के लिए उसका शुक्रिया अदा किया और उसके हर आदमी को शाही ख़जाने से दस हज़ार सिक्के दिए जाने का हुम्म जारी किया। इतना ही नहीं उसने बाजपेयियों को ढेर सारी ज़मीनें भी

अता फरमाईं। और इसके बाद मातादीन से कहा कि अगर वो कुछ और चाहता है तो माँग ले। इस पर मातादीन ने कहा कि उसे एक भव्य बाजपेय यज्ञ करने की इजाजत अकबर की तरफ से दी जाए। ये उन ब्राह्मणों का सबसे बड़ा धार्मिक अनुष्ठान होता है। अकबर ने तत्काल न सिर्फ इसके लिए मंजूरी दी बल्कि यज्ञ के लिए एक लाख रुपए की आर्थिक मदद भी प्रदान की। इसके बाद लखनऊ में एक भव्य यज्ञ हुआ। अकबर की सरपरस्ती में हुए इस यज्ञ से कान्यकुञ्ज ब्राह्मणों में ‘लखनऊ के बाजपेयी’ बहुत मशहूर हुए। अकबर को हिन्दू-विरोधी घोषित करने से पहले इस वाक्ये को भी ज़हन में रखना चाहिए। भटनागर साहब लिखते हैं कि अटल बिहारी वाजपेयी का लखनऊ को अपनी राजनीतिक कर्मभूमि चुनना अकारण नहीं था। वो यहाँ से चुनाव लड़े क्योंकि वो जानते थे कि यहाँ के लोगों को ये बताने की ज़रूरत नहीं कि वे शुद्ध रूप से इसी मिट्टी के बाणिंदे हैं। अटल बिहारी की राजनीतिक सफलता बताती है कि लखनऊ ने उन पर भरोसा भी खूब किया।

## लिख दिया जब सरकशों में कातिब-ए-तक़दीर ने

एक हाफिज़ नूरुल्ला थे। अपने जमाने के नामी खुशनवीस। शरर ने उनके बारे में फ़रमाया है कि नूरुल्ला के लिखे हुए क्रिते लोग मोतियों के दाम ख़रीदते थे और उनकी मामूली लिखावट भी बाज़ार में एक रुपया अक्षर के हिसाब से हाथों-हाथ बिक जाती थी। नूरुल्ला का मशहूर क्रिसा ये है कि नवाब सादत अली का जमाना था। नवाब साहब गुलिस्ताने शेख़ सादी के बड़े मदाह थे। सोते-जागते ये किताब उनके साथ रहती थी। एक दिन उन्होंने हाफिज़ नूरुल्ला को बुलाया और कहा कि उनके लिए एक नुस़्खा (प्रति) गुलिस्ताँ का तैयार किया जाए। ये वो जमाना था जब नूरुल्ला की शोहरत अपनी बुलंदी पर थी। उन दिनों वे सिर्फ़ क्रिते बनाया करते थे। किताबत के काम को हाथ भी न लगाते थे। मगर चूँकि इस बार नवाब साहब की फ़रमाइश थी इसलिए इनकार का सवाल ही नहीं पैदा होता। नूरुल्ला गुलिस्ताँ बनाने को तैयार हो गए। उन्होंने नवाब से कहा—मुझे अस्सी गड्ढी काग़ज़, सौ क़लमतराश चाकू और कुछ हज़ार क़लम मँगवा दीजिए। नवाब हैरत में पड़ गए। पूछा—एक अकेली गुलिस्ताँ के लिए इतना सामान लगेगा? नूरुल्ला ने जवाब दिया—जी, ख़ाकसार को इतना ही चाहिए। नवाब ने सब सामान मँगवा दिया। अब नूरुल्ला ने गुलिस्ताँ लिखनी शुरू की। ‘हाफिज़ नूरुल्ला ताजदारे अवध की फ़रमाइश पर गुलिस्ताँ लिख रहे हैं’ पूरे लखनऊ में इसकी चर्चा हो गई। मगर अभी सात बाब ही लिखे थे कि नूरुल्ला की रुह जहाने-फ़ानी से परवाज़ कर गई। नूरुल्ला के मरने के कुछ दिन बाद उनके साहबज़ादे हाफिज़ इब्राहीम दरबार में हाजिर हुए तो सादत अली खाँ ने शोक प्रकट करने के लिए उन्हें काली खिलअत दी। इसके बाद पूछा—इब्राहीम साहब उस्ताद नूरुल्ला मेरे लिए गुलिस्ताँ लिख रहे थे, पता नहीं उसका क्या हुआ। इब्राहीम ने बताया कि वालिद के लिखे गुलिस्ताँ के सात बाब एकदम तैयार हैं। आठवाँ और आखिरी बाब हू-ब-हू अब्बा की तरह वो खुद लिख देंगे। इतनी मेहनत और एहतियात के साथ कि नवाब साहब उनके और वालिद के लिखे में फ़र्क़ नहीं कर पाएँगे। लेकिन किसी जानकार ने ग़ौर से देखा तो ज़रूर पहचान लेगा। नवाब ये सुनकर खुश हुए और काम आगे बढ़ाने की इजाजत दी। आखिर नूरुल्ला के अधूरे काम को उनके बेटे इब्राहीम ने पूरा किया। आगे चलकर नूरुल्ला के बेटे इब्राहीम भी उस्ताद बने और उनके सैकड़ों शागिर्द हुए। इब्राहीम भले ही आमतौर पर अपने वालिद की तरह गुलिस्ताँ लिखने के लिए याद किए जाते हों मगर सच ये है कि इसके बाद रफ़ता-रफ़ता उन्होंने वालिद के अन्दाज़ से बिलकुल जुदागाना अन्दाज़ हासिल कर लिया। हाफिज़ नूरुल्ला के दायरे बिलकुल गोल होते थे जबकि उनके बेटे इब्राहीम के दायरे कुछ अंडाकार होते थे। लखनऊ में खुशनवीसी की तारीख जब भी लिखी जाएगी बाप-बेटे की इस बेमिसाल जोड़ी का ज़िक्र सबसे पहले होगा।

जान देकर एक हुक्म-ए-आखिरी माना तो क्या

लिख दिया जब सरकशों में कातिब-ए-तकदीर ने

—यगाना चंगेजी

## असहमति के सम्मान की पराकाष्ठा मुद्राराक्षस

हुआ यूँ कि सन् 2005 में प्रगतिशील लेखक संघ लखनऊ ने प्रेमचन्द की एक सौ पच्चीसवाँ जयंती मनाई। इस मौके पर शहर के जयशंकर सभागार में एक बड़ा कार्यक्रम हुआ जिसकी अध्यक्षता मुद्राराक्षस जी ने की। इस मौके पर मुद्रा जी ने एक चौंकाने वाला उद्घोषण दिया। हालाँकि लोगों को चौंकाना मुद्रा जी के सन्दर्भ में कोई चौंकाने वाली बात नहीं थी। वो शुरू से साहित्य जगत में निराले ढब और विद्रोही तेवरों वाले शख्स माने जाते रहे। मुद्रा जी ने उस दिन अपने भाषण में बाकायदा एक के बाद एक प्रेमचन्द की लाइनें (जिन्हें वो कई छोटी-छोटी पर्चियों पर लिखकर लाए थे) कोट करते हुए उनके आधार पर प्रेमचन्द को दलित विरोधी और सामन्तवाद का समर्थक करार दिया। इसके बाद कार्यक्रम में एक हंगामा हो गया। होना ही था। क्योंकि प्रेमचन्द का लेखन किसानों-मज़दूरों-दलितों-वंचितों के पक्ष में अपनी वैचारिक प्रतिबद्धता के लिए मशहूर रहा है। ऐसे में मुद्राराक्षस जैसे बड़े लेखक का प्रेमचन्द की एक सौ पच्चीसवाँ जयंती के समारोह में उन्हें बेहद सख्त लहजे में दलित विरोधी कहना एक असामान्य बात थी। मगर मुद्रा जी उन दिनों प्रेमचन्द के प्रति किसी रियायत के मूड में नहीं थे। उसी दौर में शहर में दलित बुद्धिजीवियों के एक तबके ने प्रेमचन्द के उपन्यास रंगभूमि को दलित विरोधी कहते हुए उसका दहन किया। मुद्रा जी इनके समर्थन में भी पेश-पेश रहे थे। उस दिन जब प्रेमचन्द की जयंती के मौके पर मुद्रा जी ने उन्हें दलित विरोधी सिद्ध किया तो बहुत से लोगों को ये सख्त नागवार गुजरा। मगर मुद्रा जी यहीं नहीं रुके उन्होंने वही सब बातें एक अखबार में छपने वाले अपने कॉलम में ‘प्रेमचन्द का पुनर्पाठ क्यों नहीं’ शीर्षक से लिख दी। अब मशहूर आलोचक और प्रेमचन्द के गहरे अध्येता के रूप में पहचाने जाने वाले वीरेन्द्र यादव ने प्रतिवाद किया। उन्होंने उसी अखबार में मुद्रा जी के तर्कों को सिरे से खारिज करते हुए ‘प्रेमचन्द का पुनर्पाठ ज़रूर लेकिन कुपाठ नहीं’ शीर्षक से एक तीखा लेख लिखा। इसके बाद वीरेन्द्र यादव ने साहित्यिक पत्रिका ‘तद्व’ में भी मुद्रा जी की स्थापनाओं को ध्वस्त करते हुए ‘कुपाठ और विरोध के शोर में प्रेमचन्द’ शीर्षक से एक लम्बा लेख लिख डाला। ये पहले वाले लेख से भी ज़्यादा तीखा था। मुद्रा जी के तर्कों की धज्जियाँ उड़ाने वाला। अदबी हलकों में इस ‘मुद्रा-विध्वंस’ की बड़ी चर्चा रही। तात्कालिक तौर पर खुद मुद्रा जी भी इस ध्वस्तकारी लेख को पढ़कर बहुत विचलित हुए। हालाँकि वीरेन्द्र यादव से उनकी मुलाकातें होती रहीं लेकिन इसमें न तो लेखों का कोई ज़िक्र आया न ही मुद्रा जी ने कोई शिकायत की। मगर असल बात अब सुनिए।

ये मुद्रा ठंडा हो जाने के बाद 2007 में बाराबंकी के विनयदास ने मुद्रा जी के 75वें जन्मदिन के मौके पर उनके व्यक्तित्व एवं कृतित्व को समर्पित एक पुस्तक की योजना बनाई। इसके लिए उन्होंने बहुत सारे साहित्यकारों से मुद्रा जी पर लेख माँगे। वे वीरेन्द्र यादव के पास भी गए और उनसे मुद्रा जी पर लिखा उनका लेख माँगा। वीरेन्द्र जी ने

ये सोचकर कि चूँकि किताब उनके जन्मदिन पर निकल रही है और उनके व्यक्तित्व और कृतित्व को सेलिब्रेट करती है इसलिए उनमें इतना तीखा लेख नहीं होना चाहिए। इसके बाद वीरेन्द्र जी ने विनयदास को मुद्रा जी के आपातकाल पर केन्द्रित उपन्यास शान्तिभंग पर अपनी लिखी बीस साल से ज्यादा पुरानी समीक्षा दी। इस समीक्षा में मुद्रा जी के लेखन की बहुत सराहना की गई थी। किताब छपकर आ गई। मगर वीरेन्द्र जी ने इस किताब को पढ़ा तो पाया कि इसमें समीक्षा तो शामिल है ही, 'तद्व' वाला लम्बा लेख जिसमें मुद्रा जी की तीखी आलोचना की गई थी वो भी शामिल है। इसके बाद वीरेन्द्र जी ने बहुत गुस्से में विनयदास को फ़ोन किया और उनसे कहा कि किसी वरिष्ठ लेखक के व्यक्तित्व और कृतित्व के सम्मान में छापी गई किताब में इस तरह का नकारात्मक लेख कैसे छाप दिया। वो भी बिना उनसे पूछे। ये आपको मिला कैसे? उन्होंने तो किताब के लिए दूसरा लेख दिया था। इस पर विनयदास ने कहा कि मुझे आपसे पूछने की ज़रूरत ही नहीं थी क्योंकि मुद्रा जी ने खुद मुझे ये लेख दिया और कहा कि इसे उस किताब में शामिल करो। मैंने मना करना चाहा तो बोले कि अगर ये लेख किताब में नहीं होगा तो मैं खुद पर किताब छापने की इजाज़त नहीं दूँगा। किताब तभी छपेगी अगर ये लेख उसमें शामिल होगा। ये थे मुद्राराक्षस। वैचारिक असहमति के सम्मान की पराकाष्ठा। इतना ही नहीं इसके दो साल बाद 2009 में जब वीरेन्द्र यादव की आलोचना पुस्तक 'उपन्यास और वर्चस्य की सत्ता' आई तो प्रकाशक और लेखक ने चाहा कि मुद्रा जी इसका विमोचन करें। सबको डर था कि मुद्रा विमोचन तो दूर कार्यक्रम में शिरकत भी नहीं करेंगे। मुद्रा जी ने बखुशी विमोचन किया और अपने भाषण में किताब की प्रशंसा की। और फिर इसके बाद 'कथाक्रम' पत्रिका में उन्होंने इस पुस्तक की बहुत ही गहन, गम्भीर लेकिन सकारात्मक समीक्षा लिखी। जबकि अगर वो मन में रखने वाले या असहमति पर चिढ़ने वाले आदमी होते तो बड़ी आसानी से हिसाब बराबर कर सकते थे। उस दिन उनके पास मौक़ा भी था और वो इसमें पूरी तरह सक्षम भी थे। जिस दौर में लोग फेसबुक की एक अदद टिप्पणी की वजह से लोगों की हत्याएँ की जा रही हों उस दौर में वैचारिक असहमति का ये सम्मान इतिहास के पन्नों में हमेशा सम्मानित रहेगा।

## मोहे छेड़त मोहन गिरधारी रे

कथक की एक खास महफिल सजी थी।

लखनऊ घराने की जीनत अच्छन महाराज (बिरजू महाराज के पिता) जलवा अफरोज़ हो रहे थे। काला रंग, बेडौल शरीर, चेहरे पर मोटा मस्सा, मोटी नाक... अच्छन महाराज दुनियावी पैमाने पर जरा भी खूबसूरत न थे पर जब रक्स करते तो हुस्न-ए-मुजस्सिम बन जाते थे। उनका क्लैल मशहूर था—हुस्न तो अदाओं का जादू है, मूरत में क्या रखा है। नाचते थे तो अदाओं का जादू अपनी मेराज पर होता। उस दिन महफिल जरा बेतकल्लुफी इख्लियार किए हुए थी। बंदिश थी—‘मोहे छेड़त मोहन गिरधारी रे’। अच्छन महाराज इस पर भाव दिखला रहे थे। अचानक महफिल में मौजूद एक शख्स ने तंजिया लहजे में कहा—अमाँ अपनी शकल देखी है आईने में? मोहन तुम्हें छेड़ेंगे? उसका इतना कहना था कि सब लोग ठहाका मार के हँसने लगे। मगर अच्छन महाराज खामोश रहे। फिर हल्का सा मुस्कुराए... उनके अबरु कमान की तरह खिंचे... तिरछी निगाह से उस शख्स की जानिब दो घड़ी देखा... जैसे तीरंदाज निशाना साध रहा हो... इसके बाद एक पल को मुस्कुराए... जैसे शोला लपक गया हो... और बाँकपन से झटककर मुँह फेर लिया। इस अदा पर चाहने वाले निसार हो गए। ‘मार चला-मार चला’ वाली कैफियत हो गई। धड़कनें अपनी जगह पर थम गई थीं... और फिर जब अच्छन महाराज अना के साथ बोले—अब तो मोहन हमें छेड़ेंगे। तो हर तरफ से बार-बार आवाज़ आई—छेड़ेंगे, ज़रूर छेड़ेंगे। महाराज पर फ़िकरा कसने वाला बेज़बान हो चुका था। चेहरे का रंग उड़ चुका था। नदामत का बुत बना खड़ा था। जब कुछ नहीं समझ में आया तो उसने लपककर महाराज जी के पैर पकड़ लिए और बार-बार माफ़ी माँगने लगा। अच्छन महाराज ने उसकी पीठ पर हाथ फेरा और मुस्कुराते हुए अपनी जगह पर वापस बैठने को कहा... और इसके बाद जब रक्स दोबारा शुरु हुआ तो अच्छन महाराज इस अदा से नाचे कि उफ़! देखने वालों को अच्छन नहीं बल्कि बृज की कोई कोमलांगी दिखाई दे रही थी। उन्हें यक़ीन नहीं हो रहा था कि कोई पुरुष किसी बृजबाला के इस तरह के भाव उभार सकता है। मगर अच्छन महाराज इसी महारथ का नाम था।

महाराज सादालौह आदमी थे। एकदम लखनउवा। रक्स के अलावा और कुछ न आता था। गुणा-गणित से दूर भागते थे, मगर नृत्य की गणित में पारंगत थे। खाने-पीने के शौकीन थे। रियाज़ के बाद तफरीह करने चौक ज़रूर जाते। लखनवी अचकन, पैजामा, सर पे दुपल्ली और हाथ में छड़ी और इक्के की सवारी। लखनऊ से उन्हें बेपनाह मोहब्बत थी। यही वजह है कि अलग-अलग शहरों में रहने के बाद आखिरी वक़्त में वे लखनऊ लौट आए। उनकी शख्सियत लखनवी तहजीब की खुशबू से महकती थी। खुश-अखलाक इतने थे कि नाम ही अच्छे भइया या अच्छन पड़ गया।

वरना असल नाम तो जगन्नाथ प्रसाद मिश्र था। राह चलते हुए ठहरकर दीन-दुखियों का हाल पूछना और यथासम्भव मदद करना उनकी आदत में शामिल था। कहते थे, ‘इन्हीं की दुआओं से रक्ष में जान आती है।’

## ऐ मलीहाबाद के रंगों गुलिस्ताँ अलविदा

बँटवारे के बाद जब जोश मलीहाबादी पाकिस्तान चले गए, तो वहाँ उनका तआरूफ़ पाकिस्तान के उस वक्त के सदर इस्कंदर मिर्ज़ा से करवाया गया कि इनसे मिलिए ये जोश मलीहाबादी हैं तो इस्कंदर मिर्ज़ा ने छूटते ही पूछा—अच्छा तो मलीहाबाद के रहने वाले हैं? वहाँ के आम बहुत मशहूर हैं। उसके बाद इस्कंदर मिर्ज़ा ने जोश मलीहाबादी से मलीहाबाद के आमों के बारे में तो बहुत कुछ पूछा लेकिन उनकी शाइरी के बारे में कोई बात नहीं की।

जोश मलीहाबादी के परदादा फ़कीर मोहम्मद खाँ गोया अवध की शाही फ़ौज में रिसालदार थे। ये वो दौर था जब नसीरुद्दीन हैदर नवाब थे पर चलती धनिया मेहरी की थी। एक दफ़ा किसी बात पर धनिया मेहरी से फ़कीर मोहम्मद गोया की अनबन हो गई। अब धनिया मेहरी ने नवाब के ज़रिए गोया साहब को लखनऊ से निकल जाने का हुक्म जारी कर दिया। अब गोया साहब भी कहाँ कम थे। मलीहाबाद के पठान। ये कहते हुए लखनऊ छोड़ गए कि मैं मलीहाबाद से लखनऊ सिर्फ़ एक घोड़े के साथ आया था और एक घोड़े के साथ ही यहाँ से वापस जा रहा हूँ। अब वापस मलीहाबाद जो पहुँचे तो उन्हें नवाब को मलीहाबाद की अज्ञमत का अहसास करवाने के लिए एक टोकरी बेहतरीन मलीहाबादी सफेदों की नवाब को भेजी। अब नवाब ने जब वो आम चूसे तो उनकी लज्जत में खो गए। हमारे गाँवों में आज भी ये रिवाज है कि पड़ोसी के यहाँ से आए बरतन खाली नहीं वापस किए जाते। उनमें कुछ न कुछ रखकर ही मिजवाया जाता है। तो नवाब साहब जो कि सफेदे के दीवाने हो चुके थे उन्होंने सफेदों की तादाद के बराबर जवाहरात टोकरी में रखकर मलीहाबाद भिजवा दिए। जब ये टोकरी गोया साहब के पास पहुँची तो वो मुस्कुराए और कहा कि हीरे की क़द्र जौहरी ही पहचानता है। तो आज से इस सफेदे का नाम जौहरी होगा। तब से मलीहाबादी सफेदे को जौहरी के नाम से जाना जाता है।

मलीहाबाद के आम खाने के उस्ताद अब्दुल कदीर खाँ से किसी ने पूछा कि आप एक बार में कितने आम खाते हैं? तो खाँ साहब ने जवाब दिया—एक दाढ़ी। पूछने वाला चकरा गया। बोला—क्या मतलब? खाँ साहब बोले कि एक दाढ़ी का मतलब ये है कि हम उकड़ूं बैठ जाते हैं और आम अपने सामने रख लेते हैं। फिर जब तक आम की गुठलियों और छिलकों का ढेर बड़ा होते-होते हमारी दाढ़ी को नहीं छू लेता। हम आम खाते रहते हैं। ये तो बात हुई आम खाने की। मगर मलीहाबाद में ही एक ऐसे भी शख्स हुए हैं जो आम खाने के लिए नहीं बल्कि आम छीलने के लिए दूर-दूर तक मशहूर थे। उनका नाम था मुशीर खाँ। आम छीलने में उन्हें ऐसी महारथ हासिल थी कि कुएँ की जगत पर बैठकर जब मलीहाबादी दसहरी छीलते थे तो मजाल क्या कि छिलका बीच से टूट जाए। इतना महीन छिलका छीलते थे कि छिलका गोल-गोल घूमता हुआ

कुएँ के पानी में छू जाता था। मगर ये तब की बात थी जब हमारे यहाँ कुएँ बहुत हुआ करते थे और उनमें पानी भी खूब होता था। अब तो कुएँ छोड़िए आँख का पानी भी मरता जा रहा है।

ऐ मलीहाबाद के रंगीं गुलिस्ताँ अलविदा

अलविदा ऐ सरऱ्जमीन-ए-सुबह-ए-खन्दां अलविदा

अलविदा ऐ किशवर-ए-शेर-ओ-शबिस्तां अलविदा

अलविदा ऐ जलवागाहे हुस्न-ए-जानां अलविदा

—जोश मलीहाबादी

## कुंज-ए-रंगीं में पुकारेंगी हवाएँ ‘जोश जोश’

जोश साहब जब बैंटवारे के बाद पाकिस्तान चले गए तो वहाँ उनकी भिड़त एक लोकल शाइर से हो गई। बात ठहर गई फलों पर। पाकिस्तानी शाइर बोले—हमारे यहाँ के अनारों की टक्कर का कोई फल है आपके यहाँ? जोश साहब ने अपनी अना के साथ जवाब दिया—दसहरी। पाकिस्तानी ने फिर पूछा—हमारे यहाँ के अंगूर का क्या जवाब होगा? जोश साहब रुनत(घमंड) भरे लहजे में बोले—सफेदा। उसने फिर पूछा—पाकिस्तानी तरबूज का तो कोई तोड़ नहीं? जोश बोले—जौहरी...गरज़ ये कि पाकिस्तानी शाइर ने अपने मुल्क के तमाम फलों के नाम गिनवाए और हर बार जवाब में जोश साहब ने आम की ही कोई क्रिस्म आगे कर दी। पाकिस्तानी शाइर आखिर को झल्ला गया और जोश साहब से बोला—आपके यहाँ आम के अलावा कोई दूसरा फल नहीं होता क्या? जोश साहब शान्ति से बोले—किबला ज़रा सब्र करें। पहले आमों की क्रिस्में तो चुक जाने दीजिए, फिर दूसरे फलों के नाम भी गिनवा दूँगा।

इसी तरह पाकिस्तान में एक बार जोश मलीहाबादी से एक बहुत बूढ़े शख्स ने पूछा कि जोश साहब...क्या आप मुझे बता सकते हैं कि लखनउआ सफेदा और जौहरी सफेदे में क्या अन्तर है...जोश ने जवाब दिया। किबला आपकी बात पर मुझे पतरस बुखारी का एक लतीफा याद आ गया पहले वो सुन लीजिए। एक बार रेडियो स्टेशन पर बुखारी साहब से मिलने एक ज़र्इफ शख्स आए। उन्होंने बातों-बातों में बुखारी से पूछा। बुखारी साहब, तानपूरे और सारंगी में फ़र्क वाज़े कर दीजिए। बुखारी साहब ने जवाब दिया—गुस्ताखी माफ़, लेकिन क्या मैं आपकी उम्र जान सकता हूँ। उन्होंने जवाब दिया। अस्सी बरस। बुखारी ने कहा कि जब ज़िन्दगी के अस्सी बरस आपने तानपूरे और सारंगी का फ़र्क जाने बगैर गुज़ार दिए तो बाक़ी के दो-चार बरस और सब्र कर लीजिए। इसके बाद जोश ठहाका मारके हँसे। मगर बूढ़ा खिसिया गया। जोश ने उससे माज़रत तलब की और उसे सारे आमों के बारे में तफसील से बताया।

जोश साहब ने पाकिस्तान पहुँचने के बाद जो सबसे पहला ख़त अपने भाई रईस अहमद खाँ को लिखा था वो कुछ यूँ था—आम के बागों में जो कोयलें बोलने वाली हैं, उनकी कूक से और जो बौर निकलने वाला है उसकी खुशबू से...मुझ बदनसीब का सलाम कहना। और माँ-बाप की क़ब्रों से जाकर कह देना कि बदनसीब को इस बात का बहुत कलक है कि उसकी क़ब्र अब उनके पायतीं नहीं बन सकेगी...

आम के बागों में जब बरसात होगी पुरखरोश

मेरी फुरक्कत में लहू रोएगी चश्म-ए-मयफ़रोश

रस की बूँदें जब उड़ा देंगी गुलिस्तानों के होश

कुंज-ए-रंगीं में पुकारेंगी हवाएँ ‘जोश जोश’

सुन के मेरा नाम मौसम गमजदा हो जाएगा

एक महशर सा गुलिस्ताँ में बपा हो जाएगा

—जोश मलीहाबादी

## हश्श में भी खुसरवाना शान से जाएँगे हम

### मलीहाबाद में एक अजीबो!रीब

शख्स गुजरे हैं जिनका नाम था कंजू खाँ। जोश मलीहाबादी ने अपनी आत्मकथा यादों की बारात में इन पर बाकायदा एक मजमून लिखा है। कंजू खाँ एकदम गोरे-चिट्ठे थे और दाढ़ी-मूँछ इनकी भूरी थी। आँखें कंजी थीं। देखने में एकदम अंग्रेज मालूम होते थे। इसीलिए नाम रखा गया था कंजू खाँ। औरतों पर फुहश फिकरे कसना और आदमियों को गाली बकना खाँ साहब की मशहूर आदत थी। तुनकमिज़ाज इतने थे कि बात-बात पर लड़ने पर आमादा हो जाते थे। फिर चाहे सामने वाला कोई भी हो। इनसान तो इनसान कंजू खाँ जानवरों से भी लड़ने और इंतक़ाम लेने के लिए मशहूर थे। बेशुमार बद्दुआएँ और लानतें मिलतीं मगर कंजू खाँ न सुधरते। हालाँकि बेचारे बहुत ग़रीब आदमी थे, और अल्लाह को मानने वाले थे।

किस्सा जोश साहब ने बयान किया है कि एक दिन कंजू खाँ अपनी छोटी सी बगिया में मड़ैया बनाकर बैठे आमों की रखवाली कर रहे थे कि अचानक तेज़ हवाएँ चलने लगीं। ये घबराए कि कहीं आँधी न आ जाए, उनकी पूरी फ़सल तबाह हो जाएगी। मगर हुआ वही जिसका डर था। तेज़ हवाओं को काली आँधी में बदलते देर न लगी। रमजान का महीना था। कंजू खाँ रोज़े से थे। लपककर अपनी मड़ैया से बाहर आए और अपनी पगड़ी उतारकर दोनों हाथों में ले ली। फिर इसे ऊपर उठाकर आसमान की तरफ़ देखते हुए गिड़गिड़ाने लगे—ऐ अल्लाह मियां, मैं रोज़ेदार आदमी हूँ, ग़रीबी ने मेरा जीना मुहाल कर रखा है, जैसे-तैसे एक-एक दिन काट रहा हूँ। ये आँधी रोक दे। मेरी बगिया के आम न टूटने पाएँ। फ़सल तबाह हुई तो पूरे घर के फाके होंगे। बिट्या की शादी भी नहीं कर सकूँगा...मगर अल्लाह मियाँ ने जाने क्यों कंजू खाँ की दुआ कुबूल नहीं की। शायद वो कंजू खाँ को उनके गुनाहों की याद दिलाना चाहता था या फिर उन लोगों की बद्दुआएँ कंजू खाँ की दुआ से ज्यादा सच्ची निकल गई थीं जो कंजू खाँ की तुनकमिज़ाजी और गाली-गुफ्तारी का शिकार हुए थे। बहरहाल हुआ ये कि आँधी आई और इस ज़ोर की आई के कंजू खाँ की बगिया में एक भी आम शाख पर नहीं रहा। यहाँ तक कि कुछ पेड़ों की डालें भी फट गईं। कंजू खाँ बेचारे ये सब देखकर कुछ देर तो फूट-फूटकर रोए फिर उन्हें अल्लाह मियाँ पर गुस्सा आ गया। ये दौड़ते हुए गए और अपनी मड़ैया को आग लगा दी। बड़े तैश में मटके से एक कुल्हड़ में पानी भरा और खुले आसमान के नीचे आ गए। इसके बाद कुल्हड़ को एक हाथ में ऊँचा उठाकर आसमान की तरफ़ देखते हुए बोले—जनाब हमने आपसे गिड़गिड़ाकर दुआ माँगी कि हमारे आम न टूटें। मगर आपने हमारी दुआ कबूल नहीं की। इतना कहकर कुल्हड़ मुँह से लगा लिया और सारा पानी पी गए। इसके बाद बोले। ये लीजिए हमने रोज़ा तोड़

डाला। आप बड़े पठान हैं तो कल से रोज़ा रखवा लीजिएगा... इसके बाद कंजू खाँ मरते मर गए मगर उन्होंने रोज़ा कभी नहीं रखा।

जोश मलीहाबादी ने उनके बहुत से किसे रकम किए हैं। एक बार कंजू खाँ कहीं जा रहे थे। रास्ते में प्यास का ग़लबा हुआ। कुछ दूर चले तो देखा कि एक कुएँ पर कुछ लड़कियाँ पानी भर रही हैं। ये उनके पास पहुँचे और उनसे पानी पिलाने की गुजारिश की। उन लड़कियों में एक ज़रा नटखट थी। उसने कंजू खाँ की दाढ़ी-मूँछ का जंगल देखा तो उन्हें छेड़कर कहा—आपके मुँह कहाँ है, जो पानी पिएँगे। इतना कहते ही बाक़ी लड़कियाँ हँस दीं। कंजू खाँ इस गुस्ताखी पर आगबबूला हो गए। तैश में अपनी मूँछों को दाढ़ी से अलग किया और मुँह दिखाते हुए बोले—ये मुँह नहीं तो और क्या है? और इसके बाद ऐसा फहश जुमला कहा कि लड़कियों से वहाँ एक पल न रुका गया और कंजू खाँ भी प्यासे ही आगे बढ़ गए।

एक बार कंजू खाँ अपने खेत पर गए। देखा कि खेत के पास वाले दलदल में एक हिरन फँसा खड़ा है। जो बार-बार निकलने की कोशिश में छटपटाता लेकिन निकल न पाता। उसे देखकर कंजू खाँ बहुत खुश हुए और उछलते हुए उससे कहा—बेटा, रोज मुझ ग़रीब का खेत चर जाते थे, आज फँसे हो...हिरन पर तंज़ ज़रूर कसा मगर इसके बाद पसीजे हुए दिल से उसे निकालने की जुगत भी की। अपने तहमद का एक सिरा हिरन की गर्दन में मज़बूती से बाँधा और एक अपनी कमर पर कस लिया। इसके बाद उन्होंने ज़ोर लगाकर हिरन को निकाल लिया। बाहर निकलते ही हिरन झटका देकर भाग खड़ा हुआ, और कंजू खाँ की लुंगी भी खुलकर हिरन के साथ चली गई। कंजू खाँ बेचारे नंगे हो गए। ये देखकर आसपास काम कर रहे लड़कों ने तालियाँ बजाना शुरू कर दीं। इस पर कंजू खाँ ने खिसियाकर एक लड़के को दो-चार कंटाप रसीद किए और उसकी लुंगी खोलकर खुद बाँध ली। वो लड़का ज़ोर-ज़ोर से रोने लगा। बाक़ी लड़के वहाँ से भाग गए। कंजू खाँ उनको ललकारते हुए बोले—और तालियाँ बजाओ नंगे कंजू खाँ पर। उनके गुस्से की सीमा पार हो गई थी। सोच रहे थे—मैंने उस कमबङ्घ हिरन को दलदल में घुस के बचाया जो रोज़ मेरा खेत चर जाता था मगर वो अहसानफ़रामोश मुझे सबके सामने नंगा करके भाग गया। उसे चौराहे पर नंगा न किया तो कंजू खाँ मलीहाबादी पठान नहीं। इसके बाद वो सीधे मलीहाबाद के मशहूर शिकारी खलील खाँ के पास गए और उन्हें पूरा माजरा बताया। फिर बोले—मुझे किसी भी क्रीमत पर उस हिरन की लाश चाहिए। आखिरकार एक दिन कंजू खाँ ने खलील खाँ की गोली से उस हिरन को मरवा दिया। इसके बाद वो उसे लादकर मलीहाबाद ले आए और एक चौराहे पर उसकी टाँगें चिरवा दीं। इसके बाद अपने मख़सूस अन्दाज़ में बोले—इस हरामखोर ने कंजू खाँ को नंगा कर दिया था। आज बदला पूरा हुआ।

## शर्त इतनी कि बेशऊर न हो

जब भी उर्दू शाइरी के दबिस्ताने लखनऊ का ज़िक्र आएगा दो नाम सबसे ऊपर होंगे—आतिश और नासिख। दोनों का शुमार लखनऊ के सबसे बड़े शाइरों और उस्तादों में होता है। दोनों समकालीन थे और आपस में वो शाइराना प्रतिद्वंद्विता रखते थे जिसकी मिसाल आज तक दी जाती है। जिस तरह मर्सियों में प्रतिद्वंद्विता के चलते मीर अनीस और मिज़र्ज़ा दबीर का नाम एक साथ लिया जाता है उसी तरह ग़ज़ल के मैदान में आतिश और नासिख का नाम भी साथ-साथ आता है। दोनों की शाइरी एक-दूसरे से बिलकुल अलग थी, मिज़राज भी जुदा था। मुशाइरों में जब दोनों अपने-अपने शागिर्दों के साथ पहुँचते तो कई बार तो यूँ लगता कि आज कुछ होने को है। ऐसी चश्मके चलतीं जो आज तक याद की जाती हैं। एक-दूसरे के शेर में कमी निकालना, कमतर शाइर साबित करना, फ़ब्ती कसना, फ़िकरे उछालना, रौब ग़ालिब करना, खिल्ली उड़ाना ये सब आम बात थी, मगर जो बात इन दोनों प्रतिद्वंद्वियों में खास थी वो ये कि घनघोर प्रतिद्वंद्विता के बावजूद ये दोनों एक-दूसरे को लेकर अपने मेयार से नहीं गिरते थे। आमतौर पर जलन, असुरक्षा और प्रतिद्वंद्विता इनसान को अन्धा बना देती है। आतिश और नासिख से सीखा जा सकता है कि प्रतिद्वंद्विता कैसे निबाही जाए। सुनाने वाले सुनाते हैं कि एक दफ़ा आतिश के शागिर्द मोहम्मद खाँ रिन्द उस्ताद की किसी बात का बुरा मान गए। आतिश का मिज़राज उनके नाम ही की तरह था। और रिन्द का ताल्लुक एक सम्पन्न घराने से था। लिहाज़ा आतिश की आतिश उस अमीरजादे से बर्दाशत नहीं हुई। आतिश से नाराज़ होकर रिन्द ने उनकी शागिर्दों छोड़ दी और सोचा कि क्यों न नासिख का शागिर्द बनकर आतिश को नीचा दिखाऊँ। रिन्द को लगा कि आतिश और नासिख में जिस तरह की तना-तनी रहती है, उसकी वजह से नासिख उन्हें बख़ुशी अपना शागिर्द बना लेंगे, उनके लिए आतिश को ज़लील करने का इससे बेहतर तरीक़ा क्या होगा। फिर दौलत का गुरुर तो रिन्द के सर चढ़ा ही था। मगर वो नासिख के यहाँ पहुँचे तो अपनी ही शामत बुला ली। नासिख को जब उनकी आमद का मकसद मालूम हुआ तो बहुत फटकार लगाई। कहा—पिछले कई बरस से आप ख्वाजा साहब के शागिर्द हैं, उन्हों से इस्लाह लेते हैं, उन्हों के साथ रहते हैं, अगर उस्ताद की एक मामूली बात पर आप उनको रुसवा करने पर आमादा हैं तो कल के लिए मैं आप पर कैसे भरोसा करूँ। इसके अलावा आपके ख्वाजा साहब से अलग होने पर उन्हें जो मुश्किल (आर्थिक) होगी उसका गुनाह मैं अपने सर क्यों लूँ। इसके बाद रिन्द वापस लौट आए और अपने उस्ताद से माफ़ी माँगी। आतिश ने उन्हें माफ़ करके दोबारा अपनी शागिर्दी में ले लिया।

और अब आतिश की बात सुनिए। जब उनके सबसे बड़े प्रतिद्वंद्वी नासिख की मौत हुई तो आतिश इस क़दर दुखी हुए कि ग़ज़ल कहना छोड़ दिया। छोड़ क्या दिया क़सम

खा ली कि आगे ग़ज़ल नहीं कहेंगे। लोगों ने उन्हें बहुत समझाया पर आतिश न माने।  
बोले—जब सुखन-फहम ही नहीं रहा, तो किसके लिए ग़ज़ल कहें।

शर्त इतनी कि बेशऊर न हो

दोस्त क्या, हम उटू पे मरते हैं

—बिस्मिल भरतपुरी

## विलायत खाँ ने गन्ने का रस बेचा

बहुत कम लोग जानते हैं कि

भारतीय सितारवादन को दुनिया भर में पहचान दिलाने वाले उस्ताद विलायत खाँ का कुछ वक्त लखनऊ में भी गुज़रा है। हुआ ये था कि वालिद उस्ताद इनायत खाँ के इंतकाल के वक्त विलायत खाँ सिर्फ़ दस साल के थे। पिता का साया सर से उठने के बाद उनकी आर्थिक स्थिति काफ़ी ख़राब हो गई थी। सितार से इश्क़ की शुरुआत हो चुकी थी। यही उनके संघर्ष का सबसे बड़ा सहारा भी था। किशोरावस्था में कुछ दिन के लिए उन्होंने ये सोचकर लखनऊ का रुख़ किया कि इस शहर में संगीत को चाहने वाले अभी भी मौजूद हैं, हालात कुछ बेहतर हो सकते हैं। संगीत-इतिहासकार गजेन्द्र नारायन सिंह के अनुसार वे नया गाँव में डी. टी. जोशी साहब के यहाँ रहते थे।

एक दिन एक अजीबोगरीब वाक़्या पेश आया। विलायत साहब को पता चला कि लखनऊ के पास किसी गाँव में एक ज़र्मींदार के बेटे की शादी है और इस मौक़े पर एक महफ़िल सजनी है। महफ़िल के लिए सितारवादक का इंतज़ाम अब तक नहीं हो पाया था। जब विलायत साहब से इस सम्बन्ध में बात की गई तो महफ़िल लखनऊ से दूर और अजनबी लोगों के गाँव में होने के बावजूद वे इसलिए तैयार हो गए क्योंकि उनकी माली हालत बहुत अच्छी नहीं थी। बड़े ज़र्मींदार के बेटे की शादी पर बजाना उनके लिए आर्थिक तौर पर बहुत फ़ायदेमन्द हो सकता था इसलिए न चाहते हुए भी वे उस महफ़िल में पहुँचे। वहाँ जब बड़े-बड़े गायक गा चुके तो किसी ने उपहास के तौर पर विलायत साहब की तरफ़ इशारा करते हुए कहा कि इस लड़के से भी कुछ बजवा लिया जाए। विलायत साहब ने सुने को अनुसुना कर दिया और बजाना शुरू किया। ऐसा बजाया, ऐसा बजाया कि महफ़िल में मौजूद हर शख्स फरेफ़ता हो गया। किसी को यकीन नहीं हो रहा था कि ये नौउप्र लड़का इतना अच्छा वादन कर सकता है। महफ़िल तमाम होने पर सबकी ज़बाँ पर सितार ही की चर्चा थी। रात हो गई थी इसलिए विलायत साहब ने खाना खाया और सो गए। सुबह उठकर उन्होंने ज़र्मींदार के एक मुलाज़िम से ‘विदाई’ की बात की। मुलाज़िम ने ज़र्मींदार को बताया। इस पर ज़र्मींदार ने लापरवाही से कहा कि वो लड़का तो बहुत छोटा है। भरपेट बढ़िया खाना खिला दिया उसको। और क्या चाहिए। इसके बाद कुछ सोचकर आगे फ़रमाया कि अच्छा ठीक है। ऐसा करो दो मटके गन्ने का रस दे दो। इस उप्र में इससे बड़ा इनाम क्या होगा। विलायत साहब ने जब ये सुना तो बहुत मायूस हुए। सोचा, क्या सोचकर आया था और क्या मिल रहा है। फिर उन्होंने सोचा कि ये गन्ने का रस भी तो उन्होंने मेहनत से कमाया है, यही ले चला जाए। दो मटके ले जाना उनके लिए मुमकिन नहीं था क्योंकि सितार भी साथ था। इसलिए एक मटका सर पे रख के एक हाथ में सितार थामकर आहिस्ता-आहिस्ता पैदल लखनऊ लौटे। जब कैसरबाज़ के क्रीब पहुँचे तो

एक जगह बैठकर वो गन्ने का रस बेच दिया जिससे कुछ पैसे मिले। घर आकर कुछ लोगों से हाल बयान किया। सबने ज़मींदार की आलोचना की और विलायत साहब को ढाँड़स बँधाते हुए दुआएँ दीं कि मुस्तकबिल में सितार उनके नाम से पहचाना जाएगा।

कहना गैर-ज़रुरी है कि लखनऊ वालों की दुआएँ कुबूल हुईं।

## मुझको ये दावा के हर महफिल पे छा सकता हूँ मैं

गुजरे ज़माने की गायिकाओं में जानकीबाई

उर्फ़ छप्पन-छूरी को अफसानवी मक्कलियत हासिल हुई। सचमुच अफसानवी। इस क्रदर कि छप्पन छूरी का नाम अपने दौर के मुहावरों में शामिल हो गया। कहा जाता है कि उनके एक नामुराद आशिक्र ने उन पर छूरी से वार करके छप्पन घाव किए थे जिसके बाद उनका नाम छप्पन-छूरी मशहूर हो गया। दिलचस्प ये दुनियावी पैमाने पर जानकीबाई ज़रा भी ख़ुश-शक्ति नहीं थीं, दबा हुआ रंग, अनगढ़ चेहरा और जिस पर हर तरफ़ ज़ख्मों के निशान, मगर गायकी में वो अदाएँ कि लोग अश-अश कर उठते। वो अच्छन महाराज के इस जुमले की आबरु थीं कि रंग-रूप से कुछ नहीं होता, हुस्त तो अदाओं का जादू है। अपने मुतालिक वो अक्सर नासिख़ लखनवी का एक शेर पढ़ती थीं—हुस्त को चाहिए अन्दाज-ओ-अदा, नाज-ओ-नमक/लुत्फ़ क्या गर हुई (गोरों की तरह खाल सफेद)।

जानकीबाई का नाम सुनकर एक दफ़ा रीवा नरेश ने उन्हें अपने यहाँ बुलाया। वो महफिल के लिए तैयार हो रही थीं कि तभी किसी की चुराई हुई नज़र उन पर पड़ गई। उसने महाराज से कहा कि गाने वाली के खदोखाल तो बेहद मामूली हैं, शाही महफिल का लुत्फ़ जाता रहा। ये सुनकर महाराज ने आन की खातिर अपने दीवान से कहा कि जानकीबाई को बसद एहतराम रुख़सत दी जाए और उनकी जगह फौरन कोई दूसरी गायिका बुलाई जाए। मगर जानकीबाई भी आखिर जानकीबाई थीं। जब उन्हें ये मामला पता चला तो अपने मख़सूस लबो-लहजे में दीवान से बोलीं कि वक्त बहुत कम है, आप क्यों ज़हमत करेंगे। मैं खुद आज की महफिल के लिए एक बेइंतहा खूबसूरत गाने वाली बुलाए देती हूँ। मेरे साथ आई थी। पास ही के एक गाँव में महफिल के लिए रुकी है। मगर वो एक ही शर्त पर आती है कि गाते वक्त परदे में रहेंगी। दीदार गाना खत्म होने पर ही मुमकिन है। महाराजा ने सुना तो बड़े इश्तेयाक्र के साथ मंज़ूरी दे दी... मगर जानकीबाई की जगह कौन ले सकता था। यूँ हुआ कि वक्ते-मुकर्रर पर जानकीबाई ने खुद परदे के पीछे बैठकर गाना शुरू किया, और कुछ ऐसी शोखि-ओ-नाज-ओ-अदा से गाया कि सामईन उनके सुरों पर मर मिटे। आवाज़ सुनकर उस परदानशीं चेहरे के तसव्वर में दीवाने हो गए। महफिल खत्म हुई तो किसी में ताब न थी कि उस पोशीदा चेहरे को देखे बिना रह जाए। महाराज भी उस गाने वाली से मिलने के मुश्ताक से। आखिर परदा हटा और जानकीबाई आदाब करते हुए जलवाअफ़रोज़ हुई। महाराज ने देखा तो देखते रह गए। हैरतजदा थे। कुछ बोल ही नहीं पाए... फिर खुद जानकीबाई बोलीं—हुजूर बज्म की रौनक सीरत से होती है, सूरत से नहीं। जानकीबाई का बदल कहाँ है? महाराज बहुत शर्मिन्दा हुए और उन्हें इनाम-इक्राम से नवाज़ कर बाइज़न्त वहाँ से रुख़सत किया।

जानकीबाई बड़े-बड़ों को लाजवाब कर देती थीं, मगर एक बार किसी ने उन्हें भी लाजवाब किया था। आखिर छप्पन-छूरी की अदाओं को सर करने वाला कौन था? वो थे मजाज़ लखनवी, जिनकी अपनी अफसानवी शस्त्रियत के तज़िकरे हश्र तक होते रहेंगे। हुआ ये था कि जिगर मुरादाबादी ने किसी महफिल में मजाज़ से जानकीबाई का तआरुफ़ करवाया था कि इनसे मिलो मजाज़! ये जानकीबाई हैं... और मजाज़ ने छूटते ही जवाब दिया था कि 'रहने दीजिए जिगर साहब, क्यों मिलवा रहे हैं, बाई कहीं की भी हो खतरनाक होती है और ये तो 'जान की बाई' हैं!'

तुम के बन सकती हो हर महफिल में फिरदौसे नज़र

मुझको ये दावा के हर महफिल पे छा सकता हूँ मैं!

—मजाज़ लखनवी

## चाल बेडौल है ज़माने की...

तारीख ऐसे नामों से भरी पड़ी है

जो रहती दुनिया तक याद किए जाने के हक्कदार थे, मगर बहुत जल्द फरामोश कर दिए गए। क्योंकि बकौल मीर तकी मीर—चाल बेडौल है ज़माने की...। ऐसा ही एक नाम है राजा ठाकुर नवाब अली का, लखनऊ जिनकी याद को बहुत पहले बिसरा चुका है, मगर जिनकी खिदमत अब तक उसके तमदून की पेशानी पर चमकती हैं। हिन्दुस्तानी संगीत के अनन्य साधक नवाब अली सीतापुर जिले की अकबरपुर स्टेट के राजा थे मगर कहलाते थे ‘ठाकुर साहब’। इस बेपनाह मक्कबूल उर्फियत का सबब कौमी यकजहती में उनकी अक्रीदत थी। ठाकुर साहब कैसरबाग में अपनी ख़ूबसूरत कोठी में रहते थे। जब तक ज़िन्दा रहे निर्विवाद रूप से हिन्दुस्तान के नम्बर एक हारमोनियम वादक कहलाते रहे। भारत में इस वाद्य को लोकप्रियता और स्वीकार्यता दिलाने में उनका बहुत बड़ा योगदान है। ठाकुर साहब लखनऊ में पंडित विष्णु नारायण भातखण्डे के सबसे क़रीबी लोगों में रहे। शहर में भातखण्डे संगीत संस्थान (जो पहले मैरिस कॉलेज ऑफ म्यूज़िक कहलाता था) की स्थापना उनके बाँूर मुमकिन नहीं थी। रामपुर के नवाब से पंडित भातखण्डे का बाक़ायदा राब्ता करवाने वाले वही थे। जो भातखण्डे के जीवन की सबसे निर्णायक घटनाओं में से एक साबित हुई। मगर वो चीज़ जिसने ठाकुर साहब को संगीत की दुनिया में अमर कर दिया वो है हिन्दुस्तानी संगीत पर तीन खंडों में उर्दू में लिखी उनकी किताब ‘मारफ़नामात’। ये उस ज़माने में हिन्दुस्तानी संगीत पर लिखी गई अपनी तरह की पहली और अकेली किताब थी। मशहूर फ़िल्म संगीतकार नौशाद साहब ने अपने एक लेख में इस किताब की बहुत तारीफ़ की है।

गुरुदेव खीन्द्रनाथ टैगोर जब लखनऊ आते तो मशहूर वकील और संगीतकार अतुल प्रसाद सेन (वही जिनके नाम पर ए.पी. सेन रोड है) के घर पर रुकते थे। ए.पी. सेन ठाकुर साहब के दोस्तों में थे। एक बार जब गुरुदेव लखनऊ आए तो इत्तेफ़ाक़ से महान गायक काले खाँ (जो ठाकुर साहब के उस्ताद थे) भी लखनऊ में थे। इस मौके पर ठाकुर साहब ने ए.पी. सेन से कहा कि गुरुदेव के सम्मान में एक महफ़िल आरास्ता होनी चाहिए जिसके बहाने से काले खाँ साहब का गाना सुनने को मिल जाएगा। महफ़िल सजी। संगीत जगत की बड़ी-बड़ी हस्तियाँ मौजूद थीं। गुरुदेव बैठे थे, काले खाँ साहब थे, ए.पी. सेन थे, तबले पर लखनऊ की शान ख़लीफा आबिद हुसैन थे और हारमोनियम पर खुद राजा ठाकुर नवाब अली थे। गुरुदेव की नज़र जब हारमोनियम पर पड़ी तो वो ज़रा बेचैन हुए। कहा, ऐसे-ऐसे गुनी संगीतकारों की महफ़िल में ये बाजा कैसे? (उन दिनों बहुत से शुद्धतावादी लोग हारमोनियम को स्तरीय महफ़िलों का वाद्य नहीं मानते थे।) ए.पी. सेन ने जवाब दिया—ये ठाकुर साहब का गुलाम है,

जहाँ जाते हैं साथ जाता है। ठाकुर साहब ने सुना तो बस मुस्कुरा के रह गए। काले खाँ साहब ने गाना शुरू किया। सुनने वाले किसी और ही दुनिया में पहुँच गए। खाँ साहब का अन्दाज़ आज बिलकुल निराला था। ठाकुर साहब हारमोनियम पर उनके गायन की हर अदा का शृंगार कर रहे थे। ऐसा महसूस होता था कि हारमोनियम गायकी के हुस्त को एकदम निखारकर सामने ले आया है। तबले पर ख़लीफ़ा थे सो कहना ही क्या। महफिल जब ख़त्म हुई तो गुरुदेव ने ठाकुर साहब से कहा—मैं क्रायल हो गया आपके हारमोनियम का। इस तरह गुरुदेव भी उन बेशुमार लोगों में शामिल हो गए। ठाकुर साहब ने हारमोनियम के बारे में जिनकी राय बदल दी।

## लखनऊ के रिक्शेवाले

लखनऊ वो शहर है जहाँ रिक्शेवाले अपनी दिलचस्प गुफ्तगू के लिए ख़ासतौर पर मशहूर हैं। यहाँ अक्सर ऐसा होता है कि जब कोई रिक्शेवाले से पूछता है कि इमामबाड़ा चलोगे? तो रिक्शेवाला ख़ास लखनऊवा अन्दाज़ में जवाब देता है —इमामबाड़ा हम बहुत बार देख चुके। कहीं और ले चलिए तो चलें! यहाँ रिक्शेवालों के भी अपने आदाब हैं। रिक्शे पर सवारी करने से पहले रिक्शेवाले से एहतरामन ये पूछना ज़रूरी है—‘ए रिक्शा...ख़ाली?’ ये जुमला लखनऊ के ‘रिक्शा जगत’ में एक तरह का खुल जा सिम-सिम है जिसके बिना रिक्शेवालों की रहमत का दरवाज़ा आपके लिए नहीं खुल सकता। एक बार एक रिक्शेवाला अपने रिक्शे पर बैठकर बेसब्री के साथ सवारी का इन्तज़ार कर रहा था। उसे बहुत देर से कोई सवारी नहीं मिली थी। अचानक उसे एक आदमी आता हुआ दिखाई दिया। रिक्शेवाले ने ये सोचकर राहत की साँस ली कि सवारी आ रही है। वो आदमी आया और रिक्शे पर सवार होकर रुक्नत भेर लहज़े में बोला—साहू ले चलो उड़ाते हुए। रिक्शेवाले ने जवाब दिया—ख़ाली नहीं है साहब। वो आदमी खिसियाकर चला गया। ये देखकर पास खड़े एक सब्ज़ीवाले ने रिक्शेवाले से पूछा—इतनी देर से सवारी का इन्तज़ार कर रहे थे, जब मिली तो गए क्यों नहीं? रिक्शेवाले ने जवाब दिया—हमसे पूछा ही नहीं कि ख़ाली हो या नहीं...सीधा बैठ के ऑर्डर देने लगे। देते रहे ऑर्डर! सब्ज़ीवाला मुस्कुराते हुए बोला—नक्शेबाज़ी ज़रा कम दिखाया करो। रिक्शेवाला बोला—नक्शेबाज़ी हम दिखाते ही नहीं। सब्ज़ीवाले ने पूछा—फिर क्या दिखाते हो? रिक्शेवाले ने जवाब दिया—रिक्शेबाज़ी! इसके बाद दोनों खिलखिला के हँस दिए।

इस शहर की रिक्शेबाज़ी मशहूर है। आप किसी गोल दरवाजे पर खड़े होकर किसी रिक्शेवाले से इमामबाड़े तक पहुँचाने के पैसे पूछिए तो वो पहले लखनवीयत के क्रायल हो जाएँगे...और अगर आपने रिक्शेवाले को उसकी तवक्क्को से कम मेहनताने की पेशकश की और इसे जायज़ करार देने के लिए रिक्शेवाले को ये दलील दी कि टेम्पो तुमसे कम पैसे में तुमसे जल्दी पहुँचा देता है तो रिक्शेवाला फ़ौरन एक ऐसी बात कहेगा कि आपकी सारी दलीलें चारों खाने चित हो जाएँगी, बशर्ते आप बेहिस न हों। वो पहले आपको बताएगा कि टेम्पो चलता है गैस से और रिक्शा चलता है खून से फिर याद दिलाएगा कि टेम्पो में बैठते हैं मरीज़ की तरह, रिक्शे पे बैठते हैं बादशाह की तरह। अगर आप ग़ौर करें तो पाएँगे कि उसकी बात में दम तो है। रिक्शेवालों के बाँकपन का भी जवाब नहीं। इनके रिक्शे में एक छतरी होती है। ये बजाहिर अहदे क़ब्ले मसीह यानी ईसा पूर्व की नज़र आती है और आमतौर पर अपने आपको खुलने से माजूर बताती है, मगर किसी ज़ोहरा-जबीं के रिक्शे की जानिब आते ही उसके एहतराम में फैल जाती है। रिक्शा चलाना एक काम नहीं बल्कि एक फ़न है और

रिक्षेवाले इस फून के कितने अज्ञीम फूनकार हैं, ये भेद भी तब खुलता है जब रिक्षे पर कोई सिन्फ-ए-नाज़ुक बैठी हो। लखनऊवा रिक्षेवाले तब ऐसी-ऐसी काट, ऐसे-ऐसे करतब दिखाते हैं मानो ऐसा करके सवारी के मंज़िल-ए-मक्सूद तक पहुँचने के पहले ही वो उसके दिल तक पहुँच जाएँगे। बहरहाल इस शहर के रिक्षेवालों की हर अदा निराली है। एक बार एक आदमी को उसके घर तक पहुँचाने का किराया तीस रुपए तय हुआ। घर पहुँचने पर आदमी ने रिक्षेवाले को तीस रुपए दिए तो उसने बड़े खुलूस से पाँच रुपए वापस कर दिए। आदमी ने हैरत के साथ पूछा—बात तो तीस रुपए की हुई थी। रिक्षेवाला बोला—जी...मगर आप चढ़ाई पर उतर गए थे और हमने पैसा चढ़ाई जोड़ के बताया था।

सुनते तो ये भी हैं कि एक दफ़ा दिल्ली में कड़ाके की ठंड पड़ी। वहाँ एक नवाब साहब दीन-दुनिया से बेखबर अपनी रजाई में बैठे आग ताप रहे थे। अचानक उनकी बेगम ने देखा कि नवाब साहब की रजाई ने आग पकड़ ली है और नवाब साहब को पता ही नहीं है। वो तो आग तापने में लगे हैं। बेगम ने फ़ौरन रजाई नवाब साहब से अलग की और गुस्से में फरमाया—सारी रजाई जल गई बैठे हैं तापने! मगर नवाब साहब तो नवाब साहब थे, उन्होंने बेगम के गुस्से का थोड़ा भी ख़्याल नहीं किया। उलटे शोख़ी भेरे अन्दाज़ में कहा—सारी रजाई जल गई बैठे हैं तापने! वाह ये तो मिसरा कह दिया बेगम आपने। इस पर तो गिरह लगानी चाहिए। ये सुनके बेगम ने सर पीट लिया। मगर नवाब साहब संजीदा थे। अगले दिन लखनऊ जाने वाली रेलगाड़ी में बैठे कि वहाँ चलकर इस लाजवाब मिसरे पर गिरह लगवाई जाएगी।

उन दिनों दिल्ली से मिसरे आते थे और लखनऊ उन पर गिरह लगाने के लिए मशहूर था। गाड़ी चारबाग़ स्टेशन पहुँची तो नवाब साहब ने बाहर निकलकर चौक का रिक्षा किया। रिक्षा स्टेशन से आगे बढ़ा तो रिक्षेवाले ने अज़राहे गुफ्तगू नवाब साहब से उनके लखनऊ आने का मक्सद पूछा। नवाब साहब ने बताया कि वो दिल्ली से एक मिसरे पर गिरह लगाने लखनऊ आए हैं। रिक्षेवाले ने जब ये सुना तो तपाक से बोला—हुजूर इसके लिए चौक तक की ज़हमत क्यों उठाएँगे, ये मसअला तो स्टेशन ही पे हल हो जाता। ख़ाकसार को बताया तो होता। नवाब साहब ये सुनके बिगड़ गए, और मगरुर अन्दाज़ में बोले—ये अदबी मामलात हैं, तुम्हारे जैसे क्या समझेंगे? रिक्षेवाला भी लखनवी था बोला—हुजूर, आप सही कह रहे हैं। मैं तो क़लम पकड़ना भी नहीं जानता... मगर आप जैसों का खिदमतगार तो हूँ। ख़ादिम को मिसरा अता कीजिए। नवाब साहब लखनवी तर्जे गुफ्तगू के इस दाम में गिरफ्तार होने से न बच सके और लहककर ये मिसरा पढ़ा—सारी रजाई जल गई बैठे हैं तापने। रिक्षेवाले ने फ़िलबदीह उसी लबो-लहजे में शेर मुकम्मल किया—ऐसा भी चूतिया कहीं देखा है आपने। शेर मुकम्मल हो चुका था इसलिए नवाब साहब को चौक जाने की ज़रूरत नहीं पड़ी। वो आधे रास्ते से ही चारबाग़ वापस आए और दिल्ली रुख़सत हुए।

इसी से मिलता-जुलता एक किसा और मिलता है। दिल्ली से एक साहब ये मिसरा लेकर लखनऊ आए—रा-ए-गुल से बुलबुल के पर बाँधते हैं। चारबाग़ स्टेशन पर उन्होंने किसी रिक्षेवाले को ये मिसरा सुनाया और कहा—किसी उस्ताद के पास ले

चलो जो शेर मुकम्मल कर सके। वो नहीं जानते थे कि लखनउवा रिक्षेवाले खुद अपने आप में उस्ताद हैं। शेर वहीं पर, यूँ मुकम्मल हुआ—‘सुना है के दिल्ली में उल्लू के पट्टे, रग-ए-गुल से बुलबुल के पर बाँधते हैं।’

उल्लू और बुलबुल को इस तरह एक साथ बैठाना...क्या बाक़ी रहा कहने को।

## मिर्जा इनायत अली बेग की हिम्मत

लखनऊ में एक थे मिर्जा इनायत अली बेग।

थे तो बादशाह नसीरुद्दीन हैदर के ज़माने में मगर थे आम आदमी। बादशाही फौज में एक अदना मुलाज़िम थे। निहायत गरीब, जैसे-तैसे अपना और घरवालों का पेट पालने वाले। बस एक ख़ूबी थी जिसकी वजह से आज तक मशहूर हैं। वो ये कि डट के लड़ते थे और कभी हार नहीं मानते थे फिर चाहे लड़ाई दुश्मन से हो या अपनी गरीबी से।

एक दफ़ा किसी गढ़ी के राजा ने दो साल तक सरकारी मालगुज़ारी अदा नहीं की। इतना ही नहीं, बादशाह के सन्देशों का जवाब देना भी बन्द कर दिया। इसके साथ ही अपना एक किला तामीर करवाया और एक छोटी-मोटी सेना भी तैयार कर ली। बादशाह को जब इन बागी तेवरों का पता चला तो उन्होंने राजा की अक्रल ठिकाने लगाने के लिए अपनी फौज भेजी। मगर राजा इसके लिए बहुत पहले से तैयार था। बादशाही फौज गई तो उसने क़िले के दरवाजे ही नहीं खोले और छत से छुपकर हमला शुरू किया। दस दिन तक कोशिश करने पर भी और काफ़ी नुकसान उठाने के बाद भी बादशाही फौज क़िला फतेह न कर पाई और वापस लौट आई। बादशाह को बहुत गुस्सा आया। उसने अपने फौज के तमाम छोटे-बड़े लोगों को बात करने के लिए बुलाया। मिर्जा बेग भी पहुँचे। उन्होंने बादशाह से कहा कि अगर उन्हें थोड़ी-सी फौज मुहैया करवा दी जाए तो वो राजा को गिरफ़तार करके ला सकते हैं। बेग की बात सुनकर सब हँसे। मगर बेग अपने झरादे के पक्के थे। उन्होंने बादशाह से कहा कि एक बार उन पर भरोसा करके देख लिया जाए। बादशाह बोले—सोच लो बेग। अगर ख़ाली हाथ लौटे तो गरदन उड़ा दी जाएगी। बेग ने मुस्कुराकर कहा—अगर ये बात है बादशाह सलामत तो मैंने आपको अपना ख़ून माफ़ किया।

बादशाह ने मिर्जा को एक छोटी सी फौज के साथ राजा पर हमले की इजाज़त दे दी। मिर्जा अपने साथ दो बेहतरीन बढ़ई भी ले गए। क़िले के पास पहुँचने पर उन्होंने फौज को थोड़ी दूरी पर रोक दिया और खुद दोनों बढ़ई को लेकर क़िले के दरवाजे पर पहुँचे। चूँकि बादशाही फौज दस दिन की हिम्मत के बाद पस्त होकर लौटी थी इसलिए राजा को इतनी जल्दी हमले की उम्मीद नहीं थी। राजा और उसके सिपाही दस दिन की जंग के बाद थक चुके थे इसलिए आराम की मुद्रा में आ गए थे। मिर्जा ने अपने साथ गए दोनों बढ़ई से आहिस्तगी के साथ फाटक में चीरा लगाने को कहा। उन दोनों ने बहुत कम वक्त में और बहुत कम आवाज़ करते हुए दरवाजे को इतना चीर दिया कि मिर्जा उसमें से निकल सकें। इससे पहले कि क़िले के अन्दर किसी को घुसपैठ की खबर होती मिर्जा ने राजा को पकड़ लिया और उसके मुहाफ़िज़ों से कहा कि अगर किसी ने कोई हिमाकत की तो राजा अपनी जान से हाथ धो बैठेगा। इतने में बादशाही फौज

भी वहाँ पहुँच गई। आखिरकार राजा को गिरफ्तार करके बादशाह के हुजूर में लाया गया। उसने बादशाह से अपनी गुस्ताखियों के लिए माफ़ी माँगी। दरबार में मौजूद सभी लोगों ने मिर्ज़ा की हिम्मत को सलाम किया। इस तरह सब पर वाज़ेह हुआ कि मिर्ज़ा इनायत अली बेग की हिम्मत यूँ ही मशहूर नहीं।

मिर्ज़ा की इस फ़तेह से खुश होकर बादशाह ने उन्हें इनाम देना चाहा। पहले तय हुआ कि मिर्ज़ा को घोड़ा दिया जाएगा। मगर फिर मुसाहिबों ने बताया कि इस वक्त इनाम में देने लायक घोड़ा उपलब्ध नहीं है। बादशाह की तरफ़ से अगर आम घोड़ा इनाम में दिया गया और आगे कहीं बाद में वो मर गया तो सरकार की बड़ी जगहँसाई होगी। इसके बाद घोड़े की जगह मिर्ज़ा को इनाम में एक बढ़िया हाथी दिया गया जिसके गले में शाही निशान वाला एक घंटा बँधा था। इतना ही नहीं बादशाह की तरफ़ से हाथी की देखभाल के लिए एक पीलवान भी दिया गया। हाथी की खुराक और पीलवान की तनख्वाह भी दरबार की तरफ़ से मुकर्रर की गई। मिर्ज़ा हाथी और पीलवान के साथ घर आ गए।

मिर्ज़ा ग़रीब आदमी थे। परिवार बड़ा था और घर छोटा। हाथी के लिए जितनी जगह चाहिए होती है, मिर्ज़ा के पास थी ही नहीं। इसके साथ ही हाथी पालने के और भी बहुत तामझाम थे जिनसे मिर्ज़ा को जूझना पड़ता था, पीलवान होने के बावजूद। आखिरकार एक दिन मिर्ज़ा ने हाथी का घंटा खोलकर अपने पास रख लिया और हाथी तीन हज़ार रुपए में बेच दिया। पीलवान को भी नौकरी से बरतरफ़ कर दिया। मगर दरबार से हाथी की खुराक और फ़ीलवान की तनख्वाह बराबर लेते रहे, और इसी से अपना घर चलाते रहे। एक दिन बादशाह को खबर लग ही गई कि मिर्ज़ा ने हाथी बेच दिया है। बादशाह ने उन्हें फ़ौरन दरबार में तलब किया। अब मिर्ज़ा हाथी का घंटा गले में लटकाकर दरबार में आए। बादशाह ने मिर्ज़ा के गले में घंटा देखकर उनसे पूछा कि ये क्या तमाशा है, घंटा तुम्हरे गले में क्यों है? हाथी कहाँ है? अब मिर्ज़ा बोले—सरकार ग़रीब आदमी के लिए परिवार चलाना पहले ही हाथी पालने से ज़्यादा मुश्किल होता है, उस पर आपने एक हाथी और दे दिया। अब बताइए ग़रीब आदमी दो हाथी कैसे पाले। इसलिए मैंने एक हाथी बेच दिया और उसकी वजह से जो पैसा मिला उसे अपने परिवार पर खर्च कर दिया। रही बात इस घंटे की तो ये मैंने इसलिए गले में लटका रखा है ताकि हाथी के पैसे को परिवार पर खर्च करते वक्त मैं कहीं बादशाह सलामत के अहसान को फ़रामोश न कर दूँ। ये घंटा मुझे हमेशा इस बात की याद दिलाएगा कि मेरा परिवार अगर सुकून से बसर कर रहा है तो सिर्फ़ और सिर्फ़ आपकी सखावत की वजह से। अगर आपके खर्च से हाथी की जगह मेरा परिवार पल रहा है तो ये घंटा भी मेरे गले पर ही ज़ेब देगा।

बात सुनकर नसीरुदीन हैदर मुस्कुराए और एलान किया कि एक हाथी का खर्च और खुराक मिर्ज़ा के घर ताउप्र भेजी जाती रहेगी। ये सुनकर मिर्ज़ा बादशाह की दरियादिली के क्रायल हो गए और आन की आन में उन्होंने भी एलान कर दिया कि आज से पूरी ज़िन्दगी मिर्ज़ा इनायत अली बेग जब भी घर के बाहर कदम रखेंगे हाथी का ये घंटा उनके गले में लटका दिखेगा। इसके बाद ये घंटा मिर्ज़ा की ज़ज़ादारी में

शामिल हो गया जिसे उन्होंने उप्र भर निभाया। गले में लटके इस घंटे की वजह से धीरे-धीरे मिर्जा का नाम घंटा बेग मशहूर हो गया। इन्हीं घंटा बेग उफ़ मिर्जा इनायत अली बेग के नाम पर लखनऊ के कश्मीरी मोहल्ले में घंटा बेग की गढ़इया आज तक मशहूर है।

ये किस तरह वजूद में आई, इसका किस्सा सुनिए। घंटा बेग दरगाह हज़रत अब्बास के पीछे की तरफ़ एक मैदान में रहते थे। जहाँ उनका कच्चा मकान था। आसपास और भी छोटे-बड़े कच्चे मकान थे। एक बार बारिश कुछ इस तरह हुई कि शहर के ज़्यादातर कच्चे मकान ढह गए। मिर्जा का मकान भी मिट्टी हो गया। मगर मिर्जा तो मिर्जा थे। हार मानना तो सीखा ही नहीं था। उन्होंने अपने घरवालों को एक महफूज़ मकाम पर बेज दिया और खुद परेशानियों से दो-दो हाथ करने लगे। सबसे पहले मिर्जा ने अपने घर की सारी लकड़ी फ़रोख़त कर दी और फिर गिरे हुए मकान की मिट्टी उन लोगों को दो आना रोज पर बेचनी शुरू की जो लोग अपना कच्चा घर बनाना चाहते थे। मिर्जा ने उनसे कहा कि दो आना दो और शाम तक जितनी मिट्टी ले जा सकते हो ले जाओ। मकान बनवा रहे काफ़ी लोगों ने मिर्जा से मिट्टी खरीदी। इसके बाद जब मिट्टी ख़तम हो गई तो मिर्जा ज़मीन खोदकर मिट्टी निकालने और बेचने लगे। इस तरह उन्होंने तक़रीबन साल भर तक मिट्टी बेची और इसके ज़रिए अपने मकान की असल क्रीमत से ज़्यादा रूपए कमा लिए।

ये किस्सा जिसने भी सुना, वो मिर्जा का क्रायल हो गया। लगातार मिट्टी खोदे जाने से उस मैदान में एक गहरी गढ़इया बन गई जो घंटा बेग की गढ़इया कहलाई। कहा जाता है कि एक ज़माने में ये गढ़इया इतनी बड़ी थी कि इसमें हाथी डूब जाते थे। बरसात में ये गढ़इया एक लबालब तालाब बन जाती थी। इसमें धोबी कपड़े धोते और जानवर पानी पीते थे। इस गढ़इया ने घंटा बेग को ऐसी शोहरत दी थी कि उनकी देखादेखी मिर्जा अज़ीम बेग चमनदार ने भी अपना मकान खुदवाकर मिट्टी बेची और गढ़इया बनवाई थी मगर उसे वो नाम न मिला क्योंकि वो गढ़इया जल्द ही सूख गई थी और पटकर मैदान बन गई थी। घंटा बेग की गढ़इया का नाम आज तक लिया जाता है। हालाँकि घंटा बेग की गढ़इया अब गढ़इया न होकर एक इलाक़े का नाम है। जहाँ रहने वाले कुछ लोग उस गढ़इया का किस्सा जानते हैं, कुछ नहीं भी जानते। घंटा बेग की वो मशहूर गढ़इया खुद घंटा बेग ने ही एक ख़ास वजह से पटवा दी थी।

आखिर घंटा बेग ने अपनी गढ़इया को पटवा क्यों दिया। इसे जानने के लिए हमें बादशाह मोहम्मद अली शाह के दौर के लखनऊ का रुख़ करना पड़ेगा। जब एक ख़ाजासरा दयानतुदौला बहुत मशहूर था। दयानतुदौला की खुदापरस्ती लखनऊ ही नहीं बल्कि पूरे अवध में मशहूर थी। उन पर शाही दरबार की रहमतें बरसती थीं। बादशाह के ख़ास लोगों में एक दयानतुदौला भी थे। मोहम्मद अली शाह ने हुसैनाबाद को कुछ इस दिलकशी से सजाया कि आज भी पूरा शहर एक तरफ़ और लखनऊ का ये हिस्सा एक तरफ़। जब मोहम्मद अली शाह ने हुसैनाबाद की आराइश से फरागत हासिल की तो बादशाह से फैज़ पाकर दयानतुदौला ने भी सआदतगंज के पास अपनी कर्बला बनवाई। जब बादशाह को इस बात की खबर हुई तो उन्होंने दयानतुदौला से

पूछा कि क्या तुमने भी कर्बला बनवाई है? इस पर दयानतुद्वौला ने अर्ज किया—जी हाँ, फिदवी ने भी हुजूर के इकबाल से एक कर्बला बनवाई है, और अपनी तमाम जायदाद इसके खर्च के वास्ते वक़फ़ कर दी है। बादशाह बहुत खुश हुए और फ़रमाया —हम भी इंशाअल्ला कल ज़ियारत करेंगे। अब दयानतुद्वौला को ये चिन्ता हुई कि बादशाह की सवारी तो हाथी पर जुलूस के साथ निकलेगी। आगर मंसूर नगर की तरफ से तशरीफ ले जाएगी तो वहाँ एक छता पड़ता है और सवारी का जुलूस उस तरफ से नहीं निकल सकता... और आगर दरगाह हज़रत अब्बास की तरफ से सवारी जाए तो बीच में घंटा बेग की गढ़इया पड़ती है। यानी सवारी का निकलना नामुमकिन है। बादशाह भी सोचेंगे कि कैसा अहमक है जिसने ऐसे म़काम पर कर्बला बनवाई और सवारी वापस चली आएगी। दयानतुद्वौला ने सोचा कि अगर बादशाह कर्बला की ज़ियारत न कर सके तो उनकी बड़ी रुसवाई होगी। वो इस मुश्किल का हल सोचने लगे। उनके एक परिचित दरोगा सैयद हसन अली हसन बहुत होशियार आदमी थे। सो दयानतुद्वौला ने फ़ौरन उनसे मशवरा किया। काफ़ी देर दिमांग खपाने के बाद हसन अली बोले और तो कोई सूरत बन नहीं पड़ती है, मैं घंटा बेग से तय करके रातोरात गढ़इया पटवा ढूँगा। मगर हाँ खर्च ज्यादा होगा। दयानतुद्वौला तपाक से बोले—चाहे जो खर्च हो बस बात रह जाए। इसके बाद हसन अली ने घंटा बेग को मुँहमाँगी कीमत देकर मामला तय किया। इसके बाद घंटा बेग ने तमाम शहर के गधे वालों और मज़दूरों को बुलाकर कहा कि किसी भी तरह आज शाम तक इस गढ़इया के बीच से एक सड़क निकालो। कल यहाँ से बादशाह की सवारी निकलनी है। काम बहुत मुश्किल था। किसी को यक़ीन नहीं आ रहा था कि शाम तक गढ़इया में सड़क बन सकती है। ये देखकर अपने जीवट और ज़िन्दादिली के लिए मशहूर घंटाबेग ने इस भागीरथ प्रयास के नेतृत्व ज़िम्मा अपने कन्धों पर लिया। दयानतुद्वौला बहादुर तो साथ थे ही। सड़क बनाने का काम शुरू हुआ। हज़ारों गधे मिट्टी लाद-लादकर गढ़इया के पानी में डालने लगे। मज़दूरों ने भी मिट्टी और कूड़ा लाकर डाला। काम को मज़बूती देने के लिए लकड़ियाँ लगाई गईं। घंटाबेग सिर्फ़ मज़दूरों को दिशा-निर्देश और हौसला ही नहीं दे रहे थे बल्कि खुद भी जुटे थे। इस तरह लगातार मेहनत के बाद शाम तक तो नहीं मगर सुबह होते-होते गढ़इया के बीच से एक चौड़ी सड़क बन गई। आखिर इसी सड़क से बादशाह की सवारी निकली। बादशाह ने कर्बला की ज़ियारत की। जब दयानतुद्वौला ने उन्हें सड़क वाला किस्सा बताया तो वो एक बार फिर घंटा बेग की हिमत और हौसले के क्रायल हो गए। उन्होंने फ़ौरन अपनी तरफ से घंटाबेग को पाँच सौ रुपए इनाम में दिए।

मिर्ज़ा बहुत लहीम-शहीम और गोरे-चिट्ठे थे। अवध की शाही फौज में सवार मुलाज़िम थे, मगर दुश्वारियाँ बहुत थीं। उस ज़माने में सवारों की तनख्वाह बहुत कम होती थी। इसके साथ ही घोड़े के रख-रखाव का खर्च भी खुद ही उठाना पड़ता था। इसलिए सवारों से पैदल बेहतर थे। दूसरी मुसीबत ये थी कि जो घोड़ा मिर्ज़ा की सवारी में रहता वो दो महीने से ज्यादा ज़िन्दा न रहता था। यही वजह थी कि नवाब ने उन्हें इनाम में घोड़ा न देकर हाथी दिया था। दरअसल मिर्ज़ा खुद भी बेहद भारी-भरकम शख्स थे। इसके अलावा फ़ौजी होने की वजह से उनके तन पर चार आईना, ज़िरहबख्तर,

कमरबन्द, नेज़े, तलवार-ढाल वगैरह भी रहता था। इसकी वजह से घोड़े पर ज़रुरत से ज्यादा बोझ पड़ता था। जब अमले की तरफ से तैनाती होती तो अलग से कुछ आमदनी तो हो जाती मगर मिर्ज़ा बेचारे घोड़ा होने के बावजूद पैदल जाते थे। गरीबी का आलम था। एक दफ़ा किसी मुहिम से लौट रहे थे। इस दौरान एक सराय में दाखिल हुए। हमेशा की तरह उन्हें तेज़ भूख लगी थी। सराय की देखरेख एक गरीब और सादामिज़ाज भटियारिन के ज़िम्मे थी। मिर्ज़ा ने उससे कहा कि ढाई सेर आटे की रोटी और आठ सेर गोश्ट पका ले। इन्हें देखते ही भटियारिन को लगा कि ये कोई मामूली आदमी नहीं हैं। उसने पूछा आप कितने आदमी हैं तो बोले अभी आठ आदमी और आ रहे हैं। जब वो खाना पकाकर लाई तो मिर्ज़ा साहब ने अकेले ही वो सब खाना शुरू कर दिया। अब भटियारिन हैरत के साथ मिर्ज़ा को देखने लगी। इस पर मिर्ज़ा को शरारत सूझी। उन्होंने भटियारिन से सरगोशी के साथ कहा—देखो भटियारिन मैं आदमी नहीं हूँ, जिन हूँ, जो कुछ तुम कहोगी तुम्हारा काम पूरा कर दूँगा। कुछ खाना और भी हो तो मुझे खिला दो। भूख बहुत लगी है। ये सुनकर भटियारिन भागी और सराय में जो कुछ भी खाने लायक पड़ा था सब लाकर मिर्ज़ा साहब के सामने रखा और कहा—खाओ जिन महाराज। मिर्ज़ा भटियारिन की हालत पर मुस्कुराए और बड़े आराम से सारा खाना खत्म किया। इसके बाद मिर्ज़ा भटियारिन से बोले—‘सब कुछ बड़े मज़े का था’...भटियारिन इस क़दर हैरान थी कि जवाब में कुछ न कह सकी। मिर्ज़ा के पास उस वक्त जितना भी पैसा था उन्होंने सब उस भटियारिन को दे दिया। इतना ही नहीं उन्होंने अपना घोड़ा भी भटियारिन के हवाले कर दिया और ये कहते हुए वहाँ से लौट आए कि रुह को तस्कीन हो तो सब कुछ लुटा देना चाहिए।

मिर्ज़ा ने अस्सी बरस की उम्र पाई। आखिरी उम्र में शाही दरबार के आश्रितों में शामिल हो गए थे जिससे ठीक-ठाक रकम मिल जाती थी। बहादुर भी थे और खुशमिज़ाज भी। उनकी हिम्मत और ताक्त लखनऊ भर में मशहूर थी। मगर अफ़सोस ये कि आखिरी वक्त में खानानशीं होकर रह गए थे। बाहर बिलकुल नहीं निकलते थे। जाने किस बात का ग़ाम था उन्हें कि सबसे मिलना-जुलना छोड़ दिया था। जबकि पैसे वगैरह की कोई दिक्कत नहीं रह गई थी। किसी का कर्ज़ भी नहीं था, जायदाद को बेचकर खूब रकम मिल जाती थी। लेकिन घर से निकलना गवारा न था। दरवाजे पर हमेशा एक पहरेदार नौकर रहा। शरीफाना आन-बान से ज़िन्दगी बसर की। रवादरी ऐसी कि हाथी का घंटा मरते दम तक गले में पड़ा रहा। अमजद अली शाह के ज़माने में दुनिया से कूच किया और अज़ीमुल्ला खाँ की कर्बला में दफ़न हुए।

पत्थर थे कि गौहर थे अब इस बात का क्या ज़िक्र

इक मौज बहरहाल बहा ले गई हमको

—इरफ़ान सिंहीकी

## रह गई बाक़ी ज़बाँ पर दास्ताने लखनऊ

ये तो सब जानते हैं कि लखनऊ कभी हिन्दुस्तान में दास्तानगोई का सबसे बड़ा मर्कज़ हुआ करता था। अहमद हुसैन कमर, अम्बा प्रसाद रसा, मोहम्मद हुसैन जाह, हकीम असगर अली, शेख तसदुक हुसैन जैसे एक से बढ़कर एक दास्तानगो लखनऊ की शान रहे हैं। गुज़िश्ता लखनऊ में पैसे वाले लोग बाक़ायदा दास्तानगोयों को अपनी मुलाज़िमत में रखते थे। लखनऊ से पहले दास्तानों में सिर्फ़ रज्म और बज़म होते थे। लखनऊ आने के बाद इस फ़न में तिलिस्म और अच्यारी भी जुड़ गए। दास्तान असल में एक लम्बी कहानी होती थी जिसमें कई छोटी-छोटी कहानियाँ आपस में बुनी रहती थीं। दास्तानगो इन्हें कई-कई रोज़ तक सुनाते रहते थे और फिलबदीह इनमें नई कहानियाँ जोड़ते जाते थे। दास्तान में नए-नए विवरण और क्रिस्से जोड़कर उसे बढ़ाने को तूल देना कहा जाता था। लखनऊ के दास्तानगो तूल देने की कला में माहिर थे। कई बार तो दास्तानगो दास्तान की किसी मुख्य घटना पर ठहरकर सिर्फ़ घटना के छोटे-छोटे विवरण बताते हुए ही दास्तान लम्बी कर देते थे। इसे दास्तान रोकना कहते थे। दास्तान रोकने और तूल देने के बारे में एक क्रिस्सा बहुत मशहूर है। गुज़रे ज़माने में लखनऊ में एक नवाब साहब हुआ करते थे जिन्हें देर से नींद आने का मर्ज़ था। लखनऊ का एक उस्ताद दास्तानगो हर रात नवाब साहब को दास्तान सुनाता था। एक रात रुखसती के वक्त उसने नवाब साहब से अर्ज़ किया कि वह हज पर जाना चाहता है। नवाब साहब दास्तानगो से बोले—“मुझे खुशी है कि आप हज पर खाना हो रहे हैं, लेकिन आपकी गैरहाज़िरी में मुझे क्रिस्सा कौन सुनाएगा? इस पर दास्तानगो बोला—“हुज़ूर आप ज़रा भी फ़िक्र न करें। मेरा सबसे उम्दा शागिर्द आपकी खिदमत करेगा।” उस्ताद ने अपने शागिर्द को बुलाकर कहा कि मैं हज पर जा रहा हूँ कल से तुम इस मोड़ से क्रिस्सा आगे बढ़ाना—“जंग के हालात बन चुके हैं। महल के बाहर फ़ौजों का जमावड़ा लग रहा है। बादशाह जंग के लिए तैयार हो रहा है। उसे महल से बाहर निकलकर अपनी फ़ौजों की अगवानी करनी है।” शागिर्द ने कहा—“ठीक है उस्ताद, मैं कल से यहाँ से दास्तान को आगे बढ़ाऊँगा।” दास्तानगो जब दो महीने बाद हज करके वापस आया तो उसने डरते-डरते नवाब साहब से पूछा कि नवाब साहब मेरे शागिर्द ने आपको दास्तान सुनाने में कोई लापरवाही तो नहीं की? नवाब साहब हँसते हुए बोले—“आपका शागिर्द तो कमाल की दास्तान कहता है। मैं उससे बहुत खुश हूँ।” उस्ताद की साँस में साँस आई और उन्होंने शागिर्द से पूछा कि दास्तान किस मोड़ तक पहुँची ताकि उसी मोड़ से वो उसे आगे बढ़ा सके। शागिर्द ने अर्ज़ किया—“हुज़ूर ख़ाकसार को क्या इख्तियार था कि आपकी गैर मौजूदगी में बादशाह को महल से बाहर निकाल लाता। आप कहानी उसी मोड़ से आगे बढ़ा सकते हैं जहाँ आप उसे छोड़कर गए थे। मतलब ये कि शागिर्द ने दास्तान उस जगह से आगे बढ़ाई ही नहीं जहाँ उस्ताद छोड़कर गए थे। वो दो महीने तक सिर्फ़ जंग के लिए राजा की तैयारियों

का विवरण ही सुनाता रहा और इतने दिलकश अन्दाज में सुनाता रहा कि राजा की दिलचस्पी दास्तान में बराबर बनी रही। ये था लखनऊ वालों का हुनर...

अब कहाँ वो लखनऊ वो साक्षिनाने लखनऊ

रह गई बाकी ज़बाँ पर दास्ताने लखनऊ

—मुजफ्फर अली असीर

## मुझको अगर है इश्क तो हिन्दोस्ताँ से है

क्रिसा राजा जियालाल या जयलाल का।

जिनको जानने वाले लखनऊ में कम नहीं होंगे। मगर मेरी ये ख्वाहिश है कि लखनऊ का हर एक शहरी उनको जाने।

हज़रतगंज में तुलसी सिनेमा के पास एक छोटा सा पार्क है जो राजा जियालाल उर्फ़ राजा जयलाल सिंह के नाम से मंसूब है। राजा जियालाल 1857 की पहली जंग-ए-आजादी में बेगम हज़रत महल के साथ अंग्रेजों के खिलाफ़ लड़ थे और 1858 में बरतानिया हुकूमत ने उन्हें उसी जगह एक इमली के पेड़ पर फाँसी की सज्जा दी थी जहाँ आज उनके नाम का पार्क है। राजा जियालाल वाजिद अली शाह के सबसे खास वज़ीरों में से एक और वित्तीय प्रबन्धन के विशेषज्ञ थे। शाहे अवध उन पर इतना भरोसा करते थे कि वही हुकूमत-ए-वाजिद अली शाह के मुख्य प्रवक्ता भी थे। जान-ए-आलम के निर्वासन के बाद जब लखनऊ में गदर की शुरुआत हुई तो बिरजिस क़द्र को बादशाह घोषित करने का प्रस्ताव देने वाले और इस प्रस्ताव के पक्ष में अवध के प्रभावी लोगों और सेनानियों के बीच सहमति और माहौल बनाने वाले भी राजा जियालाल ही थे। जियालाल ने ही उस हुजूम का नेतृत्व भी किया था जो बिरजिस क़द्र की ताज़पोशी करवाने के लिए बेगम हज़रत महल के पास गया था। 1857 की लड़ाई के दौरान वो बेगम की फौज के मुख्य सेनापति थे। इस दौरान शाही फौज का वित्तीय प्रबन्धन भी उन्हीं के ज़िम्मे था। यहाँ सबसे महत्वपूर्ण ये बात है कि गदर के दौरान राजा जियालाल ऐसे अकेले शख्स थे जिन्हें ये बात मुकम्मल तौर पर पता थी कि अवध का शाही ख़ज़ाना कहाँ छिपा है। इनका एक दामाद था बाबू जयराम जिसे ये अपने बेटे की तरह अज़ीज़ रखते थे। जियालाल के दस्ते शफ़क़त और गहरी मोहब्बत के चलते ख़ज़ाने के बारे में कुछ मालुमात जयराम को भी थी। गदर में अंग्रेजों ने कैप्टन आर की हत्या के आरोप में राजा जियालाल को किसी तरह गिरफ़तार कर लिया और मुकदमा चलाया। इस दौरान अंग्रेजों ने ख़ज़ाने के बारे में जानने के लिए जियालाल को बहुत प्रताड़ित किया और प्रलोभन भी दिया। उन पर बेगम और सेनानियों के बारे में कई दूसरी मालुमात हासिल करने के लिए भी दबाव बनाया। मगर जियालाल ने मुँह नहीं खोला। इस दौरान उन्हें पता चला कि जयराम जिसे वो बेटे की तरह मानते थे, दबाव और लालच में आकर ख़ज़ाने के बारे में कुछ जानकारियाँ अंग्रेजों को देने के लिए तैयार हैं। अब जियालाल के सामने धर्मसंकट था। एक तरफ़ उनका अज़ीज़ जयराम तो दूसरी तरफ़ बेगम के प्रति उनकी वफ़ा। आखिर में जियालाल ने जो किया उसके चलते उनका नाम स्वतंत्रता आन्दोलन के इतिहास में अमर हो गया। उन्होंने अंग्रेजों के सामने शर्त रखी कि वो ख़ज़ाने का पता बताने के लिए तैयार हैं मगर इसके लिए पहले अंग्रेजों को उनके सामने जयराम का क़त्ल करना होगा क्योंकि वो

उसकी नाफरमानियों से बहुत दुखी हैं। अंग्रेजों ने ऐसा ही किया और जियालाल ने अपने प्यारे को अपनी आँखों से क़ल्ल होते देखा। जयराम के मरने के बाद जियालाल ने अंग्रेजों से कहा कि अब मेरे अलावा और कोई नहीं है जो ख़जाने के बारे में कुछ जानता हो, और मैं मरते दम तक ये राज़ नहीं खोलूँगा। राजा जियालाल को अंग्रेजों ने फाँसी पर लटका दिया मगर उन्होंने अपना मुँह नहीं खोला। इस घटना के बाद बहुत दिनों तक राजा जियालाल अवधी लोकगीतों के नायक बने रहे।

नाकूस से ग़रज़ न मतलब अज्ञां से है

मुझको आगर है इश्क़ तो हिन्दोस्ताँ से है

—मौलाना ज़फर अली ख़ान

## क़िस्सा सब्ज़ी वालों का

क़िस्सा सलीम भाई सब्ज़ी वालों का।

बिल्लौचपुरे में सलीम भाई की छोटी सी सब्ज़ी की दुकान है। सलीम भाई की शख्सियत और उनकी गुफ्तगू का जादू ये है कि पिछले कुछ सालों में जो लोग बिल्लौचपुरे और आसपास के इलाकों से हिजरत करके नए लखनऊ में बस चुके हैं वो भी हफ्ते, पन्द्रह दिन या एक महीने में एक बार सलीम भाई की दुकान पर खिंचे चले आते हैं। इनमें हिन्दू-मुसलमान दोनों हैं। सब्ज़ी ख़रीदना तो बहाना है, मक्सद तो मिलना-जुलना और सलीम भाई की सोहबत से लुतँकदोज़ होना है। लखनऊ हमेशा से सुखनसाज़ों यानी बात बनाने वालों का मक्का रहा है।

प्रोफेसर नदीम हसनैन ने अपनी किताब ‘द अदर लखनऊ’ में सलीम भाई जैसे एक सुखनसाज़ खीरे वाले का क़िस्सा सुनाया है। कुछ साल पहले की बात है। एक आदमी ठेले पर खीरे बेच रहा था। तब खीरे का मौसम बस शुरू ही हुआ था और इस आदमी के पास छोटे-छोटे, पतले-पतले खीरे थे, बिलकुल वैसे जैसे लखनऊ वालों को पसन्द होते हैं। नदीम साहब ने जब ये खीरे देखे तो खीरे वाले से उनका दाम पूछा। जवाब में खीरे वाले ने उन्हें सामान्य दाम से तिगुने-चौगुने दाम बताए। इन्होंने उससे मोल-भाव करते हुए कहा—ठीक लगा लो। इस पर खीरे वाले ने लखनवी लोच के साथ कहा—हुजूर अभी अल्हड़ बतिया है न, तभी नखरे (क्रीमत) ज्यादा हैं। इस जवाब पर नदीम साहब फिरा हो गए। आगे कुछ बोल ही नहीं पाए। इतने खुश हुए कि जितने पैसे खीरे वाले ने माँगे थे उससे भी ज्यादा देकर खीरे लिए।

सलीम भाई बातें तो अच्छी करते ही हैं, आदमी भी अच्छे हैं। 1992 में बाबरी मस्जिद गिरने के बाद जब कफर्यू लगा और लोगों का घर से बाहर निकलना बन्द हो गया तो सलीम भाई ने अपने स्टॉक से हिन्दू-मुस्लिम का भेद-भाव किए बिना और रूपए-पैसे की चिन्ता किए बिना अपने सभी ग्राहकों के घर पर सब्जियाँ भिजवाई। इसके कुछ सालों बाद जब शहर ने बड़ा शिया-सुन्नी फ़साद देखा तब भी उन्होंने इसी तरह काम किया। हालिया नोटबन्दी में भी सलीम भाई से जो मदद उनके ग्राहकों को मिली उसकी उम्मीद बिग बाज़ार या किसी शॉपिंग मॉल से बिलकुल नहीं की जा सकती। ये सब बातें सलीम भाई खुद कम ही बताते हैं, मगर उनकी दुकान पर आने वाले बहुत से ग्राहक इसके शाहिद हैं। दुकान पर आने वालों से बहुत सारी बातों के बीच एक बात सलीम भाई ज़ोर देकर कहते हैं। ‘हमारे मुल्क में इतने अलग-अलग तरह के लोग इतनी बड़ी आबादी में रहते हैं कि मिल-जुलकर रहे बिना मुल्क और मआशरे की खुशहाली मुमकिन ही नहीं है। बुजुर्गों ने इसीलिए मिली-जुली आबादी वाली बस्तियाँ बसाईं। रिहाइशों का मिला-जुला होना निहायत ज़रूरी है। ठोस आबादी में कटूरपंथ

जल्दी आता है।' 1980 की बात है। सलीम भाई किसी काम से मलीहाबाद जा रहे थे। रास्ते में एक जगह वो सड़क किनारे नमाज़ पढ़ने के लिए रुके। पास ही एक छोटा सा मन्दिर था। मन्दिर के बूढ़े पुजारी ने उन्हें देखा और जब उसे पता चला कि सलीम सड़क किनारे नमाज़ पढ़ने जा रहे हैं तो उनसे कहा कि सड़क के बजाय वो मन्दिर के आँगन में चल के नमाज़ पढ़ लें। इतना ही नहीं मन्दिर में पुजारी ने सलीम भाई की नमाज़ के लिए आसनी और पानी भी लाकर दिया। इस तरह एक हिन्दू पुजारी की मदद से सलीम भाई ने मन्दिर के आँगन में नमाज़ अदा की और अपने सफर पर आगे बढ़ गए। इस घटना को कई साल गुज़र गए पर ये घटना सलीम भाई के लिए आज तक एक प्रेरणा बनी हुई है।

लखनऊ की सैकड़ों साल पुरानी तहजीब अपने परस्तारों को हज़ारों साल तक प्रेरणा देती रहेगी।

## क़िस्सा हिन्दू मौलवी का

### ये वाक़्या मशहूर फ़िल्मकार

कमाल अमरोही साहब ने अपने एक इंटरव्यू में बयान किया था। कमाल साहब के बम्बई वाले घर के नीचे से रोज़ एक साहब गुज़रते थे। चेहरे पर नूरानी दाढ़ी, बदन पे लखनवी अचकन, सर पे दोपल्ली सजाए रहने वाले ये हज़रत कमाल साहब को देखते ही लखनवी तर्ज़ का आदाब बजा लाते थे। कमाल साहब को इनकी शाखिसियत बड़ी दिलआवेज़ लगती थी। फिर हुआ ये कि कमाल साहब के घर के किसी बच्चे को कुरआन पढ़ानी थी। लिहाज़ा एक अदद मौलवी की तलाश शुरू हुई जो बच्चे को कुरआन पढ़ा सके। मगर कोई ढंग का आदमी नहीं मिल रहा था। फिर एक दिन कमाल साहब को ये हज़रत मिले। कमाल साहब को ख़्याल आया कि ये मुह़ज़ज़ब शख्स हैं, कुरआन पढ़ाने के लिए इनसे बात करके देखी जाए। सो आदाब के बाद कमाल साहब ने अर्ज़ किया कि घर के बच्चे को कुरआन पढ़ानी है। बहुत परेशान हुँ कोई मिल नहीं रहा। क्या आप बराय मेहरबानी घर आकर उसे पढ़ा सकते हैं? वो साहब खुलूस के साथ राज़ी हो गए। कमाल साहब ने उनका शुक्रिया अदा किया और बोले—आप जो नज़राना चाहें मैं हाज़िर कर दूँगा। इस पर वो साहब बोले कि ये तो कार-ए-सबाब है, नज़राना कैसा। कमाल साहब उनकी खुश-अखलाक़ी से बेहद मुतासिर हुए। गरज़ के अगले ही दिन से वो रोज़ कमाल साहब के घर बच्चे को कुरआन पढ़ाने आने लगे। बेहद संजीदगी और गहराई से पढ़ाते थे वो। कमाल साहब चूँकि ज्यादातर वक्त फ़िल्मों में ही मसरूफ़ रहते थे इसलिए उनसे इन साहब की मुलाक़ात कम ही हो पाती थी। आखिरकार जब कुरआन पढ़ाना मुकम्मल हुआ तो कमाल साहब ने उनसे कहा कि आज बड़ा मौक़ा है इसलिए हम आपकी दावत करना चाहते हैं। आप बताइए कि आपको क्या पसन्द है, वही पकेगा। चिकन, मटन, बिरयानी...जो आप चाहें। इस पर वो साहब बोले कि मैं तो शाकाहारी हूँ...कमाल साहब को थोड़ी हैरत तो हुई मगर चूँकि खाना-पीना एक ज़ाती मामला है लिहाज़ा उन्होंने इस पर कोई टिप्पणी नहीं की और शाकाहार की तैयारी होने लगी। फिर कमाल साहब बोले कि मैं माफ़ी चाहता हूँ कि अपनी मसरूफ़ियत के चलते आपके साथ इत्मीनान से नहीं बैठ पाया, मगर आपका बहुत-बहुत शुक्रिया कि आपने इतनी ज़िम्मेदारी से बच्चे को कुरआन की तालीम दी। आप घर आते रहिएगा। किसी दिन मैं भी आपके साथ फुर्सत से बैठकर कुछ सीखूँगा। इस पर उन साहब ने शुक्रिया अदा करते हुए फ़रमाया कि मैं ज़रूर आता मगर मैं कल लखनऊ वापस जा रहा हूँ। यहाँ अपने बेटे के पास आया था जो पास वाली बिल्डिंग में रहता है, मुझे पहले ही जाना था मगर चूँकि बच्चे को कुरआन पढ़ानी थी इसलिए मैं रुक गया।

कमाल साहब इस खादारी पर निसार हो गए। उन्होंने पूछा कि आपके बेटे का क्या नाम है, जो हमारे पड़ोस में रहता है? जवाब में उन साहब ने कोई हिन्दू नाम बताया जिसे सुनते ही कमाल साहब के तोते उड़ गए। पल भर को उन्हें यकीन ही नहीं हुआ। जिसे आज तक वो मुसलमान समझते रहे, जो रोज़ आकर उनके घर के बच्चे को बाक्रायदा कुरआन पढ़ाता रहा वो शख्स एक हिन्दू है। कमाल साहब ने जवाब में कहा कि मैं अमरोहा के उस खानदान से ताल्लुक रखता हूँ जिसमें बड़े-बड़े आलिम हुए हैं, मगर मैं आपको नहीं पहचान पाया। यकीनन ऐसा हिन्दुस्तान में ही हो सकता है कि एक हिन्दू एक मुसलमान को पूरे बुसूक के साथ कुरआन पढ़ाए... मगर आपने मुझे बताया क्यों नहीं? इस पर वो साहब बोले कि आपने इतनी अपनाइयत से मुझसे बच्चे को पढ़ाने की इल्लिजा की, फिर मैं पढ़ा भी सकता था सो राजी हो गया। उस वक्त मजहब का ज़िक्र गैर-ज़रूरी था... इस वाक्ए से कमाल साहब बहुत मुतासिर हुए। यहाँ तक कि उन्होंने 1977 में 'शंकर-हुसैन' नाम से एक फ़िल्म लिखी जिसका मुख्य किरदार डॉक्टर इन्हीं लखनवी सज्जन से प्रेरित था।

## क़िस्सा दिलरुबा की दिलरुबाई का

क़िस्सा पुराना ज़रूर है पर बहुत मशहूर है। इसी शहर में कभी एक हकीम शम्सुद्दीन थे। ख़िदमत-ए-ख़ल्क के लिए जाने जाते थे। एक बार मेयर के चुनाव के लिए खड़े हो गए। सबको यक़ीन था कि जीत जाएँगे। मगर मामले में पेच तब आ गया जब उनके मुक़ाबले पर लखनऊ की नामी तवायफ़ दिलरुबा चुनाव में खड़ी हो गई। उन दिनों लखनऊ में दिलरुबा का दौर-दौरा था। वो सिर्फ़ नाम की ही दिलरुबा नहीं थी बल्कि अपनी अदाओं से सचमुच दिल चुराना जानती थीं। इधर हकीम शम्सुद्दीन का चुनाव प्रचार शुरू हुआ उधर दिलरुबा भी चुनाव की तैयारियों में लग गई। हकीम साहब मक़बूल आदमी थे इसलिए शुरू-शुरू में उनके जलसों में बहुत भीड़ आई, मगर बाद में दिलरुबा की दिलरुबा अदाओं ने हकीम साहब की मक़बूलियत का तिलिस्म तोड़ दिया। उनके प्रचार में मौसिकी और शाइरी का ऐसा संगम हुआ कि दिलरुबा की तरफ़ भीड़ बढ़ने लगी। अब तक अपनी जीत को लेकर आश्वस्त दिख रहे हकीम साहब पहली बार थोड़े परेशान हुए। मगर वो भी कोई कच्चे खिलाड़ी नहीं थे। अब उन्होंने प्रचार में पहले से भी ज्यादा संजीदगी इख्लियार कर ली। लोगों से मिलते वक्त वो विशुद्ध राजनैतिक सवालों को उठाते थे।

इस मैदान में दिलरुबा अपनी तमाम कोशिशों के बावजूद हकीम साहब से पीछे ही रहीं। अब हकीम साहब ने एक दमदार नारा भी दिया कि दिल दो दिलरुबा को वोट शम्सुद्दीन को। अहले लखनऊ को इस नारे की गहराई समझ में आ गई। वोट पड़े और हकीम शम्सुद्दीन जीत गए। जब हकीम साहब की जीत का एलान हुआ तो दिलरुबा ने अपनी दरियादिली का सबूत देते हुए खुद आकर हकीम साहब को जीत की मुबारकबाद दी मगर इसके साथ ही एक शोख़ फ़िक्ररा भी कसा जो अपने पोशीदा मआनी के लिए आज भी याद किया जाता है। दिलरुबा हकीम साहब से बोलीं— बहुत-बहुत मुबारक हो हकीम साहब। आप हो लिए, हम रह गए। हकीम साहब दिलरुबा की चुहल समझ गए और मुस्कुराकर रह गए। बाद में जब हकीम साहब ने अपनी जीत की दावत की तो उसमें दिलरुबा को भी पूरे एहतराम के साथ बुलाया। दिलरुबा पूरे खुलूस के साथ आई भी। यहाँ भी उन्होंने एक ऐसा जुमला कहा कि पूरी महफिल उनकी सुखनसाज़ी की क्रायल हो गई। दावत में हकीम शम्सुद्दीन की जीत पर अपनी तकरीर में दिलरुबा ने फ़रमाया—हकीम साहब आपको एक बार फिर मुबारकबाद। मुझे अपने हारसे का गम नहीं है क्योंकि यक़ीन आप इस जीत के मुस्तहक्क थे मगर आपकी जीत से एक बात तो तय हो गई कि लखनऊ में मरीज़ बहुत ज्यादा हैं और आशिक़ बहुत कम...

## क्रिस्सा तहजीब सीखने का

गुलशेर अहमद लखनऊ के नामी रईस थे।

सारा लखनऊ उनकी इज्जत करता था। मगर बेचारे अपनी औलाद से मजबूर थे। लखनवी रईसों के तहजीबी रख-रखाव पर उन्हें नाज था, अपने ‘खानदानी’ होने पर वो इतराते थे, मगर उनके इकलौता बेटा ‘खानदानीपन’ की इस अना को मिट्ठी में मिला देता था। तमीज़ की परछाई तक उस पर नहीं पड़ी थी। वो बचपन से ही मारुर-ओ-बदमिजाज था। अब गुलशेर साहब नौजवानी में उसे तहजीब सिखाना चाहते थे। बहुत कोशिश की मगर नतीजा सिफर। दरअसल तहजीब तो इन्केसार यानी विनप्रता की कोख से उपजती है, गुरुर के साथ तो फ़क़त सामन्ती लटके-झटके सीखे जा सकते हैं, सो उनका बेटा वो भी न सीख सका।

लखनऊ में एक जुमला उन दिनों भी मशहूर था और आज तो उन दिनों से भी ज्यादा मशहूर है कि अमीर लोग अपने बच्चों को तवायफ़ से तमीज़ सीखने के लिए भेजा करते थे। ये सच है कि लखनऊ की तवायफ़ों बेहद तमीज़दार होती थीं। मगर तब के लखनऊ को एक अदद मण्टो की ज़रूरत थी जो ये बताता कि तवायफ़ों से तमीज़ सीखने का ये जुमला अपने अन्दर कितनी बदतमीजियाँ छिपाए हैं। इसकी आड़ लेकर अमीरजादों ने हाशिए की औरतों पर क्या-क्या सितम ढाए हैं, इसकी गिरह खुलना अभी बाक़ी है। बहरहाल इससे अलग गुलशेर साहब सच में अपने बेटे को तमीज़ सिखाना चाहते थे। मगर वो जानते थे कि अगर उनका बेटा कोठे पर गया तो तमीज़ तो क्या सीखेगा उलटा उनकी बेइज्जती करवा के ही लौटेगा। क्योंकि लखनऊ की तवायफ़े बदतमीज़ों से निपटना बखूबी जानती थीं। सो गुलशेर साहब ने सोचा कि बेटा तहजीब का सबक़ उनकी आँखों के सामने सीखे यही बेहतर है। उन्होंने लखनऊ की तीन नामी-गिरामी तवायफ़ों अनवरी, माहरू और हस्सो को अपनी हवेली पर बुलवाया और कहा कि मेरे बेटे को बोलने-बैठने की तमीज़ सिखा दीजिए। तीनों ने उनसे कहा कि तमीज़ यकल़ख्त नहीं आ सकती। गुलशेर साहब ने कहा आप आज की महफ़िल से इब्तेदा कीजिए। आपको देख-सुन के कुछ भी सीख जाए ग़ानीमत है। अब उन तीनों ने गाना शुरू किया। एक से एक अच्छे शेर सुनाए। ज़बानो-बयान के बहाने से तहजीब का पूरा निसाब गुलशेर साहब के बेटे पर अयाँ कर दिया। मगर वो मुतासिर न हुआ तो न हुआ। जब सुबह होने लगी और महफ़िल इख्तेताम पर पहुँची तो गुलशेर साहब ने सोचा कि देखें साहबज़ादे ने महफ़िल से क्या सीखा। उन्होंने अनवरी से पूछा—अनवरी वक़त क्या हुआ? अनवरी ने फ़रमाया—हुज़ूर रात की कश्ती किनारे आ लगी। गुलशेर साहब ने मुस्कुराकर पूछा—तुमने ये किस तरह जाना। अनवरी ने जवाब दिया—हुज़ूर नथ के मोती ठंडे पड़ गए। गुलशेर साहब जवाब पर फ़िदा हो गए। अब उन्होंने माहरू से पूछा—रात कहाँ तक आ गई? वो बोल्तीं—सरकार

सितारों का कारवाँ अपनी मंज़िल के क्रीब आ पहुँचा। गुलशेर साहब ने पूछा—तुम्हें कैसे पता? माहरु ने शरमाते हुए कहा—हुज़ूर मुँह का पान मीठा लगाने लगा है। गुलशेर साहब खुश हुए। अब उन्होंने हस्सो से पूछा। —रात का आलम क्या है? हस्सो ने शाइस्तगी से जवाब दिया—हुज़ूर धीरे-धीरे उसका दम टूट रहा है। गुलशेर साहब ने फिर पूछा—कैसे पता? हस्सो ने कहा—सरकार चराग की लौ थरथरा रही है। गुलशेर साहब इस अन्दाजे-बयाँ पर निसार हो गए। अब वो अपने साहबज़ादे की तरफ मुतव्जिह हुए जो इस गुफ्तगू से बेनियाज़ एक तरफ पड़े थे। गुलशेर साहब ने पूछा—साहबज़ादे आपने इन तीनों को सुना, अब आप हमें बताइए रात किस हाल में है? साहबज़ादे ने बिगड़ते हुए जवाब दिया—एक ही सवाल को बार-बार क्या पूछना। सब जानते हैं कि सुबह होने वाली है। गुलशेर खाँ को इस जवाब का बुरा तो लगा मगर वो धीरज रखते हुए बोले—सब जानते तो हैं, मगर कैसे जानते हैं? वो बोला—पेट गुड़गुड़ाने लगा है, हाजत महसूस हो रही है। जाने का वक्त हो गया। जवाब सुनकर गुलशेर साहब ने सर पीट लिया। तवायफ़े हँस पड़ीं। कहा—इनसे बेहतर तो यासीनगंज के जोगड़े। इनसे न हो पाएगा...

## दावा सुखन का लखनऊ वालों के सामने...

दावा सुखन का लखनऊ वालों के सामने

इजहारे बू-ए-मुश्क ग़ज़ालों के सामने

—अमीर मीनाई

यानी लखनऊ वालों के सामने

साहित्य की बात करना, गुफ्तगू की बात करना, ज़बान की बात करना, बयान की बात करना, सुखन की बात करना...ये वैसा ही है जैसा कि आप कस्तूरी मृग के सामने खुशबू की बात करें। तो आज बात लखनउवा अन्दाज़-ए-गुफ्तगू पर।

उर्दू के क्लासिक नॉवेल उमराव जान अदा में जब उमराव जान कानपुर चली जाती हैं और वहाँ कानपुर की एक बड़ी बी उनसे मिलने आती हैं और उनसे कहती हैं कि इस मुजरे में आपको तशरीफ़ लानी पड़ेगी। तो उमराव जान उनसे कहती हैं कि आप भी तो लखनऊ से हैं। इस पर वो बड़ी बी पूछती हैं—जी, मगर आपने कैसे जाना? उमराव जान फ़रमाती हैं—बातचीत का करीना कहाँ छिपा रहता है? तो ये है लखनऊ की ज़बान कि आप पूरी दुनिया में कहाँ जाएँ, आप अपनी बातचीत, अपने अन्दाज़-ए-गुफ्तगू से पहचान लिए जाते हैं।

कई लोग पूछते हैं कि ये लखनवी अन्दाज़-ए-गुफ्तगू आखिर है क्या बला? क्यों इसकी इतनी चर्चा है? सही बात है—‘सारे जहाँ में धूम हमारी ज़बाँ की है’। मिसरा देहली के शाइर दाग का है मगर लखनऊ पर सादिक़ आता है। आज के कॉलम की शुरुआत मैंने दाग के मशहूर प्रतिद्वंद्वी अमीर मीनाई के शेर से की है, जो लखनऊ के नुमाइंदा शाइरों में से एक हैं। उर्दू के तमाम बड़े शाइरों ने ख्वाह वो लखनऊ के हों या किसी दूसरी जगह के, लखनवी ज़बान की तौसीफ़ की है, तारीफ़ की है। अब सवाल है कि क्यों मशहूर है लखनऊ की ज़बान दुनिया भर में? इसी सवाल का जवाब ढूँढ़ने के लिए देहली से एक साहब चले...के लखनऊ वालों की ज़बान, उनका अन्दाज़-ए-बयान, उनकी गुफ्तगू बात करने का सलीक़ा बहुत मशहूर है। चलें देखें लखनऊ में कि है क्या याकई? तो वो आए लखनऊ, और चारबाग़ स्टेशन से सीधे अमीनाबाद पार्क पहुँचे। पहले गुलफ़रोश यानी फूल बेचने वालियाँ वहाँ बैठा करती थीं। तो ये साहब एक औरत के सामने गए जो सब्ज़ लिबास में मलबूस थी, खूबसूरत थी, फूलों की टोकरी उसके सामने रखी हुई थी ये साहब उसे घूर-घूरकर देखने लगे। ज़ाहिर है कि ये घूर-घूरकर देखने का अन्दाज़ लखनऊ में मायूब समझा जाता था, बुरा समझा जाता था। सो गुलफ़रोश ने उन्हें बड़ी तीखी निगाहों से देखा। और पूछा—क्या बात है? क्यों देख रहे हो? इस पर वो बोले—कुछ नहीं। सब्ज़ साड़ी में तेरा तन देखा। इस

पर फूल वाली ने ज़रा तेवर कड़े किए और सख्त लहजे में पूछा? कहाँ के रहने वाले हो? तो उन्होंने अपनी पहचान छुपाई और कहा कि हम लखनऊ के रहने वाले हैं। वो बोली—नहीं, लखनऊ के तो नहीं हो। ये बोले—नहीं, हम लखनऊ के रहने वाले हैं। उसने फिर कहा—नहीं, लखनऊ के नहीं हो। लखनऊ के होते तो इस तरह न कहते। तो उन साहब ने फूल वाली से पूछा कि अगर लखनऊ के होते तो कहते—सब्ज़ फानूस में इक शमअ को रौशन देखा!

ये है लखनऊ!!!

## अपने हिस्से की कोई शमअ जलाते जाते

अवध के दिल लखनऊ में ही अवधी भाषा-साहित्य को उसका जायज हक्क नहीं मिलता, हक्क और एजाज़ तो छोड़िए, बारहा लखनऊ के ‘नौजाइदा नवाब’ उसे हिकारत की नज़र से देखते हैं। ये किस्सा लखनउवों के लखनउवा अमृतलाल नागर सुनाया करते थे, अवधी एवं दूसरी लोकभाषाओं की महिमा का बखान करने के लिए और लोकभाषाओं को तुच्छ समझने वाले ‘नवाबों’ को समझाने के लिए।

आज से कई हजार साल पहले की बात है। किसी राज्य में संस्कृत की बड़ी धूम थी। वहाँ ज़हीन और पढ़ा-लिखा सिफ़्र उसी को समझा जाता था जो संस्कृत साहित्य का रसिक और जानकार था। संस्कृत न बोलने-जानने वाले देहाती और तुच्छ समझे जाते थे। राज-दरबार में संस्कृत किसी राजकुमारी और दूसरी भाषाएँ उसकी लौंडी की तरह बरामद होती थीं। एक दिन उसी राज्य के राज-दरबार में साहित्य-सभा लगी थी। इतने में अति साधारण वेश-भूषा में एक आम आदमी हाज़िर हुआ। उसके पास उसकी पोथियाँ थीं। राज-दरबार के सभी महान कवि उसकी वेश-भूषा देखकर हँस पड़े, इस गँवार का रसिकों की सभा में क्या काम? राजा ने उसे देखकर व्यंग्य भरे लहजे में पूछा —कहिए साहित्यकार महोदय, क्या सुनाएँगे? इस पर उस आदमी ने जवाब दिया—मैंने अपनी मातृभाषा जो इस राज्य की लोकभाषा है, उसमें कुछ किस्से लिखे हैं, आपको सुनाना चाहता हूँ। इस पर राजा ने ज़ोरदार ठहाका लगाया और फिर हँसते-हँसते बोला—हे कथाकार महोदय, ये राजदरबार की साहित्य सभा है, यहाँ देववाणी-वेदवाणी संस्कृत का पावन मन्दिर है। इसमें तुच्छ-अपरिष्कृत भाषाओं का प्रवेश करवाकर इसे दूषित मत करो। अपना पोथी-पतरा लेकर कहीं चौक-चौराहे पर जाओ। पूरे दरबार ने इस पर एक साथ अट्ठास किया और वो किस्सागो ज़हर का घूँट पीकर वहाँ से चला आया। कई दिन गुज़र गए। इस बीच पता नहीं क्यों राजा के भोजन का स्वाद कम होने लगा। राजा मांसाहार का शौकीन था परन्तु पिछले कुछ दिनों से उसे जो भोजन पेश किया जाता था उसमें पहले जैसी लज़्जत नहीं थी। आखिरकार एक दिन राजा ने गुस्सा होकर अपने बावर्ची को बुलवाया और वजह पूछी। बावर्ची ने दस्तबस्ता अर्ज़ किया—महाराज इसमें मेरा कोई दोष नहीं, इसके ज़िम्मेदार शाही शिकारी हैं जो पिछले कुछ दिन से पता नहीं कैसे दुर्बल और बीमार लगने वाले पशु-पक्षियों को मारकर लाते हैं, पहले जैसे स्वस्थ चरिंद-परिंद अब मिलते ही नहीं तो पहले जैसी लज़्जत कैसे मिले? अब शिकारियों को बुलवाया गया। शिकारियों ने राजा को जानवरों की कमज़ोरी का एक अजीबोगरीब कारण बताया। कहा कि समूचे जंगल से पशु-पक्षी नदारद हैं। वे सभी एक साथ एक टीले पर जा बैठे हैं। वहाँ बीचोबीच एक अग्निकुंड धधक रहा है। उसके सामने एक आदमी बैठा है जो बड़ी रसीली भाषा में बड़ी सुन्दर कथाएँ बड़े दिलरुबा अन्दाज़ में सुना रहा है। सब पशु-पक्षी उसकी कथा सुनने के लिए जंगल से निकलकर उस टीले पर बैठे हैं। वो उसकी

कथाओं में इस क्रदर खो गए हैं कि उन्हें अपने खाने-पीने तक का होश नहीं। यही वजह है कि वे सब कमज़ोर हैं। वो विलक्षण कथावाचक अपनी अनमोल कथाओं की पोथी का हर पन्ना सुनाने के बाद अग्निकुंड को अर्पित करता जा रहा है। यह सुनकर राजा भागा-भागा जंगल वाले टीले पर पहुँचा और उसने इस अविश्वसनीय को अपनी आँखों से देखा। ये तो वही कथावाचक था जिसे उसने तिरस्कृत करके दरबार से निकाल दिया था। राजा की आँखों से आँसुओं की धार बह चली। वो खुद उस कथावाचक की कहानी में डूब गया। पर जब कथावाचक ने कहानी का पन्ना खत्म करके अग्नि को समर्पित करने के लिए उठाया, तो राजा ने उसका हाथ पकड़ लिया और रोते हुए उससे माफ़ी माँगी। उससे हाथ जोड़कर निवेदन किया कि वह अपनी अमूल्य रचनाओं को यूँ आग में न जलाए। कथावाचक ने राजा को माफ़ किया, और अपनी पोथियाँ उसे सौंपकर गाँव लौट गया।

## मुद्दतों रोया करेंगे, जाम-ओ-पैमाना मुझे

प्रोफेसर नैयर मसूद सिर्फ लखनऊ या हिन्दुस्तान नहीं, बल्कि पूरी उर्दू दुनिया के सबसे बड़े आदमी थे। लखनऊ उन पर इतराता था। भले ही पिछले तक्रीबन दस साल से बीमारी की वजह से उनका लिखना-पढ़ना एकदम छूट चुका था, मगर उनकी मौजूदगी अपने आपमें एक आश्वस्ति, एक प्रेरणा थी। उनकी शख्सियत की बेशुमार जेहतें थीं और हर जेहत में बेशुमार आसमान रहते थे। तजुमे की जानिब गए तो काफ़का को इस तरह उर्दू में ले आए कि जैसे वो उर्दू ही के मुसनिफ़ हों। अफ़साने लिखे तो अपनी पीढ़ी के सबसे बड़े अफ़सानानिगार साबित हुए। मीर अनीस पर लिखा तो अनीस-शनासी का एक नया बाब खोल दिया। लखनऊ के तहजीब-ओ-तमदून पर उनका कहा हुआ हर्फ़-ए-आखिर था। मुताले का ये आलम था कि बक़ौल प्रोफेसर अनीस अशफ़ाक़ वो ‘उर्दू वालों में सबसे ज्यादा पढ़े-लिखे आदमी’ थे। ये सब तो था ही, ये भी था कि क्रिकेट से रिकॉर्ड्स से लेकर हॉलीवुड की फ़िल्मों तक की सारी जानकारी उनकी नोक-ए-ज़बान पर रहती थी। एक-एक रिकॉर्ड, एक-एक फ़िल्म। उनके पढ़ने का अन्दाज़ भी अलहदा था। एक तरफ़ शेक्सपियर और इलियट में छूबे रहते थे तो दूसरी तरफ़ जेस्स हेडली चेज़ और आगाथा क्रिस्टी के भी संजीदाकारी थे। ग़ारज़ ये कि नैयर साहब अपनी तरह की वाहिद शख्सियत थे। बड़े अदीब तो वो थे ही, इनसान के तौर पर भी कितने बड़े थे, इसकी एक तस्वीर आपकी खिदमत में हाज़िर है

—

एक दफ़ा नैयर साहब प्रोफ़ेसर अनीस अशफ़ाक़ के साथ किसी सेमिनार में अलीगढ़ गए। अनीस अशफ़ाक़ जो खुद भी खालिस लखनवी, और उर्दू के जाने-माने अदीब हैं, एक शागिर्द की तरह नैयर साहब के बहुत क्रीब रहे हैं। सेमिनार खत्म हुई तो किसी वजह से नैयर साहब और अनीस साहब का वापसी का टिकट नहीं हो पाया था। स्टेशन पर रिज़वेशन की कोशिश की गई मगर कोई नतीजा नहीं निकला। स्टेशन पर इतनी भीड़ थी कि टिकट मिलने से पहले ही गाड़ी स्टेशन पर आ गई। अब जो लोग इन्हें रुख़सत करने आए थे उन्होंने बिना टिकट ही इन्हें जल्दी-जल्दी गाड़ी पर बिठाया और गाड़ी अलीगढ़ से चल दी। अब ये दोनों परेशान कि टिकट तो है नहीं। अनीस साहब ने किसी स्टेशन पर गार्ड से जाकर पूरा मामला बताया तो उसने कहा कि आप लोग तशरीफ़ रखें मैं टी.टी. को भेजकर टिकट बनवाता हूँ।

काफ़ी देर हो गई मगर टीटी नहीं आया। इस बीच नैयर साहब ने कई बार अनीस साहब से अपनी परेशानी का झ़ज़हार किया, टी.टी. के आने का इन्तज़ार करते रहे। कई बार बोले—बिना टिकट गाड़ी में होना ठीक नहीं है। मगर टी.टी. नहीं आया, यहाँ तक कि गाड़ी लखनऊ पहुँच गई। ये दोनों स्टेशन पर उतर गए। ये बड़े आराम से स्टेशन से बाहर निकल सकते थे, क्योंकि टी.टी. का अंता-पता नहीं था। उस ज़माने

में वैसे भी स्टेशन पर टिकट चेक करने वालों की ऐसी फौज नहीं होती थी। मगर नैयर साहब ने अनीस अशफ़ाक़ से कहा कि चलो पहले टी.टी. से टिकट बनवा लें, टी.टी. आया हो या न आया हो, सफर तो किया ही है। अब ये दोनों टी.टी. को ढूँढ़ते हुए उसके दफ्तर के पास पहुँचे। नैयर साहब ने उसे पूरा मामला बताते हुए टिकट बनाने को कहा। टी.टी. ने उनको हैरत के साथ देखा। उसने इतनी शुस्ता ज़बान बोलने वाला और इतना ईमानदार बेटिकट मुसाफिर पहली बार देखा होगा। बहरहाल टी.टी. तो टी.टी. था। उसने सारे नियम-कानून समझाए और कहा कि जहाँ से ये गाड़ी चलती है वहाँ से लखनऊ तक का पूरा टिकट जुमाने के साथ बनेगा। नैयर साहब ने बाहर किसी हिचकिचाहट के फ़ौरन कहा कि बना दीजिए। टी.टी. ने फ़रमाया कि अब लखनऊ तक आ ही गए हैं तो क्यों इतना खर्च करेंगे, कुछ ले-दे के मामला ख़त्म कीजिए और बाहर निकलिए। मगर नैयर साहब को ये 'लेन-देन' मंज़ूर नहीं था, न ही उन्हें बिना टिकट बनवाए चोरों की तरह स्टेशन से निकलना गवारा था। आखिरकार वो बज़ाब्ता अपना और अनीस अशफ़ाक़ साहब का टिकट बनवाकर ही माने। वो भी पूरे जुमाने के साथ। इसमें उनको और अनीस साहब को जो पैसे सेमिनार में मिले थे वो भी लग गए और अपने पास से भी कुछ पैसा लग गया। पर टिकट बनवाया गया, क्योंकि सफर जो किया था।

जानकर मिन्जुमला-ए-ख़ासान-ए-मयखाना मुझे

मुद्दतों रोया करेंगे, जाम - ओ- पैमाना मुझे!

—जिगर मुरादाबादी

## आभार

ये खाकसार की पहली किताब है।

ये किताब अगर आ रही है तो इसमें मुझसे ज्यादा कुछ खास लोगों का योगदान है। उनको सबको याद करना और उनका शुक्रिया अदा करना मेरा फ़र्ज़ है, ख्वाह फेहरिस्त कुछ तवील क्यों न हो जाए। जब मौक़ा हो कुछ बातें कह देनी चाहिए। सबसे पहले अंकित चड्हा का शुक्रिया। ये किताब और इसका एक-एक हफ्ते अंकित चड्हा को समर्पित है। इस किताब को लेकर दुनिया में कोई शख्स अगर सबसे ज्यादा उत्साहित रहता था तो वो अंकित थे। इस किताब को लेकर हम दोनों ने बेशुमार ख्वाब साथ में देखे थे। उन्होंने बहुत खुशी से मुझसे कहा था कि वो इसे अंग्रेजी में ट्रांसलेट करेंगे और जिस दिन इसका विमोचन होगा वो इसमें से अपनी पसन्द के दस क्रिस्से अपने अन्दाज़ में सुनाएँगे। उनकी गैर-मौजूदगी में इस किताब का छपना या विमोचित होना कैसा है ये मैं सिर्फ़ महसूस कर सकता हूँ। बयान नहीं कर सकता।

अभिषेक शुक्ला इस किताब के और मेरे इतने क़रीब हैं कि उनका औपचारिक शुक्रिया करते हुए अजीब लग रहा है। ये सिर्फ़ मेरी नहीं उनकी भी किताब है। उन्होंने इस किताब की तैयारी में बहुत मेहनत की है। इस किताब पर मेरा भरोसा बहुत कमज़ोर था। मगर अभिषेक ने कह दिया कि भाई बेफिक्र रहिए, तो मैं बेफिक्र हो गया। क्योंकि मुझे उनके भरोसे पर भरोसा है। भरोसे से एक बात और याद आई कि दो लोग ऐसे हैं जिन्हें मेरी सलाहियत पर हमेशा य़क़ीन-ए-कामिल रहा। कभी र्ती भर श़क़ नहीं हुआ। आशीष नवल और रोहिणी दीदी। इन दोनों का बार-बार शुक्रिया। मैं जैसा हूँ ऐसा बनाने में कुछ बेहद क़रीबी लोगों का हाथ है—प्रियांशी, प्रमेश, मस्तो, सौरभ, आदित्य, युसरा, प्रियंका दुबे, जूली, अर्पिता। ये ज़िन्दगी का अभिन्न हिस्सा हैं और हमेशा रहेंगे। इनका भी शुक्रिया। अवधी के मुजाहिद अमरेन्द्र नाथ त्रिपाठी का बेहद खास शुक्रिया। काश, मैं लखनऊ पर उस दीवानगी से काम कर पाता जैसा वो अवधी पर कर रहे हैं। इस किताब के पीछे बहुत बड़ी प्रेरणा लखनऊ को लेकर उनसे हुआ लम्बा विचार विमर्श है। अगर वो न होते तो शायद हम भी वैसे ही क्रिस्से सुना रहे होते जैसे क्रिस्से अब हम नहीं सुनाना चाहते। अज़ीज़म वरुण ग्रोवर का दिल से शुक्रिया। वो इन क्रिस्सों के सबसे बड़े प्रचारक हैं। उन्होंने इस किताब के बेशतर क्रिस्से पढ़े हैं, हर क्रिस्सा पढ़ने के फौरन बाद मुझसे पूछा है—ब्लॉग कब बना रहे हो और मैंने हर बार उनसे अपने अन्दाज़ में यही कहा कि ब्लॉग क्या, आप किताब में पढ़िएगा। सो उनके भरोसे और इन्तज़ार का शुक्रिया अदा करते हुए ये किताब उनकी खिदमत में हाज़िर है। लखनऊ पर मेरा लिखा कुछ क़रीबी लोगों ने हमेशा पसन्द किया है, वो बहुत दिन से इस किताब के इन्तज़ार में थे। शादाब रजा, विनीत कुमार, यतीन्द्र मिश्र, गौरव सोलंकी, नेहा दीक्षित, बृजेश पाण्डेय, बृजेश सिंह, मीनाक्षी तिवारी, अटल तिवारी,

सौरभ बाजपेयी, यूनुस खान, नीलेश मिसरा, रवि भट्ट, कृपाशंकर चौबे, जयंत कृष्णा, ऐश्वर्या गुप्ता, आशीष मिश्र, महबूब खान, भारतभूषण पंत, मनीष शुक्ला, रश्मि शुक्ला बाजपेयी, हैदर अब्बास, मोहसिन भाई, आलोक जोशी, इनाम आबिदी, जामी मिज़र्ज़ा, हफीज़ किदवई, हुसैन अफसर साहब। सभी का शुक्रिया।

नवभारत टाइम्स लखनऊ ने सबसे पहले इन क्रिस्तों का एहतराम किया। इन्हें खुले दिल से जगह दी। इसके लिए अखबार के सम्पादक सुधीर मिश्र जी और सहायक समाचार सम्पादक अमित जायसवाल जी का विशेष आभार। इन्हीं दोनों की बदौलत ये क्रिस्ते जिनके हैं उन तक पहुँचे। यूनिवर्सल बुक सेंटर के सुरेश पाल साहब का भी शुक्रिया। इस तरह के किताब बेचने वाले लखनऊ ही नहीं पूरे हिन्दुस्तान में नायाब हैं। लखनऊ के उन सभी बड़ों का शुक्रिया जिनसे इस शहर को सीखा, समझा जाना। उर्दू अदब में लखनऊ की पहचान अनीस अशफाक साहब, आदरणीय शारिब रुदौलवी साहब, नदीम हसनैन साहब, अखिलेश दीक्षित जी, रौशन तकी साहब, कथाकार अखिलेश जी, वीरेन्द्र यादव जी, शकील सिद्दीकी साहब, विलायत जाफरी जी, विजय बनर्जी साहब, हसन राशिद साहब। सभी का शुक्रिया। लखनवी ज़हानत की आबरु डॉ. निर्मल दर्शन उर्फ़ निर्मल दद्दा का बार-बार शुक्रिया। ये बात मुझे खुशी और सुकून से भर देती है कि निर्मल दद्दा को ये क्रिस्ते बेहद पसन्द हैं। दास्तानगोई के मेरे उस्ताद महमूद फ़ारुकी साहब का भी शुक्रिया। इस फ़न का उनसे बड़ा महारथी कोई नहीं। ख़्वाब तन्हा कलेक्टिव के शिराज़ हुसैन का भी ख़ास शुक्रिया जिन्होंने बड़ी लगन के साथ किताब का इतना ख़ूबसूरत कवर बनाया। हमारे ख़्यालों से भी ज़्यादा सुन्दर। ये कवर अपने आपमें एक क्रिस्सा है। उर्दू को जिन पर नाज़ है उन मुज्तबा हुसैन साहब का भी बहुत शुक्रिया। मेरी खुशक्रिस्ती है कि वो मुझे बहुत प्यार करते हैं।

अमृतलाल नागर जी की सृति को नमन और योगेश प्रवीन को प्रणाम के साथ विशेष धन्यवाद। लखनऊ पर लिखना बेहद ख़ूबसूरत काम है, और मुझे भी ऐसा करना चाहिए, ये भरोसा सबसे पहले इन्हीं दोनों को पढ़कर पैदा हुआ और पुख्ता हुआ। पत्रकारिता के मेरे गुरु अम्बरीश कुमार जी का भी विशेष आभार। उन्होंने हमेशा मेरी हिम्मत बढ़ाई है। सत्यानन्द निरुपम का शुक्रिया जिन्होंने हिन्दी प्रकाशन जगत के बारे में मेरी बहुत सारी गलतफहमियों को दूर कर दिया। जिन्होंने सबसे पहले मुझमें ये भरोसा पैदा किया कि मेरा लिखा किसी बड़े प्रकाशक को पसन्द आ सकता है और किताब की तरह छप सकता है और इसके लिए प्रकाशक से ज़ाती जान-पहचान बिलकुल ज़रूरी नहीं।

घरवालों का शुक्रिया अदा करूँ, इतना नाशुक्रा नहीं मैं।

और अन्त में उन सभी लोगों का शुक्रिया जो इस किताब की यात्रा में किसी भी रूप में शामिल रहे मगर जिनका नाम मुझसे चाहे-अनचाहे छूट रहा है। अक्सर यूँ होता है कि जो नाम छूट जाते हैं या जानबूझकर छोड़ दिए जाते हैं वही सबसे ख़ास होते हैं।

## सन्दर्भ ग्रंथ

गुजिश्ता लखनऊ	—	अब्दुल हलीम 'शार'
क़दीम लखनऊ की आखिरी बहार	—	मिर्ज़ा जाफ़र हुसैन
द तबला ऑफ लखनऊ	—	जेम्स किपेन
नया दौर	—	अवध अंक
यादों की बारात	—	जोश मलीहाबादी
पढ़ीस ग्रंथावली	—	रामविलास शर्मा एवं युक्तिभद्र दीक्षित
लखनऊ के नक्काल व भांड	—	रौशन तक़ी
द अवध नाइट्स	—	ए.पी. भट्टाचार्य
महफिल	—	गजेन्द्र नारायण सिंह
अवध अखबार	—	1928-29
हँसें तो फूल झड़ें	—	अयोध्या प्रसाद गोयलीय
फ़िल्मक्षेत्र-रंगक्षेत्रे	—	अमृतलाल नागर
माधुरी (पढ़ीस विशेषांक)	—	नवल किशोर प्रेस
झूबता अवध	—	योगेश प्रवीन
दूसरा लखनऊ	—	नदीम हसनैन